





اسلام کی کیوں

پیامِ عظمیٰ








ہندی و ذکری کا ولی الکتاب ○

# ”اسلام ہی کیوں“

پیامِ عظمیٰ

امامیہ دارالاشاعت، انباری، اعظم گڑھ (دیوبند)  
ہندوستان  
پن کوڈ:- ۲۲۳۲۲۲

فون نمبر:- ۲۰۵۹۱ - ۵۲۶۰ - ۹۱



# امامیہ دارالاشاعت کی کتابیں و فخر پیشکش

نئی نئی کیلئے

عصری زبان، سائنٹیفک اسلوب، ریاضیاتی استدلال

کیساتھ

اسلامی حقائق و مسائل کی تفہیم

بِسْمِ اللّٰهِ الرَّحْمٰنِ الرَّحِیْمِ  
جُملہ حقوق محفوظ ہیں

نام کتاب :- \_\_\_\_\_ اسلام ہی کیوں؟  
مصنف :- \_\_\_\_\_ پیامِ اعظمی  
تعداد اشاعت :- \_\_\_\_\_ ایک ہزار  
صفحات :- \_\_\_\_\_ تین سو تین  
کتابت :- \_\_\_\_\_ حافظ طاہر حسین و ابوالوفا  
سال اشاعت :- \_\_\_\_\_ ستمبر ۲۰۰۱ء  
مطبوعہ :- \_\_\_\_\_ اے۔ بی۔ سی پریس ہلی  
قیمت :- \_\_\_\_\_ روپے  
بیرون ملک ۲۵ ڈالر (امریکن)  
ناشر :- امامیہ دارالاشاعت، انباری، اعظم گڑھ، یوپی، ہندوستان  
===== ملنے کے پتے =====

- امامیہ دارالاشاعت، انباری ضلع اعظم گڑھ، یوپی، انڈیا
- تنظیم المکاتب جگت نرائن روڈ، گولہ گنج، لکھنؤ
- ایلیا میسج سینٹر، عباس نگر مفتی گنج، لکھنؤ
- انجمن روح ادب ۱۵/۵۱۔ اے بھدوؤں، دارانسی
- جامعہ انوار العلوم، مرزا غالب روڈ، الہ آباد۔ یو۔ پی
- اسلامیہ پبلیکیشن سینٹر، پوسٹ باکس نمبر ۱۱۴، جی پی او سرینگر، کشمیر




# اعتراف

زیر نظر کتاب کو مرحلہ تصنیف سے منزل اشاعت تک پہنچانے کی تمام تر ذمہ داری، ڈاکٹر سید آفتاب حسین، ایم۔ ڈی۔ نیو جرسی (امریکہ) نے ادا کی ہے اور اس کی تکمیل موصوف کے جذبہ خیر کی رہین منت ہے۔

اللہ ان کے بزرگوں کے درجات کو بلند فرمائے۔ ان کی اولاد کو جادہ حق پر ثابت قدم رکھے اور ان کی توفیقات میں مزید اضافہ فرمائے۔

(ادارہ)



---

بِنَام

خَدَائِعِ رَحْمَنٍ وَرَحِيمٍ

بِحَقِّ

مُحَمَّدٍ وَآلِ مُحَمَّدٍ

بِخِدْمَتِ

حَضْرَتِ وَلِيِّ الْعَصْرِ

عَجَّلَ اللَّهُ فَرَجَهُ

---



# مُنْدَرَجَاتُ

- ۱ - اپنی بات \_\_\_\_\_ ۱۵
- ۲ - تقریظ \_\_\_\_\_ ۱۷
- ۳ - پیش گفت \_\_\_\_\_ ۲۱
- ۴ - عقل \_\_\_\_\_ ۳۱
- ۵ - ربوبیت \_\_\_\_\_ ۳۵
- ۶ - حکمت \_\_\_\_\_ ۳۹
- ۷ - علم و ارادہ \_\_\_\_\_ ۴۵
- ۸ - میزان و مقدر \_\_\_\_\_ ۵۳
- ۹ - زندگی \_\_\_\_\_ ۵۷
- ۱۰ - کار سازی \_\_\_\_\_ ۶۱
- ۱۱ - انکار ممکن نہیں \_\_\_\_\_ ۶۵
- ۱۲ - مالک کی بارگاہ میں \_\_\_\_\_ ۷۱
- ۱۳ - ہدایت کی ضرورت \_\_\_\_\_ ۷۵
- ۱۴ - کدھر جاؤں میں \_\_\_\_\_ ۷۹
- ۱۵ - تانوں حیات \_\_\_\_\_ ۸۵
- ۱۶ - تلاش \_\_\_\_\_ ۹۱

- ۱۷ - ۹۵ - صدایت نامہ
- ۱۸ - ۱۰۳ - قرآن کی روشنی میں
- ۱۹ - ۱۰۹ - قرآن کی بارگاہ میں
- ۲۰ - ۱۲۳ - قرآنِ مبین
- ۲۱ - ۱۳۱ - بارگاہ رسالت میں
- ۲۲ - ۱۴۱ - ظلم نہیں احسان ہے
- ۲۳ - ۱۴۷ - موت و آخرت
- ۲۴ - ۱۵۳ - آلام و مصائب
- ۲۵ - ۱۶۱ - امتحان و آزمائش
- ۲۶ - ۱۶۷ - رحمن و رحیم
- ۲۷ - ۱۷۷ - تقدیر الہی
- ۲۸ - ۱۸۵ - تافلہ اسلام
- ۲۹ - ۱۸۹ - نقطہ انحراف کی تلاش
- ۳۰ - ۱۹۵ - ماضی کی طرف
- ۳۱ - ۲۰۷ - خلافتِ راشدہ
- ۳۲ - ۲۱۹ - کیوں؟
- ۳۳ - ۲۲۱ - نیافارمولہ
- ۳۴ - ۲۲۵ - تہتر فرقتے مگر ایک اسلام

- ۲۳۳ ————— ۳۵۔ عادلانہ معاشرہ
- ۲۴۱ ————— ۳۶۔ عہد رسالتؐ میں
- ۲۵۱ ————— ۳۷۔ سماج یا حکومت
- ۲۵۹ ————— ۳۸۔ مسلمِ اوّل
- ۲۶۳ ————— ۳۹۔ سقیفہ نہیں غدیر
- ۲۷۹ ————— ۴۰۔ انقلابِ محمدؐ
- ۲۸۷ ————— ۴۱۔ گریہ زہراؑ
- ۲۹۳ ————— ۴۲۔ انسانیت کا خواب
- ۲۹۹ ————— ۴۳۔ آخری انقلاب



Handwritten text at the top of the page, possibly a title or header, which is mostly illegible due to fading and bleed-through.

Handwritten text in the upper middle section of the page, appearing as several lines of cursive script.

Handwritten text in the middle section of the page, continuing the cursive script.

Handwritten text in the lower section of the page, including what appears to be a signature or a closing line.



# یا اللہ!

ایک گنہ گار قلم، اور ایک گنہ گار فکر، تیرے دین کی خدمت کے جذبے کے ساتھ جو سفر ہے۔ تیرے علاوہ نہ کوئی سہارا دے سکتا ہے نہ ہدایت کی روشنی۔

میرے مالک! مجھے نہیں معلوم کہ یہ کتاب مقبول ہوگی یا نامقبول۔؟ مجھے خبر نہیں کہ لوگ اسے پڑھ کے خوش ہوں گے یا ناخوش۔؟ پتہ نہیں اسکے نتیجے میں جہالت کے کتنے سارے ٹیفٹ ملیں گے۔؟ یا روایتی فکر کفر کے کتنے فتوے صادر کریں گے۔۔۔ مجھے دنیا کی تحسین و تکذیب کی فکر نہیں۔۔۔ صرف تیری رضا درکار ہے۔

میرے مولا! میں صرف یہ چاہتا ہوں کہ جب تیری بارگاہ میں حاضری کا وقت آئے تو کہہ سکوں کہ تو نے غور و فکر کا حکم دیا تھا۔ غور و فکر کے ذریعے دل و دماغ میں معرفت کے جو چراغ روشن ہوئے اور تیری کتاب نے ادراک کی جو قدیلین جلائی ہیں انھیں اپنے ساتھ قبر میں لیجانے کے بجائے تیری امانت سمجھ کے تیرے بندوں کے حوالے کر آیا ہوں۔

مالک! اگر یہ تحریریں بیکار اور عبث ہیں، تو انھیں محو کر دے۔ اور اگر ذہنی انتشار کے اس گھٹا ٹوپ اندھیرے میں روشنی کا ذریعہ بن سکتی ہیں تو انکی حفاظت فرما۔!

”تو جسے چاہے مٹا دے۔ اور جسے چاہے باقی رکھے۔“

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ ○



# اپنی بات

تمام تعریف اور تمام شکر گزاری خدائے رحمن و رحیم کے لئے ہے۔ اس نے ہمیں اپنے دین کی خدمت کی توفیق مرحمت فرمائی۔ اور اس کتاب کو اشاعت کی منزلوں سے گزار کے منظر عام تک پہنچانے کی صلاحیت بخشی۔

اس قابل فخر پیشکش پر ہم اس کا جتنا بھی شکر کریں کم ہے۔ والدِ علامِ پیامِ اعظمی مدظلہ نے اس کتاب ”اسلام ہی کیوں ہے؟“ کے ذریعہ لوگوں کو فلسفیانہ مباحث میں الجھائے بغیر عام فہم مثالوں سے عام فہم زبان میں دلکش اور سادہ انداز میں اسلامی حقائق و معارف کی ترسیل کی ذمہ داری ادا کرنے کی کوشش کی ہے۔ مالکِ حقیقی ان کی اس سعی کو مشکور فرمائے۔ اور بحق محمد و آل محمد علیہم السلام اسے اپنے بندوں میں مقبول فرمائے اور ہمیں مزید توفیق خدمتِ دین عطا فرمائے۔ نشریات کے اس سلسلے کو باقی رکھے۔ امامیہ دارالاشاعت کا یہ دوسرا قدم نظم کے بعد نشر کی شکل میں ”اسلام ہی کیوں ہے؟“ کے عنوان سے آپ کے سامنے ہے۔ یقین ہے ”تَعَاوَنُوا عَلَى الْبِرِّ وَالتَّقْوَى“ کی بنیاد پر کہ آپ کا تعاون ہمیں حاصل ہے گا۔ افاضل علماء اور اہل دانش پر مشتمل دارالاشاعت تصنیفات و تالیفات کے راستے پر

گامزن ہے۔ ابھی رفتار سست ہے۔ مگر آپ کا تعاون اور حوصلہ افزائی اس متاقلے کو:

”تیرا ترکِ گامزن منزلِ مادور نیست“

تک پہونچا سکتی ہے۔ بوند بوند جمع کر کے گلاس بھرنے کا وقت نہیں رہ گیا ہے۔ تعاون کا ایک ہی طریقہ ہے کہ آپ کسی ایک کتاب کی تصنیف و تالیف اور اشاعت پر آنے والے اخراجات کی ذمہ داری سنبھال لیں۔

• ہمیں اپنے قیمتی مشوروں سے آگاہ فرمائیں۔

• آپ جن موضوعات پر لکھا جانا ضروری سمجھتے ہیں۔ ان کی نشاندہی کریں۔ اہل قلم، علماء کرام و اربابِ دانش سے تعاون کی گزارش ہے۔ ہم ان کے لئے حوالے کی کتابوں کی فراہمی اور معقول حق خدمت کی ادائیگی کے ذمہ دار ہیں۔ والسلام

تقی مرتضیٰ رضوی

سکریٹری امامیہ دارالاشاعت

انباری، اعظم گڑھ

حجۃ الاسلام مولانا سید  
تلمیذ الحسنین رضوی صاحب  
نیوجرسی امریکہ

# تَقْرِیْبُ

انسان قدرت کا حسین شاہکار ہے، جسے منصفہ شہود پر لانے کے  
بعد اللہ تعالیٰ نے خود کو احسن الخالقین کہا ہے۔

اسے عقل و شعور اور فکر و فہم کی نعمتوں سے نواز کر اس کے سر پر تکریم و  
تعظیم کا تاج رکھ دیا ہے۔

اسی انسان کے بارے میں مولائے کائنات فرماتے ہیں۔

أَفَرَأَيْتُمْ أَنفُكَ جُرْمٌ صَفِيرٌ      وَفِيكَ الظُّمَى الْعَالَمُ الْأَكْبَرُ  
کیا تم نے خود کو ننھا منسا جرثومہ سمجھ رکھا ہے۔ تمہارے وجود میں تو ایک بہت بڑی  
دنیا پوشیدہ ہے۔

عالی جناب محترم المقام ڈاکٹر پیام اعظمی صاحب جو شاعری کے اُفق پر  
آفتاب و ماہتاب بن کر چمک رہے ہیں اور ان کی شاعری کے کئی مجموعے زیورِ طبع  
سے آراستہ و پیراستہ ہو کر قبولِ عام اور شہرتِ دوام کی سند حاصل کر چکے ہیں۔  
لیکن شاید کچھ لوگوں کو یہ پتا نہیں کہ ان کا اٹھب قلم اور توسنِ فکر نشتر میں بھی  
جولانیاں دکھاتا ہے۔ اس کتاب سے قبل بھی ان کی تحریریں مختلف جرائد  
اور رسائل میں شائع ہو کر مرکزِ توجہ اور موضوعِ بحث رہی ہیں۔

گرامی قدر ڈاکٹر پیام اعظمی صاحب نے دین شناسی کے موضوع پر

منفرد انداز سے قلم اٹھایا ہے اور تفکر و تدبیر کی نئی راہیں، نئی سمتیں اور نئے زاویے فراہم کئے ہیں۔

ایک انسان دین کا متلاشی گھر سے باہر قدم نکالتا ہے اپنی معلومات کے سہارے اور عقل و خیر کی روشنی میں قدم آگے بڑھاتا ہے۔

یہ وسیع و عریض کائنات، زمین، آسمان، سورج، چاند، ستارے اور سیارے ان کا مربوط اور حکیمانہ نظام۔ کسی صنّاع، خالق، مالک اور رب کا پتہ بتاتے ہیں۔

سرسری تم جہان سے گزے


ورنہ ہر جا جہانِ دیگر تھا

یہ انسان برق اور اس کی کرشمہ سازیاں سائنسی ایجادات اور اس کی برکتیں ملاحظہ کرتا ہے اور اس کے پیچھے کار فرما محرک اور عوامل کو سمجھتا ہے یہاں تک کہ وہ اپنے وجود پر غور و خوض کرتے ہوئے خود شناسی سے خدا شناسی کی سرحد میں داخل ہو جاتا ہے۔ وہ رفاہی، مصلحین اور فلسفیوں سے دستور حیات طلب کرتا ہے بلکہ ہر دروازے پر دستک دیتا ہے لیکن کسی منزل پر اسے تسلی اور تشفی نہیں ہوتی۔

قرجام کار وہ آئین حیات، دستور زندگی اور نظام بندگی کو قرآن کریم کی صورت میں پالیتا ہے اب اس کے سامنے علم و آگہی کے دریچے وا ہو جاتے ہیں اور کامیابی و کامرانی کی کلید اس کے ہاتھ لگ جاتی ہے۔

ڈاکٹر پیام اعظمی نے اس کتاب میں فلسفیانہ مباحث میں الجھائے  
 بغیر اور فرسودہ دلائل و براہین سے قطع نظر کرتے ہوئے نہایت سلیس، عام  
 فہم، دلکش اور دل چسپ انداز میں ایک سادہ لوح انسان کو دینِ مبین  
 کے حقائق سے آشنا کر دیا اور اُسے اُس کے رب سے ملا دیا ہے۔  
 ایں کار از تو آید و مردانِ چنین کنند







# پیش گوئی

زیر نظر کتاب تقریباً بیس پچیس سال کے غور و فکر کا نتیجہ ہے۔  
 یہ غالباً ۱۹۷۵ء کا زمانہ تھا کہ الہ آباد یونیورسٹی کے کچھ طلبہ سے مذہب  
 کے موضوع پر گفتگو ہو رہی تھی کہ ایک نوجوان نے کہا: "ہمیں کیا حق ہے کہ  
 اپنے مذہب کو صحیح اور دوسرے کے مذہب کو غلط کہیں؟ اس طرح تو ہر مذہب  
 کے ماننے والے کو حق حاصل ہے کہ اپنے مذہب کو "حق" اور دوسرے کے  
 مذہب کو باطل قرار دے۔ کسی شے کے بارے میں کوئی رائے دینے کا حق  
 اسی وقت حاصل ہوتا ہے جب اس کے بارے میں پوری طرح واقفیت حاصل  
 ہو۔ اس وقت دنیا میں تقریباً سولہ مذاہب ہیں۔ انہیں غلط یا صحیح کہنے  
 کا حق اسی وقت حاصل ہو سکتا ہے جب ہم ان مذاہب کی فلاسفی، ان کے  
 مراسم اور اس مذہب کی پیچیدہ نزاکتوں کا غیر جانبدارانہ اور <sup>تفصیلی</sup> مطالعہ  
 کر لیں۔ یعنی ان مذاہب کے صحیح مفہوم تک پہنچنے کے لئے کم از کم سولہ سو  
 سال کی زندگی درکار ہے۔ اور یہ ناممکن ہے۔

اس لئے کسی مذہب کو غلط کہنے کے بجائے سب کو صحیح مان لیا جائے۔  
 اور وحدتِ ادیان کے نظریے کی تائید کی جائے۔

اس وقت تو حتی المقدور ان لڑکوں کو سمجھانے کی کوشش کی۔ اور مختلف

مثالوں کا سہارا لیا انھیں بتایا کہ دنیا میں سولہ سو نہیں صرف ایک مذہب ہے اور اس کا نام اسلام ہے۔ اور وہ بظاہر بات مان بھی گئے۔ مگر ان کی گفتگو نے خود مجھے بے شمار سوالیہ نشانوں کے درمیان کھڑا کر دیا۔ میں نے محسوس کیا کہ خود میرا مذہب بھی میرا اپنا ذاتی مذہب نہیں بلکہ میرے آباء و اجداد کا مذہب ہے جو مجھے بطور وراثت مل گیا ہے۔ آدمی کا ذاتی مذہب وہی ہے جسے خود اس نے اپنی عقل و فہم کی روشنی میں ذاتی غور و فکر کے ذریعے حاصل کیا ہو جسے وہ پوری طرح جانتا بھی پہچانتا بھی ہو۔ ورنہ وہ اپنے باپ دادا کا انتقال اور اپنے سماج کی ”صدائے بازگشت“ ہوگا۔ بس یہی لمحہ تھا! جب میں نے طے کیا کہ وہی مانوں گا جسے ماننے پر عقل مجبور کر دے گی۔ اور وہی کروں گا۔ جس کے کرنے کا حکم میرا منطقی شعور دے گا۔

میں مسلسل غور و فکر کرتا رہا اور یہ کتاب عالم وجود میں آتی گئی۔ کئی سال پہلے اس کتاب کے ابتدائی حصے خبر نامہ تنظیم المکاتب میں قسط وار شائع ہو چکے ہیں۔ اس کی تصنیف میں علماء کرام اور ارباب دانش کی حوصلہ افزائیوں کا سہارا بھی شامل تھا۔

ایک ”انسان سادہ“ اللہ کا ایک سادہ لوح بندہ، جو نہ فلسفہ مذہب کا عالم نہ لغت ہائے حجازی کا ”قارون“۔ اپنی عقل کے سہارے اپنی زندگی کا معنوی سفر شروع کرتا ہے۔ اس کی عقل اسے مجبور کرتی ہے کہ وہ اپنے

خالق کے وجود کا اقرار کرے۔ وجودِ خالق کا یقین اسے بارگاہِ رسالت میں پہنچا دیتا ہے۔ رسالت کی روشنی اسے امامت کے دروازے پر کھڑا کر دیتی ہے۔ اللہ کی توفیق کے سہارے اس سے آگے کے مرحلے اس کتاب کے دوسرے حصے میں پیش کرنے کا ارادہ ہے۔  
(انشاء اللہ۔)

مجھے یقین ہے کہ اسلام کو سمجھنے کے لئے یہ کائنات سب سے بڑی درسگاہ اور خود انسان کا وجدان سب سے بڑا معلم ہے۔

حوزات و جامعات، پیچیدہ اصطلاحوں، اور بھاری بھر کم الفاظ اور روایتی طریقہٴ تعلیم، اور مخصوص فنی کتابوں کی ضرورت اور افادیت کا اعتراف کرنے کے باوجود یہ کہنا پڑتا ہے کہ ان کے بغیر اسلام کو پوری طرح سمجھا بھی جاسکتا ہے اور سمجھایا بھی جاسکتا ہے۔

اسلام فطرت کی آواز ہے! اس لئے انسان اگر اسلام کو سمجھنا چاہتا ہے تو مذکورہ علوم کا ”ہفت خواں“ راستے کی دیوار نہیں بنتا۔ زاویہٴ فکر اگر ٹیڑھا نہ ہو جائے تو ہر آدمی اندر سے مسلمان ہے۔

مگر افسوس کہ ”ملائیت“ نے عام مسلمانوں کی اکثریت سے، غور و فکر اور عقل و فہم سے کام لینے کی صلاحیت چھین لی۔ نتیجہ میں ”اسلام“ ”فکر و عمل“ کا ایک منطقی نظام بننے کے بجائے ”روایات و رواسم“ کا ایک مجموعہ بن کے رہ گیا۔ حالانکہ قرآن نے سب سے زیادہ جس بات کا حکم دیا

ہے وہ غور و فکر، اور عقل و فہم سے کام لینا ہے۔ یہاں حوالے کی ضرورت اس لئے نہیں محسوس کرتا کہ شاید ہی قرآن کا کوئی ایسا صفحہ ہو جس میں غور و فکر کا حکم نہ موجود ہو۔ وہ غور و فکر سے نہ کام لینے والوں کو کیرٹوں مکوڑوں سے بدتر سمجھتا ہے۔

اس وقت اسلام کو رزم گاہِ حیات سے الگ کر دیا گیا ہے۔ صرف رسموں سے رسموں کا مقابلہ ہو رہا ہے۔ تاریخ کی مجبوریوں نے ایک ایسا مذہبی نظام پیدا کر دیا ہے جس میں کچھ تھوڑے سے علماء، باقی سب عوام الناس پیدا ہوتے ہیں۔ اس نظام کا ایک سرا قرآن سے ضرور جڑا ہوا ہے مگر باقی سب کچھ برہمنزم سے متاثر ہے۔ مجھے یقین ہے کہ اگر اسلامی معاشرہ قائم رہتا تو اس نظام کی کوئی ضرورت نہ پڑتی مگر عالمِ اضطراب میں یہی "نظام" امت کا سہارا ہے۔ چونکہ فی الحال اس کا کوئی متبادل نہیں لہذا اس نظام کی حفاظت اور احترام ہمارا فریضہ ہونا چاہیے۔

مجھے بہت کم ایسے لوگ ملے جو لا الہ الا اللہ کے قائل نہ ہو، مگر افسوس کہ ہم سب مل کے بھی انسانیت کو محمد رسول اللہ تک نہ پہونچا سکے۔  
زیر نظر کتاب میں بہت سے ضروری مباحث نہیں شامل ہیں جس پر انشاء اللہ آئندہ گفتگو ہوگی۔

(نوٹ: اس کی تفصیل دوسرے حصے میں ملاحظہ فرمائیں،)

آنے والی نسلیں سائنس اور ٹکنالوجی کے عہد کی نسلیں ہیں۔ مذہب

کو سمجھائے بغیر، مذہب ان سے منوایا نہیں جاسکے گا۔ وہ زمانہ گذر چکا ہے جب اندھی عقیدت کے غلاف میں لپٹا ہوا مذہب ایک نسل سے دوسری نسل کو ورثے میں ملتا تھا۔ اور لوگ اس غلاف کو ہاتھ لگائے بھی ڈرتے تھے۔

آنے والی نسلوں کو توہمات کے راستے مذہب کے دروازے تک نہیں پہنچایا جاسکتا۔ گھر کے اندر کا ماحول باہر کی فضاؤں کا مقابلہ نہیں کر سکتا۔ ذرائع ابلاغ نے دنیا کو سمیٹ کے چھوٹا کر دیا ہے۔ دنیا بھر کی تہذیبیں، ثقافتیں بلکہ خیالات و نظریات مخلوط ہوتے جا رہے ہیں۔ انٹرنٹ کے اس عہد میں ایک قوم کو دوسری قوم سے الگ نہیں رکھا جاسکتا اور اب نہ یہ ممکن ہے کہ جدید فکر کو صرف "ہے" کہے مطمئن کر دیا جائے۔ کیا ہے؟ کیوں ہے؟ اور کیسے ہے؟ کے جواب دینے ہی پڑیں گے۔ اور جواب دینے کے لئے عصری اسلوب اور سائنٹفک ذریعہ اظہار ناگزیر ہے۔

اس وقت قوم کے سامنے گونا گوں مسائل ہیں، متعدد ادارے انھیں حل کرنے کی کوشش میں لگے ہوئے ہیں۔

ہمارے نزدیک سب سے بڑا مسئلہ دینی شعور کی کمی اور اسلامی حقائق و معارف سے ناواقفیت ہے۔ اور اس کے حصول کا ذریعہ، مذہبی لٹریچر ہے۔

اس وقت ہماری قوم خطابت میں سب سے آگے ہے مگر لٹریچر میں سب سے پیچھے ہے۔ مثل مشہور ہے کہ قومیں اپنے لٹریچر سے پہچانی جاتی ہیں۔ دوسروں کے اسٹال پر ہر صبح کوئی نہ کوئی نئی کتاب آجاتی ہے۔ ہمارے

یہاں روز نئے خطیب تو ضرور پیدا ہو رہے ہیں مگر قلم کی دنیا میں سناٹا بڑھتا جا رہا ہے۔ آج ہماری قوم کی مذہبی معلومات صرف تقریریں ہیں۔ اور وہ بھی ان کی تقریریں جو خود تقریریں سن کے مقرر بن گئے ہیں۔

کیسا مقام عبرت ہے کہ آج اگر کوئی ہم سے کہے کہ ہمیں اردو میں لکھی جانے والی کسی ایسی کتاب کا نام بتائیے جسے پڑھ کے ہم حضرت علیؑ کے کارناموں اور اس کی معنویت کو سمجھ لیں۔ تو ہم صبح سے شام تک یہی سوچتے رہ جائیں گے کہ کس کتاب کا نام لیا جائے۔؟

الغرض معیاری اور منطقی لٹریچر کی فراہمی آج سب سے بڑی ضرورت ہے۔ جس کے لئے افاضل کو تیار کرنا پڑے گا۔ نوجوانوں میں تصنیف و تالیف کا ذوق پیدا کرنا ہوگا۔ علماء و افاضل کو قلم اٹھانے پر مائل کرنا ہوگا، اور ان کی مادی ضرورتوں کو پورا کرنے کی ذمہ داری سنبھالنا پڑے گی۔ اس لئے کہ ضرورتوں کی دھوپ قلم کی روشنائی خشک کر دیتی ہے۔

قرآن سے وابستہ صالح اور صحتمند لٹریچر کی ضرورت عہد حاضر میں کچھ اور بڑھ گئی ہے۔ کیونکہ ہمارے مخالف مکاتب فکر کے "قلم" ہر وقت گردش میں ہیں۔ اور دوسری مصیبت ایک اور سامنے آگئی ہے وہ یہ کہ قوم کے اقتصادی حالات نے اشاعت کے راستے آسان کر دیئے ہیں نتیجے میں مصنف بن جانے کا شوق بڑھ گیا ہے۔ لوگ مجلسوں میں جو کچھ سنتے ہیں یا اپنے طور پر اپنی ناقص بنیاد پر جو فیصلے کرتے ہیں انھیں شائع کر دینا ضروری سمجھتے

ہیں۔ ایسی کتابیں عالم وجود میں آرہی ہیں جو ہمارے مذہب کے بارے میں لوگوں کو غلط فہمی کا شکار بنا سکتی ہیں اور مکتبہ اہلبیت کی امیج (Image) کو مجروح کر سکتی ہیں۔ ”دھماچو کڑی“ تحریروں کی دنیا میں خدا نا خواستہ پیدا ہو سکتی ہے جو ہمارا ذوقِ خطابت پیدا کر چکا ہے۔

اندھیروں سے مقابلہ کا صحیح طریقہ چراغ جلانا ہے ان سے ٹکرانا نہیں۔ دوسرے ملکوں میں لکھی جانے والی کتابیں، وہاں کے مخصوص تہذیبی پس منظر میں لکھی جاتی ہیں۔ ان کے ترجموں کی بیساکھی پر برصغیر کے شیوخ اپنا قد نہیں بلند کر سکتے۔

برادرانِ اسلام کے درمیان ”دارالمصنفین“ جیسے متعدد ادارے ہیں جہاں ان کے اربابِ قلم کا پورا پورا حلقہ ہمہ وقت مصروفِ عمل ہے۔ مگر ہمارے یہاں سناٹا ہے۔!

بس یہی صورتِ حال پیش نظر تھی کہ ہم نے، سچے اور اچھے مذہبی ادب کی تخلیق کو پوری قوم کے لئے واجب کفائی سمجھا اور اپنے کمزور قدم اس سنگلاخ وادی میں رکھ دیئے۔ آگے اللہ مالک ہے۔ حَسْبِيَ اللَّهُ وَنِعْمَ الْمَوْلَى وَنِعْمَ النَّصِيرُ اگر آپ ہمارے اس اقدام کو غیر ضروری سمجھتے ہیں تو ہم آپ سے معذرت خواہ ہیں۔ اور اگر ضروری سمجھتے ہیں تو یقیناً اور لازماً تعاون کا جذبہ بھی بیدار ہو چکا ہوگا۔

”اسلام ہی کیوں“ آپ کے ہاتھوں میں ہے۔ اہل ایمان کی


ذمہ داری ہے کہ آپس میں ایک دوسرے کو اس کی خامیوں اور کوتاہیوں سے آگاہ کریں۔ البتہ غیبت اور دشنام طرازی حرام ہے۔

وَالسَّلَامُ عَلٰی مَنْ اَتَّبَعَ الْهُدٰیؕ

خاکسار:-  
پیامِ اعظمی







# عقل و عمل

میں اپنے وجود سے انکار نہیں کر سکتا۔!

اس لئے کہ میں :

سوچتا ہوں اور محسوس کرتا ہوں — سوچنا، غور و فکر کرنا اور  
نتائج نکالنا میرے وجود کا لازمہ ہے۔

اس لئے کہ میں انسان ہوں! — یہی وہ خصوصیت ہے جو مجھے  
زمین پر بسنے والے تمام حیوانات کے درمیان ممتاز بناتی ہے۔ اگر یہ صفت  
مجھ میں نہ ہوتی تو مجھ میں اور دوسرے جانداروں میں کوئی فرق نہ ہوتا۔  
سوچنا اور فیصلے کرنا میرے انسانی وجود کا پہلا تقاضا اور سب سے  
بڑی ضرورت ہے۔ میں اپنے بشری وجود کے اس تقاضے کو معطل کر کے  
حیوانوں کی صف میں کھڑا ہونے کے لئے تیار نہیں ہوں۔

میں اپنی اس صلاحیت کو کام میں لا کر معروقات سے مجہولات کا پتہ  
لگاتا ہوں۔ دیکھی ہوئی چیزوں کے آئینے میں ان دیکھی چیزوں کا چہرہ دیکھ  
سکتا ہوں۔ اٹھتے ہوئے دھوئیں کو دیکھ کے اس کے پس منظر میں سلگتی ہوئی  
آگ کا علم حاصل کر لیتا ہوں۔ جلتا ہوا بلب مجھے دھات کے تاروں کے سینے  
میں چھپی ہوئی ”برقی رو“ کی اطلاع دے دیتا ہے، رقص کرتے ہوئے بجلی

کے پنکھے کو دیکھ کر نظر نہ آنے والی بجلی کی لہروں کا علم حاصل کر لیتا ہوں۔ میں جب اپنے کمرے میں ریڈیو سے وہ آوازیں سنتا ہوں جو اسی وقت سیکڑوں میل دور ریڈیو اسٹیشن سے نشر ہو رہی ہیں تو مجھے ان نادیدہ ریڈیائی لہروں کا یقین ہوتا ہے جو اس طویل فاصلے کے باوجود موصلاتی رابطہ قائم کئے ہوئے ہیں۔

یعنی جہاں میری بصارت آگے بڑھنے سے انکار کر دیتی ہے وہاں میری بصیرت اپنے قدم آگے بڑھاتی ہے اور مشاہدات کی سرحد پار کر کے ان جہانوں کی سیر کراتی ہے جو عالم شہود سے زیادہ وسیع اور تہہ دار ہیں۔ میں جانتا ہوں کہ ”ہر عالم ظاہر“ کے پیچھے ایک ”عالم غیب“ بھی ہے۔ جس کا ادراک میں اسی عقل و شعور کے ذریعے کرتا ہوں جو میرے وجود کا لازمہ ہے۔ جن کے ذریعے میں ان چیزوں تک رسائی حاصل کر لیتا ہوں، جو میرے ”حواسِ خمسہ“ کی گرفت میں نہیں آسکتیں۔

میرے دامنِ معلومات میں ان چیزوں کی تعداد کم ہے جنہیں میری نگاہوں نے دیکھا ہے، کانوں نے سنا ہے، زبان نے چکھا ہے، ہاتھوں نے چھوا ہے یا قوتِ شامہ نے سونگھا ہے۔ ان چیزوں کی تعداد بہت زیادہ ہے جنہیں نہ میں دیکھ سکتا ہوں، نہ میں سونگھ سکتا ہوں، نہ سن سکتا ہوں، نہ چکھ سکتا ہوں، نہ ان کا لمس محسوس کر سکتا ہوں۔

مجھے بے شمار غیر مرئی چیزوں کے وجود کا یقین ہے۔ یہ یقین ان کے

آثار سے حاصل ہوتا ہے جو مرنی اجسام سے ظاہر ہوتے ہیں۔  
 کیا یہ یقین غلط ہے؟ کیا جلتا ہوا "بلب" دیکھنے کے بعد بھی برقی رو  
 کے وجود کا انکار کر دوں؟ کیا بجلی کے پنکھے بغیر کسی قوت کے حرکت کر رہے  
 ہیں؟ کیا زمین کی قوتِ جاذبہ کا انکار کر دوں؟ کیا ہواؤں میں موجود "کسیجن"  
 کا انکار کر دوں؟ کیا غذاؤں میں پوشیدہ "حیاتین" کا انکار کر دوں؟ کیا میں  
 عالمِ مادیات میں موجود کھوس چیزیں، سیالات اور بخارات کا اقرار کر لوں؟  
 کیونکہ وہ میرے حواس کی دسترس میں ہیں مگر تو انائیوں کا انکار کر دوں کہ  
 وہ میرے حواس کی گرفت میں نہیں آتیں۔

نہیں میں اپنی عقل کے فیصلوں کو جھٹلا نہیں سکتا! میں اپنے وجود  
 کے ساتھ اتنا بڑا ظلم نہیں کر سکتا۔ میں جانتا ہوں کہ محسوسات دھوکا دے  
 سکتے ہیں مگر عقل کبھی دھوکا نہیں دیتی۔

مجھے یقین ہے کہ عقل کے فیصلے ریاضی کے نتیجوں کی طرح قطعی اور ناقابلِ  
 انکار ہوتے ہیں۔ خواہ وہ کسی دیہاتی عورت کی عقل ہو یا شہری پروفیسر کی عقل۔  
 جس طرح "ریاضی" مختلف اعداد و شمار سے "اثبات و نفی" کے ذریعے  
 صحیح نتیجہ نکالنے کا عمل انجام دینے کا نام ہے، ٹھیک اسی طرح عقلِ انسانی  
 معلومات و مشاہدات کو ترتیب دے کے صحیح نتیجہ نکالنے کا عمل انجام دیتی ہے  
 اور نامعلوم کو معلوم بنا لیتی ہے۔

اگر ریاضی کا کوئی طالب علم اپنے حساب میں غلط اعداد شامل کر کے یا کسی

صحیح عدد کو نظر انداز کر کے غلط نتیجہ نکالتا ہے تو یہ علم ریاضی کا قصور نہیں بلکہ اس طالب علم کی غلطی ہے۔

یونہی اگر کوئی انسان اپنی خواہشات، پسند و ناپسند اور جہالت سے مغلوب ہو کے زیر غور مسئلوں میں مشاہدات و معلومات کی غلط ترتیب یا مفروضات کی بنیاد پر غلط نتائج نکالتا ہے تو یہ ”عقل“ کا نہیں بلکہ اس نتیجہ نکالنے والے کا قصور ہے۔

اس لئے مجھے یقین ہے کہ انسان اگر اپنی عقل کو دھوکا دینے کی کوشش نہ کرے تو عقل انسان کو کبھی گمراہ نہیں کرتی۔

اگر میں عقل کے فیصلوں کا انکار کر دوں تو مجھے کہنا پڑے گا کہ دنیا میں جھوٹ سچ، حق و باطل، صحیح و غلط کا وجود ہی نہیں ہے کیونکہ ان کے درمیان امتیاز قائم کرنے کا کوئی معیار ہی نہیں ہے۔ میں ایسا نہیں کر سکتا مجھے یقین ہے کہ اندھیرے اجالے میں فرق قائم کرنے والی واحد کسوٹی عقل ہے۔

دنیا میں جتنے بھی نظریاتی اختلافات نظر آتے ہیں وہ سب انسان کی نفسیاتی خواہشات کی پیداوار ہیں عقل ان کی ذمہ دار نہیں۔

یہی عقل میرا پہلا اور آخری سہارا ہے اور جاوہ حیات میں یہی میری رہبر و رہنما ہے۔ اور اسی عقل کی انگلی تھام کے زندگی کے سفر میں اپنا قدم آگے بڑھا رہا ہوں۔۔۔

# رہبیت

میرے سر پر تاروں بھرا آسمان کا شامیانہ اور پاؤں کے نیچے زمین کا وسیع ترین فرش ہے۔ میرے گرد و پیش متحرک اور جامد جاندار اور بے جان اجسام و اجرام کا لامتناہی سلسلہ پھیلا ہوا ہے۔ اس زمین پر میں تنہا نہیں ہوں بلکہ لاتعداد حیوانات میرے ساتھ اس بزم ہستی میں زندگی گزار رہے ہیں۔ میں دیکھتا ہوں کہ یہ زمین ایک ایسی پرورش گاہ ہے جہاں سب کی پرورش ہو رہی ہے۔ سب کو اس کی ضرورت کے مطابق رزق مل رہا ہے۔ سب بقدر ظرف اپنا حصہ حاصل کر رہے ہیں۔ ان دیکھے ہاتھ سب کو پال رہے ہیں۔ زمین پر رینگنے والا چوٹی جیسا ننھا مٹا کیرا ہو یا ہاتھی جیسا بھاری بھر کم چوپایہ، دونوں ایک ساتھ زندگی گزار رہے ہیں۔ سینہ گیتی دونوں کے لئے آغوشِ مادر بنا ہوا ہے۔

میں دیکھ رہا ہوں کہ۔۔۔ اس محفلِ حیات میں شامل وہ بھی ہیں جو خشکی پر قدم نہیں رکھ سکتے، وہ بھی ہیں جو پانی میں ایک بھی سانس نہیں لے سکتے، وہ بھی ہیں جنھیں زمین پر اترنا گوارا نہیں، وہ بھی ہیں جنھیں ہوا میں بلند ہونے کا یارا نہیں، وہ بھی ہیں جنھیں شام کی تاریکی بے دست و پا کر دیتی ہے، وہ بھی ہیں جو صرف پردہ شرب اپنا میدانِ عمل بنا سکتے ہیں، وہ بھی ہیں جو سمندروں کی تہ

میں زندگی گزار رہے ہیں، وہ بھی ہیں جو پہاڑوں کی بلند ترین چوٹیوں پر اوجھا  
دے رہے ہیں، وہ بھی ہیں جو غذا کی تلاش میں ہر دم رواں دواں رہتے ہیں،  
اور وہ بھی ہیں جو چٹانوں کے پیچ بے دست و پا پڑے لقمہ تر کا انتظار کرتے  
رہتے ہیں۔

سب کی ضرورتیں الگ، سب کی غذائیں مختلف، سب کا رزق جدا۔  
کچھ گوشت خور ہیں، کچھ سبزی خور ہیں، کچھ غلاظت خور ہیں۔ مگر کوئی محروم  
نہیں، کوئی مایوس نہیں، سب اپنے اپنے حصے کا رزق پارہے ہیں، سب کو اپنی  
اپنی غذا مل رہی ہے۔

میں سوچتا تھا کہ وہ طائران ہوا جو کبھی زمین پر قدم نہیں رکھتے آخر  
ہواؤں میں پرواز کر کے اپنی غذائی ضرورت کیسے پوری کر لیتے ہیں؟ مگر ایک دن  
شام ہو رہی تھی، برسات کا موسم تھا، فضا کی بلندیوں میں بہت سے طائران ہوا  
مچھو پرواز تھے، اتنے میں میری نظر گیلی زمین پر پڑی جہاں چھوٹے چھوٹے متعدد  
سوراخوں سے بے شمار پتنگے نکلنا شروع ہوئے اور جھنڈ کے جھنڈ فضا میں بلند  
ہو کے اڑ گئے یہاں تک کہ ان چڑیوں کے حدود پرواز میں شامل ہو گئے جن کے  
لئے یہ کیرے لقمہ تر کی حیثیت رکھتے تھے اور دامن ہوا ان کے لئے دسترخوان بنا  
ہوا تھا۔

فوڈ سپلائی کا یہ انوکھا طریقہ، تقسیم رزق کے مضبوط نظام کی گواہی دے

رہا تھا۔



میں دیکھتا ہوں کہ پردہ شب میں کھلنے والے پھول عموماً سفید اور خوشبودار ہوتے ہیں جبکہ دن، دوپہر میں کھلنے والے پھول رنگین اور تیز خوشبو سے محروم ہوتے ہیں۔۔۔۔۔ آخر ایسا کیوں ہوتا ہے، عقل توجیہ کرتی ہے کہ ان پھولوں کے سینے میں شیرینی کا ایک ننھا سا قطرہ رکھا ہوا ہوتا ہے جو نرم و نازک اور رنگ برنگی "تلیوں" کی غذا ہے۔۔۔ دن کے اجالے میں وہ اپنے اس غذائی ذخیرہ تک آسانی سے پہنچ سکتی ہیں۔ پھول کسی بھی رنگ کے ہوں وہ انھیں دیکھ لیں گی بلکہ رنگینی دن کے اجالے میں نمایاں اور سفیدی پنہاں ہو جاتی ہے۔ رات کی تاریکی میں رنگین پھول دکھائی نہ دیں گے خوشبو کا فقدان یا کمی ان کی راہ نمائی نہ کر سکے گی۔۔۔ اندھیرے میں تیز خوشبو اور سفیدی ان کو راستہ بتاتی ہے اور وہ آسانی سے اپنی غذا حاصل کر لیتی ہیں۔

تقسیمِ رزق کا کیسا کریمانہ سلسلہ ہے جو نہ اندھیرے میں رکنا ہے نہ اجالے میں۔ بابِ کرم دن میں بند ہوتا ہے نہ رات میں۔

میں دیکھتا رہتا ہوں کہ جنھوں نے ابھی زمین پر قدم بھی نہیں رکھا ہے ان کے لئے "شیر مادر" کی شکل میں غذا کی ذخیرہ اندوزی کی جا رہی ہے۔ تاکہ واردانِ بزمِ حیات کی فوری ضرورت پوری کی جاسکے۔ ناقابلِ انکار میزبانی آنے والے مہمانوں کی ضیافت کا انتظام پہلے سے کر رہی ہے۔۔۔ مجھے کسی کتاب کی ورق گردانی کی ضرورت نہیں، کسی مکتبہ فکر کا سہارا درکار نہیں، کسی استاد کے سامنے زانوئے ادب تہہ کرنے کی ضرورت نہیں۔۔۔

کیونکہ میں اس بیکراں رزاقیت، لامتناہی ربوبیت اور پروردگاری  
 کا اپنے وجود اور اپنے نفس کی طرح ادراک کر رہا ہوں جو پوری کائنات  
 کو اپنے آنغوش میں سمیٹے ہوئے ہے... \*\*\*



# حکمت

میں دیکھتا ہوں۔

پھولوں کے دامن میں رکھا ہوا شیرینی کا ننھا سا قطرہ ایک طرف تیلیوں کے لئے غذا فراہم کرتا ہے تو دوسری طرف پھولوں کے ”لطیف ذرات“ تناسل کی حفاظت بھی کرتا ہے اور انھیں ہوا کے جھونکوں سے منتشر ہونے کے ضائع ہو جانے سے بچاتا ہے، سورج کی کرنیں جب تیر اندازی کرتی ہیں تو وہ ان کے لئے سینہ سپر ہو جاتا ہے۔ اور پھر ان ذرات کے ساتھ تیلیوں کے پیروں میں چپک کے دوسرے پھولوں تک رسائی حاصل کر کے ان کے درمیان ”رشتہ ازدواج“ قائم کر دیتا ہے۔ گویا یہ ننھے ننھے پرزے مفت خور نہیں ہیں بلکہ اس غذا کے بدلے پھولوں کے درمیان رابطے کی خدمت انجام دے رہے ہیں۔

مٹھاس کے ان ننھے ننھے قطروں کو دنیا بھر کے انسان مل کے بھی جمع نہیں کر سکتے تھے۔ مگر شہد کی مکھیاں انھیں جمع کر کے خود اپنی اور اپنے بچوں کی پرورش بھی کرتی ہیں اور شہد کی ایک بڑی مقدار انسانوں کے حوالے کر دیتی ہیں جو بہترین غذا کے ساتھ مختلف بیماریوں میں پیغام شفا بھی ہے۔ کیا میں باہمی تعاون کے اس حکیمانہ نظام کا انکار کروں جسے پورے

ہوش و حواس کے ساتھ دیکھ رہا ہوں۔

صبح کا منظر میرے سامنے ہے۔ بقول شاعرے

کھا کھا کے اوس اور بھی سبزہ ہرا ہوا

تھا موتیوں سے دامن صحرا بھرا ہوا

بھیگے ہوئے پودے، سبزہ زار پر چمکتے ہوئے شبنم کے قطرے زبانِ حال سے آواز دے رہے ہیں کہ کسی نے رات بھر چھپر کاؤ کیا ہے۔ مگر پردہ شب چاک کر کے جب سورج نکلا تو میں نے دیکھا کہ آفتاب کی شعاعیں درختوں کے پتوں کی نمی اور گھاس پر بکھرے ہوئے اوس کے قطروں کو ہوا میں تحلیل کر رہی ہیں۔ اور پھر دیکھتے دیکھتے، پیڑ پودے، سبزہ زار کی نمی اور تری خشکی میں بدل گئی۔ اوس کی بوندیں ہوا میں اڑ گئیں۔

میں نے عقل سے سوال کیا کہ ایسا کیوں ہوا؟ عقل نے جواب دیا اگر درختوں اور پودوں کی نازک پتیاں ہر وقت بھیگی رہیں گی تو سڑ کے گل جائیں گی اور اگر ہر وقت خشک رہیں تو سوکھ کے جھڑ جائیں گی۔ اس لئے رات کو بھگو دی جاتی ہیں اور دن کو خشک کر دی جاتی ہیں۔

میں پورے یقین کے ساتھ اس "تدبیر" کا ادراک کر رہا ہوں جو محفل برگ و بار میں مصروفِ عمل ہے۔

میں جب فلک بوس پہاڑوں پر نظر ڈالتا ہوں اور برف پوش

چوٹیوں کو دیکھتا ہوں تو اس نظام کی ہیئت کے احساس میں ڈوب جاتا ہوں۔  
 آبِ شیریں کا اتنا بڑا ذخیرہ اور وہ بھی پہاڑ کی توکیلی اور مدور چوٹیوں پر؟  
 نشیب میں مرنے والا پانی زمین کی آخری بلندی پر جمع کر دیا گیا ہے۔ فرازِ کوہ  
 طرفِ آب بنا ہوا ہے۔ برف سورج کی تپش سے پگھل پگھل کے نیچے کی طرف  
 بہتی رہتی ہے اور نشیبی علاقوں میں آباد مخلوق کو سیراب کرتی ہوئی دریاؤں  
 کی شکل اختیار کر لیتی ہے۔ اور دریا بارش کے پانی کے ساتھ باشندگانِ ارض  
 کے لئے آبِ حیات کا کام کرتے ہیں۔ اس برفا بے کا کچھ حصہ بلند پہاڑوں کے  
 سوراخوں سے گذر کے جگہ جگہ ان چشموں کی شکل میں ابلتا رہتا ہے جو تشنہ کاموں  
 کے لئے فیضانِ رحمت بنے ہوئے ہیں۔

واٹر سپلائی کا کیسا مضبوط انتظام ہے؟ گرمی زیادہ پڑتی ہے تو برف  
 بھی زیادہ پگھلتی ہے۔ اس لئے کہ گرمی میں پیڑ پودوں، انسانوں اور جانوروں  
 کی پیاس بڑھ جاتی ہے، سردی زیادہ پڑتی ہے تو برف کم پگھلتی ہے۔ کیونکہ  
 سردیوں میں ان کی پیاس کم ہو جاتی ہے۔

ایسا لگتا ہے کہ کوئی ساقی پردہ نشیں ظرفِ قدحِ خوارِ دیکھ کر ساقی گری  
 کر رہا ہے۔

میں نے جوش کھاتے ہوئے سمندروں کو دیکھا ہے!  
 اتنا بڑا آبی ذخیرہ جو لاکھوں صدیوں سے حیوانات و نباتات کی پیاس

بجھا رہا ہے۔ انھیں زندگی عطا کر رہا ہے۔ مگر اس کی مقدار میں کوئی کمی نہیں ہوتی۔ جتنا پانی روز اول اکٹھا کر دیا گیا تھا اتنا ہی پانی آج بھی موجود ہے۔ اگر وہ تمام پانی پھیلا دیا جاتا تو پوری دنیا غرق ہو جاتی۔ اس لئے اسے الگ جمع کر کے آبادی کے لئے خشکی کا حصہ چھوڑ دیا گیا۔ اور اس پانی کو عفونت اور آلودگی سے بچانے کے لئے انتہائی ”شور“ بنا دیا گیا ہے، اتنا ”شور“ کہ کوئی اس کا ایک گھونٹ بھی نہیں پی سکتا۔ ساتھ ہی ساتھ اس شوریدگی نے سمندر کے پانی کا وزن بھی بڑھا دیا ہے۔ جس کی وجہ سے جہاز اور کشتیاں آسانی سے محو سفر ہیں۔

اس ناقابل استعمال پانی کو قابل استعمال بنانا کس کے بس میں تھا؟۔ اگر سمندر کا پانی بغیر ”فلٹریشن“ کے برسے لگے تو کچھ ہی دن میں ساری دنیا نمک کی تہوں میں دفن ہو جائے گی۔ مگر سورج کی کرنیں نمک کو سمندر میں چھوڑ دیتی ہیں، اور خالص پانی بھاپ بن کر اڑ جاتا ہے۔ گویا مانسونی ”قریبیق“ اس آبِ شور کا عرق کشیدہ کر کے بادلوں کے حوالے کر دیتی ہے، بادل اپنی چھا گلیں چھلکا رہے ہیں، پرنند، پرنند، پیڑ، پودے سب سیراب ہو رہے ہیں۔ اور پھر استعمال شدہ فاضل پانی دریاؤں کے ذریعہ واپس سمندر میں پہنچا دیا جاتا ہے۔ پھیلانے اور سمیٹنے کا کام جاری ہے۔

آبیاری کا اتنا حکیمانہ انتظام اور سینچائی کا ایسا مستحکم حکمہ اگر چند دن کے لئے معطل کر دیا جائے تو زمین پر زندگی کا نام و نشان بھی باقی نہ رہے۔


میں نے ایک دن دیکھا کہ غلاظت کا ایک ڈھیر راستے میں پڑا ہوا ہے  
میں ناک پر رومال رکھ کے گذر گیا۔ تیسرے دن جب ادھر سے گذرا تو "بدو"  
کم ہو چکی تھی، پلٹ کے دیکھا تو غلاظت کی جگہ بے شمار کیرے رینگ رہے تھے  
جو اسی غلاظت سے پیدا کئے گئے تھے اور وہی ان کی غذا بھی تھی۔ چوتھے دن  
دیکھا کہ پرندے اور دوسرے زمین پر رینگنے والے جاندار ان کیروں کو خواہ نعمت  
سمجھ کے نوش فرما چکے تھے۔ اب نہ غلاظت نہ کیرے۔

صفائی کا ایسا محکم بندوبست ہے؟ یہ محکمہ اگر چند دن کے لئے معطل کر دیا  
جائے تو اس کے نتیجے میں پھیلنے والی بیماریوں سے انسانوں کو نہ کارپوریشن  
بچا سکتا ہے نہ میونسپل بورڈ۔

کیسی؟ حکیمانہ طہارت پسندی ہے، جو فضا کی آلودگی کو ہوا سے، ہوا کی  
آلودگی کو بارش سے، زمین کی آلودگی کو برسنے والے پانی سے، غلاظت کو ان میں  
پڑ جانے والے کیروں سے، اور کیروں کو پرندوں کے ذریعہ۔۔۔ اور انسانوں  
کے دل و دماغ میں اکٹھا ہو جانے والی معنوی آلائشوں کو شدائد اور مشکلات  
کے ذریعے زائل کر دیتی ہے۔

میسری عقل ایک لمحے کے لئے بھی راضی نہیں کہ میں اس حکمت کا  
انکار کروں جو کائنات کے اس حکیمانہ نظام کو سنبھالے ہوئے ہے۔







# علم و ارادہ

میں جانتا ہوں کہ یہاں نباتات کی کثرت ہوتی ہے وہاں بارش بھی زیادہ ہوتی ہے۔ سرسبز وادیوں میں برسنے والے بادل بے گیارہ ریگستانوں میں اپنا پانی ضائع نہیں کرتے۔

میں نے خلیج کے ریگزاروں کو دیکھا ہے۔ یہ ریگستانی علاقے جنھیں بادلوں کے قافلے ہمیشہ نظر انداز کرتے چلے آ رہے تھے اور یہ بے گیارہ خطے بارش سے نا آشنا تھے۔ مگر جب وہاں کی سوکھی زمین نے "تیل" کے خزانے اگل کے بتایا کہ دنیا کا کوئی خطہ سامانِ حیات سے محروم نہیں رکھا گیا ہے۔ اور پھر اس دولت کے سہارے خوبصورت ترین شہر آباد ہو گئے۔ تو وہاں کی حکومتوں نے بے اندازہ دولت صرف کر کے انھیں سبزہ زار بنا دیا۔ دوسری جگہوں سے مٹی لائی گئی، اس پر گھاس اگائی گئی، پیڑ پودے لگائے گئے درختوں کی جڑوں میں ہر وقت پانی پہنچانے کے لئے "پائپ" فٹ کئے گئے۔ جن سے انھیں ہر وقت نمی ملتی رہے، نتیجتاً چند برسوں میں وہاں سڑکوں پر درخت بھی نظر آنے لگے۔ روشیں بھی آباد ہو گئیں، سبز و شاداب "پارک" اور گلزار بھی آباد ہو گئے۔ پھر ایسا ہوا کہ وہاں بارش کی مقدار بھی بڑھ گئی۔ برسات سے نا آشنا علاقے بادلوں کی نگاہِ لطف کا مرکز بننے لگے۔ ابھی چند سال پہلے ابوظہبی میں اتنی بارش ہو گئی تھی کہ آمدورفت کے راستے بند ہو گئے

پانی نکالنے کے لئے فوج کی خدمات طلب کر لی گئیں۔ چونکہ وہاں اتنی بارش کا پہلے سے کوئی تجربہ نہیں تھا اور اخراج آب کے راستوں پر کوئی توجہ نہیں دی گئی تھی اس لئے سیلاب جیسی کیفیت پیدا ہو گئی۔

سوال یہ پیدا ہوتا ہے کہ آخر ایسا کیوں ہوا؟۔ بادلوں کو کس نے بتا دیا کہ اب ان ریگزاروں میں تشنہ لب پودے تمہارا انتظار کر رہے ہیں؟ اب تمہارا پانی ضائع نہ ہوگا۔

اس کا مطلب ہے کہ بادلوں کی پشت پر کار فرما کوئی اندھی قوت نہیں ہے۔ بلکہ ”علم و تجربہ“ کے ہاتھ اسے سنبھالے ہوئے ہیں۔ کوئی ”نگراں قوت“ جو زمین کے کسی حصے سے غافل نہیں، خبر گیری کر رہی ہے۔ ضرورت مندوں کو محروم رکھنا جسے گوارا نہیں۔

میری نگاہیں دیکھ رہی ہیں کہ اس کارگاہ حیات میں متحرک اور غیر متحرک جانداروں کی بے شمار قسمیں زندگی گزار رہی ہیں۔ میں سوچتا ہوں کہ اگر ان میں گوشت خوروں کی تعداد ضرورت سے زیادہ بڑھ جائے تو وہ رفتہ رفتہ سبزی خور جانوروں کو ہضم کر جائیں گے۔ اور پھر ان کا خاتمہ ہو جائے گا۔ سبزی خور جانوروں کی عدم موجودگی کے نتیجے میں نباتات اتنے بڑھ جائیں گے کہ زمین پر انسانوں کی رہائش ناممکن ہو جائے گی۔

اور اگر سبزی خور جانداروں کی تعداد حدِ اعتدال سے بڑھ جائے تو

ایک دن نباتات کا وجود ہی ختم ہو جائے گا۔ نتیجہ میں ایک دن وہ خود بھی ختم ہو جائیں گے اور زمین برہنہ ہو کر انسانوں کے قیام کو ناممکن بنا دے گی۔ اگر گریٹے مکڑوں کی تعداد بڑھ جائے تو سبزہ زار ختم ہو جائیں گے۔ اگر کم ہو جائے تو پرندے بھوکوں مر جائیں گے۔ الغرض کسی ایک جنس کا حد اعتدال سے بڑھ جانا یا گھٹ جانا، پوری انجمن حیات کو تباہ کر دینے کے لئے کافی ہے۔ مگر "ماحولیاتی توازن" آواز دے رہا ہے کہ کسی کی نگاہ عدالت اس "بزم ہستی" کی نگرانی کر رہی ہے۔

میں جب بزم حیات سے نظر ہٹا کے خود اپنے چھوٹے سے وجود اور مختصر سی ذات کو دیکھتا ہوں تو مجھے اس میں ایک "عالم اکبر" دکھائی دیتا ہے۔ تقریباً دس بلین بیلیارڈ (۱۰،۱۰) خلیوں (CELLS) سے اس پیکر وجود کی تشکیل ہوئی ہے۔ جو ایک مضبوط سلطنت اور وسیع مملکت کی طرح مختلف شعبوں کا حامل ہے اور ہر شعبہ اپنی کارکردگی میں مصروف ہے میرے جسم کا ایک ایک جز، میرے لئے ایک کتابِ حکمت و دانائی ہے۔ میرے جسم کے کسی حصے پر اگر ایک مکھی یا چمچر بھی بیٹھ جائے تو خبر رسانی کا مستعد محکمہ اعصابی تاروں کے ذریعے اس کی اطلاع میرے دماغ تک پہنچا دیتا ہے۔

اگر جسم کے کسی حصے پر ہلکا سا زخم بھی آجائے تو بدن کے محافظ دستے یعنی خون کے سرخ ذرات دوڑ پڑتے ہیں اور زخمی یا مضر وب مقام پر گھیرا

ڈال دیتے ہیں۔ بدن کو نقصان پہونچانے والے مادوں سے دفاعی جنگ شروع ہو جاتی ہے۔ حفاظتی دستے کام آتے رہتے ہیں مگر دشمن کو مملکت بدن کے اندر داخل نہیں ہونے دیتے اور رفتہ رفتہ دشمن جرثومے شکست کھا کے فنا ہو جاتے ہیں اور پھر زخم کو مندمل کرنے والے اجزاء اپنا فرض پورا کرتے ہیں۔ میرے جسم کی بیرونی کھال جو ”شہر بدن“ کے لئے ”شہر پناہ“ کا کام کرتی ہے، کہیں سخت ہے کہیں نرم، کہیں زیادہ حساس ہے کہیں کم حساس۔ لیکن یہ فرق میری ضرورت کے عین مطابق ہے۔ ہتھیلیوں کی کھال سخت ہے کہ ان سے مجھے اٹھانے اور پکڑنے کا کام کرنا ہے پاؤں کے تلوؤں کی کھال اس سے بھی زیادہ سخت ہے کہ انھیں پورے جسم کا بوجھ اٹھانے کے ہموار اور ناہموار راستوں سے گزرنے دے۔

میرے بدن میں لاکھوں نکاسی کے دروازے ”مسامات“ کی شکل میں کھلے ہوئے ہیں، جن کے ذریعے یہ جسم حرارت، توانائی اور حیاتین درآمد کرتا ہے و ناضل حرارت اور پسینے کی شکل میں استعمال شدہ رطوبت خارج کرتا ہے۔ مگر جہاں کوئی خطرہ سامنے آتا ہے یا ہواؤں کی سرد اور نامانوس لہریں جسم سے ٹکراتی ہیں یہ مسامات اپنے دروازے بند کر لیتے ہیں تاکہ دشمن کو دخل اندازی کا موقع نہ ملے۔ رونگھے اس طرح کھڑے ہو جاتے ہیں۔ جیسے سرحد کے حفاظتی دستے صف بستہ ہو جائیں۔

اس بیرونی کھال کے نیچے، شریانوں<sup>۲</sup>، وریدوں<sup>۳</sup>، اعصاب اور عضلات<sup>۴</sup>

کا جال بچھا ہوا ہے۔ سب اپنے اپنے معین فرائض کی ادائیگی میں مقررہ طریقوں کے ساتھ ہمہ وقت مصروف ہیں۔

اعصاب جو خبر رسانی کی ذمہ داری سنبھالے ہوئے ہیں، جسم کے اندر یا باہر ہونے والی تبدیلیوں کی خبر پورے امتیاز اور وضاحت کے ساتھ مثلاً سردی، گرمی، درد، سوزش، چھین، کسک، جلن جیسے بے شمار اور مختلف احساسات کے ذریعہ دماغ تک پہنچا رہے ہیں۔

عضلات تقریباً دو سو چھ ہڈیوں کے ٹکڑوں کو آپس میں اس طرح جوڑے ہوئے ہیں کہ وہ مربوط بھی رہیں اور حرکت بھی کر سکیں۔ شریانوں کے ذریعہ دل پورے جسم کو خون تازہ سپلائی کر رہا ہے یعنی شاعروں کی زبان کا یہ ”دلِ ناداں“ پوری دانائی سے اپنی ذمہ داری ادا کر رہا ہے۔ جسم زیادہ حرکت کرتا ہے تو اس کی رفتار بڑھ جاتی ہے۔ جسم پرسکون ہوتا ہے تو اس کی رفتار کم ہو جاتی ہے یعنی ضرورت کے مطابق خدمت انجام دے رہا ہے۔ یہی دل و ریدوں کے ذریعے استعمال شدہ خون واپس لے کے دوبارہ قابل استعمال بنانے کے لئے پھیپھڑوں کے حوالے کر دیتا ہے۔ پھیپھڑا سانس کے ذریعہ آکسیجن حاصل کر کے دل کے حوالے کر رہا ہے۔

معدہ اور آنتیں ”ساکنانِ ملکِ بدن“ کے لئے غذا تیار کرنے میں مصروف ہیں، جگر اس غذا کو قابل استعمال بنانے کے لئے ”تولیدِ خون“ کی ذمہ داری ادا کر رہا ہے مگر وہ ان اعضاء کا دھوون الگ کر کے مٹانے

کو سونپ دیتا ہے۔ مثلاً اسے اکٹھا کر کے پیشاب کی نالیوں سے باہر نکال دیتا ہے۔

میرے کان جو تقریباً دس لاکھ "خلیوں" سے مرکب ہیں، ان کے سوراخوں پر باریک سا پردہ کس قدر حساس ہے کہ ہر طرح کی آوازوں کو الگ الگ شناخت کر لیتا ہے اور لاکھوں جاننے والوں کی آوازوں کو الگ الگ محسوس کرتا ہے۔ ان پردوں کے اطراف میں ایک خاص قسم کا فضلہ تہہ بہ تہہ میل کی شکل میں جمنا رہتا ہے جو کیرٹے مکوڑوں کے لئے زہر قاتل ہے۔ جب کوئی کیرٹا کان میں داخل ہونے کی کوشش کرتا ہے تو یہ میل انھیں چپکا لیتا ہے اور اس کا زہر انھیں ختم کر دیتا ہے کہ یہ کیرٹے کان کے حساس پردوں تک نہ پہنچ سکیں اور پھر یہی میل ان نازک پردوں کو نرم رکھتا ہے تاکہ وہ خشک ہو کے پھٹنے نہ پائیں اور ان کی "حساسیت" بھی باقی رہے۔ کان کے بیرونی حصے کی ساخت ایسی ہے کہ میں نہ ہاتا ہوں، بارش میں بھیگتا ہوں مگر پانی کا ایک قطرہ بھی کان کے اندر نہیں جانے پاتا۔ تیز ہوا کے جھونکے کانوں کے پردوں سے براہ راست ٹکرانے نہیں پاتے۔ کیسی صنعت گری ہے؟ کیسی دانائی ہے؟

میں جب اپنی آنکھوں کی ساخت پر اس کی بناوٹ اور تخلیق پر غور کرتا ہوں تو حیرت زدہ رہ جاتا ہوں۔ متعدد پردوں پر مشتمل چھوٹی چھوٹی اور "بلجھی" گولیاں جن میں رقیق مادہ بھرا ہوا ہے۔ باریک باریک رگوں، اعصاب

عضلات سے اس طرح باندھ دی گئی ہیں کہ نہ الگ ہو سکتی ہیں نہ گر سکتی ہیں۔ مگر میں اپنے ارادے سے انھیں اوپر نیچے، دائیں، بائیں گھماتا رہتا ہوں اور اس طرح ایک بڑے حلقے کو نقطہ نظر بنا سکتا ہوں۔ دور نزدیک کی چھوٹی بڑی چیزوں کو زمین پر بکھرے ہوئے مناظر کو، آسمان پر بچھے ہوئے چاند اور ستاروں کو، بغیر جسم کو حرکت دیئے میری بصارت اپنی گرفت میں لے لیتی ہے۔

میں سوچتا ہوں کہ اگر میری آنکھیں کانوں کی طرح یا ناک کی طرح گردش نہ کر سکتیں تو میری قوتِ باصرہ کو کتنی مشکلوں کا سامنا کرنا پڑتا ہے۔ آنکھوں کا پردہ اتنا نازک ہے کہ چند لمحے اگر خشک رہ جائے تو اس کی چمک ختم ہو کے روشنی کے انعکاس کو قبول کرنے والی صلاحیت فنا ہو جائے اور خشکی سے نازک ترین جھلی پھٹ جائے۔ مگر اسے محفوظ رکھنے کے لئے ہر وقت ترشح ہوتا رہتا ہے۔ پلکیں جھپک جھپک کے متواتر پورے حلقہ چشم کو تر کرتی رہتی ہیں۔ ساتھ ہی ساتھ فاضل تری کے ساتھ آنکھوں میں پڑ جانے والے گرد و غبار کو آنکھ کے گوشوں کے کوڑے دان میں اکٹھا کر دیتی ہیں تاکہ وہ آنکھوں کو کوئی نقصان نہ پہنچا سکیں۔ پلکوں پر بالوں کی قطاریں محافظ دستے کی طرح صف بستہ ہیں اور کسی دروازے پر پڑی ہوئی چلن کی طرح سورج کی سیدھی شعاعوں سے، ہوا میں اڑنے والے ذروں سے، پیشانی سے بہنے والے پسینے سے آنکھوں کی حفاظت کر رہی ہیں۔ آنکھوں کے اوپر بھویں جو آنکھوں کے شیش محل کے لئے بارجے کا کام کرتی ہیں۔ دھوپ میں یہ محرابیں آنکھوں پر سایہ فگن ہیں۔ تیز

روشنی سے بیضہ چشم کی حفاظت کرتی ہیں۔ برسنے والے پانی کو آنکھوں میں نہیں جانے دیتیں۔ یہ آبرو میرے چہرے کی آبرو ہیں۔ کیا دنیا میں کوئی ایسا کیمرا بھی ہے جو بغیر علم و ارادے کے عالم وجود میں آگیا ہو؟۔

اتنا بڑا کارخانہ، لاکھوں لاکھ کل پُرزوں سے بنی ہوئی میرے وجود کی سوچنے سمجھنے والی مشین کیا بغیر علم و ارادے کے عالم وجود میں آگئی ہے، اور چل رہی ہے۔ خود میرے ارادے سے تو یہ نہ عالم وجود میں آئی نہ میرے ارادے سے حرکت کر رہی ہے۔ میں تو خود اپنے ارادے سے ایک چھینک بھی نہیں پیدا کر سکتا، ایک جما ہی بھی نہیں لے سکتا، حد یہ ہے کہ سانسوں کی آمد و رفت بھی پوری طرح میرے اختیار میں نہیں جب میں سو جاتا ہوں اور میرا ارادہ بھی سو جاتا ہے۔ جب بھی کاروبار تنفس (Respiration) جاری رہتا ہے۔ مجھے یقین کرنا پڑتا ہے کہ کوئی ”ارادہ“ اور کوئی ”علم“ اس زندہ و پیچیدہ اور پُر حکمت مشین کو چلا رہا ہے جب کوئی ٹوٹ پھوٹ ہوتی ہے تو اسے درست کر دیتا ہے۔ کٹی ہوئی رگوں کو ملا دیتا ہے۔ ضائع ہو جانے والے خلیوں کی خانہ پُری کر دیتا ہے۔ ٹوٹی ہوئی ہڈیوں کو جوڑ دیتا ہے۔ ایک ماہر انجینئر کی طرح، ایک طبیب حاذق کی طرح۔۔۔۔۔





# میزان و مقدار

میں زمین پر سچی ہوئی بزم حیات سے نگاہیں ہٹا کے جب آسمان کی وسعتوں پر نظر ڈالتا ہوں تو اس نظام کی ہیبت و جلال سے میرا وجود لرز نے لگتا ہے جو پوری کائنات کو اپنی عادلانہ گرفت میں لئے ہوئے ہے۔ ناقابل شمار ستاروں سے سجا ہوا یہ آسمان — لاتعداد کہکشائوں سے آباد یہ فضا بے بسیط، جس میں ہمارا کرہ ارض بھی شامل ہے — جس کی حیثیت ریگستان میں ریت کے ایک ذرہ سے زیادہ نہیں۔

ان جگمگاتے ہوئے ستاروں میں ثوابت بھی ہیں سیارے بھی، آفتاب بھی ہے ماہتاب بھی، دکھائی دینے والے بھی ہیں نہ دکھائی دینے والے بھی۔ الگ الگ بھی ہیں اور اپنے جھرمٹ میں بھی۔

سب کے سب معین رفتار سے طے شدہ فاصلوں کے ساتھ، مقررہ راستوں پر رواں دواں ہیں — ایک ان دیکھی طاقت، ایک نہ دکھائی دینے والا رشتہ سب کو آپس میں جوڑے ہوئے ہے — سب آپس میں منضبط اور منظم ہیں — کثرت کا مجموعہ وحدت کا مظاہرہ کر رہا ہے۔ سب ایک دوسرے پر اثر انداز بھی ہوتے ہیں اور ایک دوسرے سے اثر پذیر بھی، سب ایک دوسرے کے محرک بھی ہیں اور متحرک بھی۔ کسی کی حکیمانہ بندش سب کو

ایک دوسرے کے لئے لازم و ملزوم بنائے ہوئے ہے۔

میں سوچتا ہوں کہ اگر ہماری زمین اور سورج کا درمیانی فاصلہ کم کر دیا جائے تو زمین پر موجود ہر چیز جل بھن کے خاکستر ہو جائے اور یہ فاصلہ بڑھ جائے تو ہر شے برف کے مقبرے میں دفن ہو جائے۔

ہماری زمین تقریباً پندرہ سو کیلو میٹر فی گھنٹہ کی رفتار سے اپنے مدار پر گردش کر رہی ہے اگر یہ رفتار کم ہو کے مثلاً پانچ سو کیلو میٹر فی گھنٹہ ہو جائے تو ۳۶ گھنٹے کا دن اور ۳۶ گھنٹے کی رات ہو جائے گی۔ نتیجے میں پہلا ہی دن نہ جانے کتنے جانداروں کے لئے پیغامِ موت بن جائے گا اور جو طویل دن کی حدت سے بچ جائیں گے طویل رات اپنی برودت سے انھیں فنا کر دے گی۔ ایسی صورت میں زمین پر زندگی کا وجود ناممکن ہو جائے گا۔

اور اگر زمین کی گردش تین گنی بڑھ جائے تو صرف چار گھنٹے کا دن اور چار گھنٹے کی راتیں ہوں گی چار مہینے کا ایک سال، موسموں کا سارا نظام تہہ بالا ہو جائے گا، ضروری حرارت نہ ملنے سے سمندروں سے مانسون کا اٹھنا بند ہو جائے گا۔ چاند بے چارہ زمین کی تیز رفتاری سے گھبرا کے اس سے رشتہ توڑ کے کہیں خلائے بسیط میں گم ہو جائے گا۔ پیڑ پودوں کی نشوونما رک جائے گی اور زمین زندگی سے محروم ہو جائے گی۔

یہ مطابقت آواز دے رہی ہے کہ جن ہاتھوں نے زمین پر زندگی پیدا

کی ہے وہی "نظامِ فک" کو بھی سنبھالے ہوئے ہیں۔ اور یہ کروڑوں سیاروں کا قافلہ لاکھوں کہکشانوں کا کارواں جو ہر وقت فضا میں رواں دواں ہے۔ ان میں تیز رفتار بھی ہیں سست رفتار بھی۔ ایسے بھی ہیں جو چند دنوں میں اپنے مدار کا چکر پورا کر لیتے ہیں، ایسے بھی ہیں جنہیں اپنی معینہ گردش پوری کرنے میں کئی برس لگ جاتے ہیں اور ایسے بھی جنہیں اپنے ایک طواف کے لئے صدیاں درکار ہیں۔ ایسے بھی ہیں جنہیں ہم آج رات کو جس جگہ اور جس وقت چمکتا ہوا دیکھیں گے دوسری رات اسی وقت اور اسی جگہ پھر دیکھ لیں گے۔ اور کچھ ایسے ہیں جو مہینوں بعد نظر آئیں گے کچھ ایسے ہیں کہ اب صدیوں بعد اپنے سفر سے لوٹیں گے اور اب ہم نہیں ہماری آنے والی نسلیں ان کی زیارت کریں گی۔ کچھ وہ بھی جنہیں ہمارے آباء و اجداد نے دیکھا تھا۔ کچھ وہ بھی جو ہماری آئندہ نسلوں کے لئے بے حجاب ہوں گے۔ الگ الگ چال، الگ الگ وزن الگ الگ حجم الگ الگ قوت کشش کے ساتھ ایک دوسرے سے اٹھکھیلیاں کرتے آنکھ پھولی کھیلتے ہیں ایک دوسرے کو جھکائیاں دیتے ہوئے سب فضا میں ہمہ وقت تیر رہے ہیں مگر نہ کوئی اختلال ہے نہ انتشار، نہ ٹکراؤ ہے نہ ایکسیڈنٹ ہے۔

سیاروں کی قوت کشش اگر کم ہو جائے تو اپنے ساتھیوں کو چھوڑ کے کہیں خلاء بسیط میں گم ہو جائیں اور اگر بڑھ جائے تو سب ایک دوسرے سے ٹکرا کے فنا ہو جائیں۔ اگر قوتِ دافعہ بڑھادی جائے تو ایک دوسرے کو

ڈھکیل کے دور پھینک دیں اگر قوتِ جاذبہ بڑھ جائے تو ایک دو کے  
کو چپکالیں۔

لیکن نہ سورج کے بس میں ہے کہ چاند کو پکڑے نہ چاند میں طاقت  
ہے کہ سورج تک پہنچ جائے نہ ستاروں کے قابو میں ہے کہ آپس کا درمیانی  
فاصلہ کم یا زیادہ کر سکیں۔ سب ایک عادلانہ قوت کنٹرول (Control) کے ہوئے ہی۔  
کتنا عظیم محاسب ہے جس نے ان کی رفتار، وزن اور راستوں کا تعین  
کیا ہے؟

کیا میں اس "حساب" سے انکار کر دوں جس کے کاندھوں پر یہ نظام  
ٹکا ہوا ہے یا پھر کہوں کہ حساب تو ہے مگر کوئی محاسب نہیں۔؟



# زندگی

میں جب بھی غور کرتا ہوں۔ میرا چھوٹا سا پیکر خاکی زبان وجود سے کسی عظیم حکمت و دانائی اور کسی لامحدود صنعت کاری کا اعلان کرتا ہوا نظر آتا ہے۔

میں سوچتا ہوں کہ عالم وجود میں آنے سے پہلے میں کہاں تھا؟۔ بے شعور و بے جان ذرات ایک باشعور اور زندہ پیکر میں کیسے تبدیل ہو گئے؟ مجھے علم ہے کہ میرا جسم جن عناصر سے مرکب ہے وہ پہلے سے موجود تھے۔ یعنی لوہے، تانبے، کوئلے، نمک، ہائیڈروجن، نائٹروجن وغیرہ جن کے ذرات اس بزم آب و گل میں منتشر تھے۔ پھر یہ عناصر اکٹھا ہو کر انسانی پیکر میں ڈھل گئے۔ مجھے اردو کا ایک مشہور شعر یاد آتا ہے

زندگی کیا ہے عناصر میں ظہورِ ترتیب

موت کیا ہے انھیں اجزاء کا پریشاں ہونا

لیکن یہ ”ظہورِ ترتیب“ کسی ”ترتیب کار“ کی گواہی بھی تو دے رہا ہے۔

ورنہ اس ترتیب کا فیصلہ کس نے کیا؟۔

کوئلے نے؟ نمک نے؟ لوہے نے؟ تانبے نے؟۔ وہ کون سا عنصر

تھا جس نے سب سے پہلے اس ”ظہورِ ترتیب“ کا ارادہ کیا؟۔ یا پھر تمام

عناصر نے اتفاق رائے سے یہ فیصلہ صادر فرمایا؟۔


اگر میرا وجود صرف انھیں بے جان عناصر کا مجموعہ ہوتا تو میں آسانی سے فیصلہ کر لیتا کہ یہ صرف عناصر میں ظہورِ ترتیب کا نتیجہ ہے۔ مگر تب میں یہ فیصلہ کیسے کرتا؟ اس لئے کہ میں خود بھی بے جان اور جامد عناصر کا بے شعور مجموعہ ہوتا۔ لیکن میرے وجود میں ان عناصر کے علاوہ ان مادوں کے ساتھ عقل، زندگی اور ارادہ بھی تو شامل ہے۔ یہ بھی یقیناً میرے جسم کی تشکیل سے پہلے موجود تھے۔ ورنہ یہ کہاں سے آگئے؟۔

میری عقل کو فیصلہ کرنا پڑتا ہے کہ کسی زندگی نے مجھے زندگی عطا کی ہے، کسی ہستی نے مجھے ہستی کا مالک بنا دیا ہے کسی شعور نے مجھے شعور بخشا ہے، کسی ارادے نے مجھے صاحبِ ارادہ بنایا ہے۔ اسی نے عناصر کی تخلیق کی پھر ان بے جان و بے شعور عناصر کو باشعور و زندہ پیکر میں تبدیل کر دیا۔ یہ ممکن نہیں کہ بے ارادہ عناصر خود ہی اپنی ترتیب کر کے با ارادہ بن جائیں؟ بے جان مادے آپس میں متحد ہو کے زندگی پیدا کر لیں، عقل یہ ماننے کے لئے تیار نہیں۔

مجھے یقین ہے کہ میرا وجود صرف عناصر میں ظہورِ ترتیب کا نتیجہ نہیں! کسی ارادہ و حکمت کی کار فرمائی ہے۔ اس لئے صرف عناصر کا انتشار مجھے فنا بھی نہیں کر سکتا۔ جب تک کائنات میں جاری "ارادہ" مجھ سے زندگی واپس لینے کا فیصلہ نہ صادر کر دے۔

میں جانتا ہوں کہ مرنے کے بعد میرا جسم سٹرگل کے ختم ہو جائے گا اور اس میں شامل عناصر منتشر ہو جائیں گے، اجزاء بکھر جائیں گے۔ مگر یہ عناصر یہ اجزاء معدوم تو نہ ہو جائیں گے۔ ہوا ہٹی اور پانی کے دامن میں موجود رہیں گے تو پھر میں کیسے مان لوں کہ، یہ ارادہ، یہ زندگی، یہ شعور معدوم ہو جائے گا؟۔ میں دیکھ رہا ہوں کہ آج انسانی عقل تجربات اور مشاہدات کی روشنی میں اپنے منطقی اور سائنٹیفک فیصلوں کے ذریعے اس جگہ پہنچ چکی ہے جہاں کسی جاندار کے جسم کے ایک ننھے سے خلیے (Cell) کو محفوظ کر کے اور نشوونما کے مناسب ماحول میں رکھ کے بالکل ویسا ہی بلکہ اسی جاندار کا دوسرا وجود سامنے لایا جا چکا ہے۔ (Clone) کا کامیاب تجربہ آواز دے رہا ہے کہ۔ انسانی عقل کی خالق وہ ہمہ گیر عقل، وہ بے کراں حیات جو اس بزم آب و گل کی پرورش کر رہی ہے وہ لامتناہی ارادہ جو کائنات کو اپنی گرفت میں لئے ہے۔ اگر چاہے تو دوبارہ میرے بھرے ہوئے اجزاء کو اکٹھا کر کے اسی طرح اسی گوشت پوست میں انھیں احساسات اور ادراکات کے ساتھ اسی شکل و صورت میں پھر کھڑا کر سکتا ہے۔ اور موت کے بعد پھر میں آب و گل کے بطن سے برآمد ہو سکتا ہوں۔







# کار سازی

کتنی احمقانہ بات ہوگی؟

اگر میں ایک دانہ سیب کو شاخ سے ٹوٹ کے زمین پر گرتے ہوئے دیکھ کے "کشش ارضی" کا اقرار کر لوں لیکن ہزاروں سیب زہر مار کرنے کے بعد بھی اس رزاقیت کا انکار کر دوں جس نے ان خوش ذائقہ سیبوں میں شیرینی، خوشبو، لذت، حیاتین (vitamins) کا ذخیرہ بند کر دیا ہے۔ کیسے ممکن ہے کہ اگر میری عقل یہ سوال اٹھائے کہ سیب ٹوٹ کے زمین پر کیوں گرا؟ تو میں اس کا جواب تلاش کر لوں اور جب عقل سوال کرے کہ "ان سیبوں میں مٹھا س کیوں ہے؟ یہ خوشبو کیوں پیدا کی گئی؟ یہ حیاتین اور پروٹین جو میرے جسم کی ضرورت ہیں کیوں کٹھا کر دی گئی ہیں؟ تو اس کا جواب ڈھونڈنے کے بجائے عقل کا دروازہ بند کر لوں۔ جس طرح ہر دانہ سیب کشش ارضی کی گواہی دے رہا ہے، اس سے کئی ہزار گنا زیادہ اعتماد و یقین کے ساتھ مجھے میرے رازق کی خبر دے رہا ہے۔ کتنا لا یعنی کلام ہو گا اگر میں یہ تو کہوں کہ آجنتا اور الوراکے غاروں میں جامد اور بے جان نقاشی ماہر ترین فن کاروں کے عمل اور ارادے کا نتیجہ ہے مگر کائنات کی اتنی بڑی زندہ نقاشی کے پیچھے نہ کوئی ارادہ ہے نہ عمل؟۔

کیسی غیر معقول تضاد بیانی ہوگی؟ اگر میں کہوں کہ ملک کے مختلف شہروں

میں نظامِ فلکی کی علامتی نمائش گا ہیں جس میں چاند، سورج، زمین اور دوسرے سیاروں کی گردش دکھائی جاتی ہے، سائنس اور ریاضی کے ماہرین نے بڑی فن کاری سے تعمیر کی ہیں مگر آسمان میں گردش کرنے والے حقیقی سیاروں کا نظام بغیر کسی ارادے اور بغیر کسی حساب کے عالم وجود میں آ گیا ہے۔

کتنی احمقانہ فکر ہوگی؟ اگر میں ایک کمپیوٹر مشین کو دیکھ کر اس کے بنانے والے کے دماغ کی تعریف کروں، مگر خود اس "دماغ" کو بنانے والے صانع کا انکار کر دوں۔

کیسی بھل گفتگو ہوگی؟ اگر میں کہوں کہ ایک موٹر کار بغیر ڈرائیور کے نہیں چل سکتی، مگر کائنات کے اتنے بڑے کارخانے کے پیچھے کسی ارادے کی کار فرمائی نہیں ہے۔

نہ جانے کن آنکھوں سے دیکھا تھا روس کے اس سربراہ نے؟ جس نے اپنے سائنس دانوں کے کامیاب خلائی سفر کے اختتام پر بڑے غرور سے کہا تھا۔ "ہم چاند پر جا کے لوٹ آئے مگر ہمیں خدا نہ دکھائی دیا۔"

یہاں تو کہنا پڑتا ہے

ہر جا تیری قدرت کے ہیں لاکھوں جلوے

جیراں ہوں کہ دو آنکھوں سے کیا کیا دیکھوں

مجھے تو ہر پھول میں اسی کی تہک اور ہر رنگ میں اسی کا جلوہ دکھائی

دیتا ہے۔ ہر قطرہ باراں اور ہر ذرہ خاک، ہر برگِ شجر، ہر پارہ سنگ، تمام اجرام و اجسام ارضی و سماوی ”اس ابدی و ازلی“ حکمت و ارادہ کی گواہی دے رہے ہیں۔ میں آخر اس کے کتنے گواہوں کا انکار کر دوں؟۔

جس طرح میں اپنے گرد و پیش پھیلی ہوئی روشنی کا ادراک کر رہا ہوں، حالانکہ خود روشنی دکھائی نہیں دیتی۔ وہ دکھائی دینے والی چیز ہی نہیں بلکہ وہ دوسری چیزوں کو دکھائی دینے کے قابل بناتی ہے۔ کبھی آدھی رات کو شبِ ظلمت میں جب میں اوپر آسمان کی طرف نظر اٹھاتا ہوں تو تاحدِ نظر، تاریکی ہی تاریکی ہوتی ہے۔ حالانکہ ”کرہ ہوا“ کے اوپر خلا میں خود ہمارے آفتاب کی روشنی موجود ہوتی ہے مگر ہماری نگاہیں اسے اپنی گرفت میں نہیں لے سکتیں۔ اور جب چاند کا گولافضا میں تیرتا ہوا ہماری ”سرحدِ نظر“ میں داخل ہو جاتا ہے تو وہ خود بھی روشن ہوتا ہے اور چاندنی کے ذریعے ہماری زمین کے ایک بڑے حصے کو بھی روشن کر دیتا ہے۔ میں جانتا ہوں کہ یہ اس کی ذاتی روشنی نہیں ہے بلکہ یہ وہی آفتاب کی روشنی ہے جو پہلے سے فضا میں موجود تھی مگر میں محسوس نہیں کر رہا تھا۔ چاند سے ٹکرا کے اس کا انعکاس ہی اس کے ادراک کا سبب بنا۔ یعنی مجرد روشنی محسوسات کی گرفت میں نہیں آتی۔ اسی طرح کائنات کی اس صنعتِ گرمی کے آئینے میں اس قدرتِ کاملہ کا ادراک کر رہا ہوں جو زمین و آسمان کی ازلی و ابدی روشنی ہے۔ ...



# انکار ممکن نہیں

میں پورے ہوش و حواس سے ادراک کر رہا ہوں، میری بصیرت اور بصارت دیکھ رہی ہے، میرا منطقی شعور، چاند، سورج، ستاروں کی طرح، اپنے وجود کی طرح ادراک کر رہا ہے کہ اس کائنات کی پشت پر ایک ارادہ ہے جو اسے سنبھالے ہوئے ہے۔

- ایک فیصلہ ہے جو اسے حرکت دے رہا ہے۔
- ایک اصول ہے جو ذرے ذرے میں کار فرما ہے۔
- ایک میزان و مقدار ہے جو ہر شے پر حاوی ہے۔
- ایک نظم و ترتیب پوری کائنات کو گھیرے ہوئے ہے۔
- ایک قدرتِ کاملہ سب کچھ اپنی گرفت میں لئے ہوئے ہے۔
- ایک حکمتِ بالغہ ہر شے کو منظم کئے ہوئے ہے۔
- ایک دانائی ہر جانب نگران ہے۔
- ایک "ربوبیت" ہے جو سب کو پال رہی ہے۔
- ایک پروردگاری ہے جو سب کی پرورش کر رہی ہے۔
- ایک رزاقیت ہے جو اپنا خوانِ کرم بچھائے ہوئے ہے۔
- ایک رحمتِ واسعہ ہر شے کو اپنے دامن میں سمیٹے ہوئے ہے۔

اور اجرامِ ارضی و سماوی کا مجموعہ اپنے اس واحد نظام کی قسم کھا رہا ہے جس نے ایک ایک ذرے کو اس طرح پرور کھا ہے کہ زمین پر کوئی پتہ ٹوٹتا ہے تو آسمان پر ستاروں کا دل دھڑکتا ہے۔

یہ عالم اسباب ہے۔ اور اسباب کی بامعنی کڑیاں عمل اور ردِ عمل کا منطقی سلسلہ ایک دوسرے سے جڑا ہوا ہے۔ ہر موجود کے ابتدا اور انتہا۔ دونوں سرے اسی "وجود" پر منتہی ہوتے ہیں جو ہمیشہ سے ہے اور ہمیشہ رہے گا۔

جس کا وجود ہی اس کا ارادہ ہے۔

جس کا ارادہ ہی اس کی قدرت ہے۔

جس کی قدرت ہی اس کا علم ہے۔

جس کا علم ہی اس کا عدل ہے۔

جس کا عدل ہی اس کی رحمت ہے۔

جس کی رحمت ہی اس کا جبروت ہے۔

جس کا جبروت ہی اس کا جلال ہے۔

جس کا جلال ہی اس کی حکمت ہے۔

جس کی حکمت ہی اس کی سلطنت ہے۔

ہر وجود اس کے وجود میں محدود ہے۔ ہر ذات اس کی ذات سے گھری

ہوئی ہے، اس کے لئے نہ کوئی حد ہے نہ احاطہ، اس کے لئے نہ زمان ہے نہ

مکان وہ کبھی وجود میں نہیں آیا ہے بلکہ ہر شے کو وجود بخشنے والا "موجود" ہے۔

وہ زندہ نہیں ہوا ہے، بلکہ ہر شے کو زندگی عطا کرنے والی لا محدود زندگی ہے۔ وہ ازلی اور ابدی "حقیقت" ہے، وہ طلوع نہیں ہوا کہ غروب ہو جائے وہ پیدا نہیں ہوا ہے کہ فنا ہو جائے، وہ بنا نہیں ہے کہ بگڑ جائے۔ وہ دانائی، حکمت، علم اور ارادہ ہے، جس کے لئے نہ ابعاد ہیں نہ حدود، نہ جگہ گھیرتا ہے نہ جگہ چھوڑتا ہے، نہ آتا ہے نہ جاتا ہے، ہے وہ ہر آگے سے آگے، ہر پیچھے سے پیچھے، ہر پہلے سے پہلے، ہر بعد سے بعد۔ وہ لا محدود ذات جس کے لئے نہ دائرہ ہے نہ مرکز، ہر جگہ اس کی حکومت ہے اور ہر ذرہ اس کا تخت حکومت۔

میں اس کی ہمہ گیر بوبیت بے کراں علم، لا محدود قدرت اور ناقابل شکست فیصلوں کا ادراک تو کر رہا ہوں، اسے رگ جان سے زیادہ قریب محسوس تو کر رہا ہوں مگر اس عظیم وجود کو اپنے تصور کی گرفت میں نہیں لے سکتا، میرا دماغ اس کا احصاء نہیں کر سکتا۔

میں اس کی کمزور مخلوق۔ میرے اندر تو اتنی طاقت بھی نہیں کہ اس کی پیدا کی ہوئی اس کائنات ہی کو اپنے تصورات کی گرفت میں لے لوں۔ تصور کرنا چاہتا ہوں تو طائر فکر کے پر جلنے لگتے ہیں۔

تقریباً ایک سو ہزار بلین یعنی (ایک ہزار  $10 \times 10 \times 10$  دس لاکھ) ستارے میرے سر پر گردش کر رہے ہیں۔ ایک کہکشاں سے دوسری کہکشاں کا درمیانی فاصلہ ۸۵۰ ہزار "نوری سال" ہے۔ نوری سال

کا مطلب ایک سال میں روشنی کا طے کیا ہوا فاصلہ۔ جبکہ روشنی کی رفتار  
(۳۰۰،۰۰۰) تین سو ہزار کیلومیٹر فی سکنڈ ہے، اور ایک کہکشاں کا قطر  
یعنی دائرے کی درمیانی مسافت ۲۰ ہزار نوری سال ہے، یعنی  $(۳۶۵ \times ۲۴ \times ۶۰ \times ۶۰ \times ۳۰۰۰ \times ۲۰)$  کس کے دماغ میں یہ طاقت ہے کہ  
اس کائنات کی وسعت کا تصور بھی کر لے بینائی کی بات ہی کیا ہے تخیل بھی،  
اس کی مقدار و شمار اور حدود کا احاطہ نہیں کر سکتا۔ تو پھر اس ذاتِ  
لا محدود کا تصور ایک دماغ کیسے کر سکتا ہے۔

زمین و آسمان کی کسی شے کی مثال دے کر بھی اسے نہیں سمجھا جاسکتا  
اس لئے کہ مخلوق خالق کی مثال نہیں بن سکتی۔ اس کے وجود کی دلیل خود اسکا  
وجود ہے۔


میں کائنات کے ایک ایک ذرے میں اس علم و ربوبیت اس حکمت  
و قدرت کا مشاہدہ کر رہا ہوں۔ کیسی مہل گفتگو ہوگی، اگر میں کہوں کہ ”ربوبیت“  
تو ہے مگر کوئی رب نہیں، پروردگاری تو ہے مگر کوئی پروردگار نہیں۔ ارادہ  
تو ہے مگر کوئی مُرید نہیں، حکمت تو ہے مگر کوئی حکیم نہیں، ڈیزائن (Design)  
تو ہے مگر کوئی ڈیزائنر (Designer) نہیں۔ میں اسے رزاقیت  
کہوں یا رزاق، پروردگاری کہوں یا پروردگار، علم کہوں یا عالم، ارادہ کہوں  
یا مُرید، بات ایک ہی ہے۔ صفت و موصوف کی حد بندیاں اور تعینات  
ہمارے لئے ہیں۔ وہاں جو ذات ہے وہی صفات۔



دنیا بھر کی زبانوں میں الفاظ کا جتنا بڑا ذخیرہ ہے وہ سب صرف ہو جائے مگر اس کی بے کرانی اور بے ہمتائی کے مفہوم کو سمیٹا نہیں جاسکتا۔

اس کے لئے اوپر نیچے، آگے پیچھے، دائیں بائیں کے سارے اشارے بے کار ہیں۔ وہاں نہ تمثیلیں کام آتی ہیں نہ کٹنائے۔ یہاں، وہاں کہا جیسے الفاظ اس کی بارگاہ میں بے مفہوم ہیں۔  
 خضر کیسے بتائے، کیا بتائے  
 اگر ماہی کہے دریا کہاں ہے؟





# مالک کی بارگاہ میں

وہی میرا مالک ہے۔ وہی ہر حال میں مجھے پالنے والا ہے۔ وہی تجھے اور میری طرح اس پوری کائنات کو پیدا کرنے والا ہے۔

وہ ہر سہارے کا سہارا، ہر سبب کا سبب ہے۔ باقی جو کچھ ہے سب اسباب کی کڑیاں ہیں۔ کوئی شے صرف اپنی ذات سے کافی نہیں، صرف وہی کافی ہے بس۔ باقی سب محتاج ہیں، سب نیاز مند ہیں، سب ایک دوسرے کے لئے لازم و ملزوم ہیں ہر وجود کسی دوسرے وجود پر ٹکا ہوا ہے۔ ہر وجود اپنی بقا کے لئے کسی دوسرے وجود کا متقاضی ہے۔

ایک لقمہ روٹی بھی اناج کی محتاج، اناج زمین کا محتاج، زمین بادلوں کی محتاج، بادل سمندروں کے محتاج، سمندر سورج کے محتاج، سورج اپنی بھٹی میں جلنے والے ایندھن کا محتاج۔

آخر میں اپنا دستِ طلب کہاں، کہاں دراز کروں؟ کس کس سے کرم کی بھیک مانگوں۔ کس کس کی دہلیز پر جبین عقیدت جھکاؤں؟ سبھی میری طرح اس کی غلامی کی زنجیروں میں جکڑے ہوئے ہیں۔ سب اس کے محتاج ہیں جس نے احتیاج و نیاز مندی کے رشتے میں سب کو جوڑ رکھا ہے۔

— صرف وہی بے نیاز و بے ہمتا ہے، نہ کسی کا باپ ہے نہ بیٹا ہے مگر اس

کی عطا کی ہوئی نعمتیں گواہی دے رہی ہیں کہ وہ بے نیازی کے باوجود بے اعتناء نہیں ہے، سب کی خبر گیری اور دست گیری کرنے والا ہے۔ صرف اسی کو حق حاصل ہے کہ سب کا بلجا و ماویٰ بنے۔ مصیبتوں میں اسی کو آواز دی جائے گی اور صرف اسی کے سامنے جبین شکر گذاری جھکا جائے گی۔

عقل کہتی ہے اس کو آواز دوں۔ اسے پکاروں کیوں کہ اس کے علاوہ کوئی لائق پرستش نہیں، سب میری طرح محتاج ہیں۔ پھر ایک غلام دوسرے غلام کے آگے جبین نیاز کیوں خم کرے؟۔ اس کی سلطنت لازوال، اس کی حکومت لامحدود، اس کی رحمت بے انتہا۔ صرف اسی کو حق حاصل ہے کہ اس کی پرستش کی جائے۔

میرا وجود تقاضا کر رہا ہے کہ اس کے سامنے فروتنی و بندگی کا اظہار کروں،۔ مگر اظہار کا طریقہ کون بتائے کہ جو اس کی مرضی کے مطابق ہو۔ میں اس کے سامنے اپنی پیشانی جھکانا چاہتا ہوں۔ ایک وفا دار اور حق شناس غلام کی طرح۔ عقل کہتی ہے پرستش کا وہی طریقہ صحیح ہے جو وہ خود بتا دے، اپنی خواہشات یا قیاس سے عبادت کا کوئی طریقہ ایجاد کرنا جائز نہیں۔ یہ اس بارگاہِ جلالت میں گستاخی ہے۔

میں تنہائی میں بھی کوئی اچھا کام کرتا ہوں تو مجھے اطمینان و مسرت کا احساس کیوں ہوتا ہے؟ کیا میرا مالک مجھے اس کا انعام دے گا؟

اور اگر مجھ سے تنہائی میں بھی کوئی بُرا کام سرزد ہوتا ہے تو نقصانِ خوف و ندامت کا احساس کیوں ہوتا ہے کیا میرا مالک مجھے سزا دے گا؟۔  
 کسی غلطی کے ارتکاب پر شرمندگی کے احساس کے ساتھ معذرت کا جذبہ کیوں بیدار ہوتا ہے؟ معافی مانگنے کا تصور کیوں پیدا ہوتا ہے۔  
 یہ آخر مجھے بے چینی کیوں ہوتی ہے؟ یہ عہد شکنی جیسا احساس کیوں پیدا ہوتا ہے؟ ضمیر کچھ کے کیوں لگاتا ہے؟۔

کیا میں کسی عدالت کے سامنے کھڑا ہوں؟

میرا وجدان (Conscience) مجھے آواز دیتا ہے کہ یقیناً تیرے عمل کے ایک ایک ذرے کی نگرانی ہو رہی ہے۔ دیکھنے والا تجھے اندر سے بھی دیکھ رہا ہے اور باہر سے بھی۔ تیرے اعمال بھی اس کے سامنے ہیں اور تیرے خیالات بھی، تیری روح بھی اور تیرا جسم بھی۔

میں فیصلہ کرتا ہوں کہ مجھے وہی کرنا چاہیے جو اس کی خوشنودی کا سبب ہو، ان کاموں سے بچنا چاہیے جو اسے ناراض کرنے والے ہیں۔ اس کی مرضی کے بغیر ایک قدم بھی نہ اٹھاؤں۔ میں چاہتا ہوں کہ ایسے کام انجام دوں جو اس کی نعمتوں میں اضافے کا ذریعہ ہیں۔ میں ڈرتا ہوں کہ کہیں میرا کوئی عمل اس کی جبینِ عظمت پر شکن نہ ڈال دے۔ کہیں میرا کوئی عمل اس کے غضب کو آواز نہ دے۔

اس کی رحمت کا احساس مجھ سے تقاضا کرتا ہے کہ خود کو اس کے

سامنے ڈال دوں۔ اس کی بندہ پروری مطالبہ کرتی ہے کہ خود کو اس کے حوالے کر دوں۔

مگر کون بتائے کہ وہ مجھ سے کیا چاہتا ہے؟۔  
 کس سے پوچھوں کہ اس کا شکریہ کیسے ادا کیا جائے؟  
 میں اسے کیا کہہ کے پکاروں؟ اسے کس نام سے آواز دوں؟  
 وہ مجھ سے میرے عمل کا حساب کب اور کیسے لے گا؟  
 مجھے نیکیوں کی جزا اور برائیوں کی سزا کیسے ملے گی؟  
 کیا وہ مجھے پیدا کرنے کے بعد پھر عدم کے حوالے کر دے گا؟  
 کیا موت ہمیشہ کے لئے معدوم ہو جانے کا نام ہے؟  
 میرا وجود اس طرح کے سیکڑوں سوالات کے جواب مانگ رہا ہے۔  
 مگر ”عقل“ کہتی ہے کہ میں اس کے وجود کا ادراک اور اس کی عظمتوں  
 کو محسوس تو کرتی ہوں مگر وہ کیا چاہتا ہے اس کا قطعی اور یہی جواب  
 دینا میرے بس میں نہیں۔ ...



# ہدایت کی ضرورت

میں اس کی مرضی کا پتہ لگانے کے لئے عالم حیات پر نظر ڈالتا ہوں۔ فطرت کی انگلی تھام کے کچھ دور تک چلتا ہوں۔ مگر پھر راستہ مسدود ہو جاتا ہے سمجھ میں نہیں آتا کہ کدھر جاؤں؟۔

میں طائروں اور چوپایوں کو دیکھتا ہوں کہ وہ فطرت کی زنجیروں میں بندھے ہوئے چلے جاتے ہیں، اپنے ارادہ و اختیار سے ایک قدم بھی نہیں اٹھا سکتے۔ مگر مجھے فطرت کی کھلی فضا میں سانس لینے کی آزادی عطا کی گئی ہے۔ میری فطرت کے تقاضوں کی مہار میرے ارادہ و اختیار کے ہاتھوں میں پکڑا دی گئی ہے۔ اور میرے ارادہ و اختیار پر عقل و شعور کی حکمرانی قائم کر دی گئی ہے۔

عقل و شعور یہ تو بتاتے ہیں کہ مجھے اسی طرح زندگی گزارنا چاہیے جس طرح میرا مالک چاہتا ہے، وہی کرنا چاہیے جو اسے پسند ہے مگر اس کی پسند و ناپسند، رضامندی و ناراضگی کی تفصیل نہیں بتا سکتے۔

میرا منطقی شعور کچھ دور تک میری رہنمائی کرتا ہے مگر پھر تھک کے بیٹھ جاتا ہے۔ اور آواز دیتا ہے کہ آگے کا سفر میرے بس میں نہیں کسی ایسے مرکزِ علم کو تلاش کر جو تجھے تیرے مالک کی مرضی سے آگاہ کر سکے، تجھے تیرا وظیفہ عمل

بتا سکے۔

”وجدان“۔ میری رہنمائی بھی کرتا ہے، مجھے راستہ بھی بتاتا ہے، کسی حد تک اچھائی اور برائی، نیکی اور بدی کی نشاندہی بھی کرتا ہے۔ مگر منزل تک پہنچانے سے قاصر ہے، صحیح اور غلط کی پوری تفصیل بتانے سے معذور ہے۔

عقل و شعور و وجدان۔ کچھ دور رہنمائی کے بعد آواز دیتے ہیں کہ اب اس کے آگے ہمیں کچھ نہیں دکھائی دیتا۔ اندازوں سے قدم بڑھانے میں ہلاکت کا خطرہ ہے۔ بغیر ”ہدایت نامہ“ کے آگے سفر ممکن نہیں۔

اگر کچھ اعمال ہر حالت اور ہر مقدار میں صرف اچھے ہوتے اور کچھ اعمال ہر حالت اور ہر مقدار میں صرف بُرے ہوتے، اگر کچھ چیزیں صد فی صد مفید ہوتیں اور کچھ چیزیں صد فی صد مضر ہوتیں۔ تو میری عقل آسانی سے ”ترک و اختیار“ کا فیصلہ کر لیتی مگر یہاں تو کوئی چیز بُری نہیں، فطرت کا کوئی تقاضا غلط نہیں، جو کچھ اس نے پیدا کیا ہے سب مفید اور بہتر ہے۔ افراط و تفریط، اور غلط استعمال کے ذریعہ بُرائیاں جنم لیتی ہیں۔ ہر شے اپنی صحیح مقدار میں تریاق ہے، مقدار میں کمی بیشی اسے زہر بنا دیتی ہے۔ آگ سے گھر روشن بھی کئے جاسکتے ہیں اور جلانے بھی جاسکتے ہیں۔ چھری سے سبزیاں بھی کاٹی جاسکتی ہیں اور گلے بھی۔

میری عقل اس یقین کے ساتھ تمام اچھائیوں اور بُرائیوں کی نشاندہی



نہیں کر سکتی کہ مجھ پر حجت تمام ہو جائے اور مالک کی رضامندی اور خوشنودی کا ناقابل انکار علم حاصل ہو جائے۔

میں ماں کے پیٹ سے علم لے کر پیدا نہیں ہوا ہوں۔ ٹھوکر لگنے کے بعد راستے کے پتھر کا پتہ چلتا ہے۔ ہو سکتا ہے کہ جب پتہ چلے تو پاؤں زخمی ہو چکے ہوں۔ ہو سکتا ہے کہ میں سنگِ راہ کو سنگِ میل اور سنگِ میل کو سنگِ راہ سمجھ کے ٹھوکریں کھاتا رہوں۔ زہرِ ہلاہل کو آبِ حیات سمجھ کے نوشِ جان کر جاؤں۔ اس لئے کہ "لذتِ کام و دہن" کو "رگ و پے" میں اتنے والے زہر کا اندازہ کہاں؟ ان تجربوں سے کیا حاصل جو قبر میں پہنچنے کے بعد ہوں۔

میری عقل مجھے آگاہ کرتی ہے کہ کسی مخلوق کی جان نہ لوں ان پر تشدد نہ کروں۔ میرا یہ عمل ان کے اور مجھے پیدا کرنے والے کی ناراضگی کا سبب بن سکتا ہے۔ تو کیا میں سانس لینا چھوڑ دوں؟ کیونکہ مجھے معلوم ہے کہ ان ہواؤں میں نہ دکھائی دینے والے جاندار، اللہ کی بے شمار مخلوقات زندگی گزار رہے ہیں۔ یہ پانی، جس میں لاتعداد زندگیاں تیر رہی ہیں۔ یہ بھی تو اسی عظیم طاقت کے زائیدہ و پروردہ ہیں جس نے مجھے پیکر وجود عطا کیا ہے۔ مجھے کیا حق ہے کہ میں ان کی موت سے اپنی زندگی کا سامنا کروں؟

میرا وجدان مجھے حکم دیتا ہے کہ اپنے پیٹ کی آگ بجھاؤں، مگر کس

چیز سے؟ دودھ، دہی، گوشت وغیرہ کیسے استعمال کروں؟ یہ اس کی مخلوق پر تشدد اور زیادتی کے بغیر حاصل نہیں ہو سکتے۔

یہ نباتات، یہ پودے، یہ اناج یہ بھی تو بے جان نہیں ہیں۔ بس فرق اتنا ہے کہ جب میں انھیں اپنی غذا بناتا ہوں، انھیں استعمال کرتا ہوں تو وہ فریاد نہیں کرتے! احتجاج نہیں کرتے یا کون جانے؟ اپنی زبان میں فریاد بھی کرتے ہوں۔ احتجاج بھی کرتے ہوں، مگر میری سماعت ہی انھیں سننے سے

متاثر ہے۔!

میری عقل مجھے آگاہ کرتی ہے کہ کھانے پینے کا منطقی حق حاصل کرنے کے لئے اس مالک کا اجازت نامہ ضروری ہے جس نے مجھے بھی پیدا کیا ہے اور انھیں بھی جنھیں میں بطور غذا استعمال کرتا ہوں۔ تاکہ اس کی بارگاہ میں بری الذمہ ہو سکوں اور دنیا میں اطمینانِ نفس حاصل ہو سکے۔ ...



# ”کدھر جاؤں میں“

میرے سامنے مخلوقات کی بے شمار قسمیں پھیلی ہوئی ہیں۔ ان کے طرزِ حیات سے میں کوئی سبق نہیں حاصل کر سکتا، کیونکہ وہ مختلف قسموں میں بٹی ہوئی ہیں، ان کا طرزِ حیات ایک دوسرے سے مختلف ہے۔

کچھ تنہائی پسند ہیں، اکیلے زندگی گزارتے ہیں اور اکیلے مر لیتے ہیں نہ گھر، نہ خاندان، نہ گروہ، نہ سوسائٹی، نہ دوست، نہ ساتھی، نہ باہمی تعاون، نہ آئندہ کے لئے ذخیرہ اندوزی، نہ خانہ سازی، نہ بچوں کی پرورش،۔۔۔ جب بھوک لگی غذا تلاش کر کے پیٹ کی آگ بجھائی اور آگے بڑھ لئے۔ جنسی اشتہا پیدا ہوئی تو صنفِ مقابل کے جسم سے نکلنے والی بویا دعوتِ وصل دینے والی آوازوں کے سہارے انھیں ڈھونڈ کے اپنا کام نکالا اور بغیر ایک دوسرے کا شکر یہ ادا کئے اپنا اپنا راستہ لیا۔ جہاں گوشہ تنہائی ملا آرام کر لیا، ضرورت پڑی تو اپنی ہی اولاد کو بطور غذا استعمال کر گئے۔ جیسے سانپ، بچھو، اور دوسرے حشرات الارض وغیرہ۔

کچھ گروہ پسند ہیں، انھیں تنہائی گوارا نہیں، ایک ساتھ زندگی بسر کرتے ہیں، جھنڈ بنا کر رہتے ہیں، ایک دوسرے سے تعاون کرتے ہیں۔ اپنے گروہ کے اراکین سے بیوفائی نہیں کرتے مگر جنسی آزادی پر کاربند

ہیں، سب، سب کے لئے کوئی کسی کے لئے مخصوص نہیں، بچوں کی پرورش  
تنہا مادہ کی ذمہ داری ہے ”نر“ کو ہاتھ بٹانا گوارا نہیں، جیسے متعدد چوپائے  
کتے بند رو غیرہ۔

کچھ ازدواج پسند ہیں، عائلی زندگی گزارنے کے عادی ہیں۔ بہت  
سختی سے اپنے ازدواجی رشتے کی پابندی کرتے ہیں۔ ایجاب و قبول کے  
بغیر ایک دوسرے کے وفادار رہتے ہیں۔ جنسی آسودگی حاصل کرنے  
کے لئے اپنے ساتھی کے علاوہ دوسری طرف دیکھنا بھی گوارا نہیں کرتے۔  
دوسروں کے آشیانوں میں تا کنا جھانکنا قطعاً پسند نہیں کرتے۔ بچوں کی  
پرورش اور قیام گاہ کی تعمیر نر و مادہ برابر کے شریک رہتے ہیں، جیسے  
طاٹروں کی متعدد قسمیں۔

کچھ تنظیم پسند ہیں، یہ طبقہ انتہائی مضبوط و مستحکم اجتماعی نظام کے تحت  
زندگی گزارتا ہے، ذاتی مفاد سے بلند ہو کر مشترکہ مفاد کے لئے خود کو وقف  
کر کے اپنی معین ذمہ داریاں پوری کرتا ہے، ان کے لئے اپنی جان دے  
دینا آسان ہے مگر اپنے فرائض سے فرار ممکن نہیں۔

یہ اپنے امیر کے اطاعت گزار اور مشترکہ سرمایے کے محافظ ہوتے  
ہیں، نہ ان کی ذاتی ملکیت ہوتی ہے نہ ضرورت، نہ اولاد نہ ساتھی، سب  
کچھ جماعت کا ہے، فرد کی کوئی حیثیت نہیں، انسانوں کے بنائے ہوئے  
سیکڑوں اشتراکی نظام ان کی اشتراکی پسندی پر قربان کئے جاسکتے

ہیں۔ جیسے شہد کی مکھیاں، دیکٹ، چیونٹی وغیرہ۔

اب میں اپنے جیسے انسانوں پر نظر ڈالتا ہوں، جو اتنا عظیم الخلق ہے کہ تمام مخلوقات پر اپنا اقتدار جما چکا ہے اور تمام حیوانات کو اپنے زیرِ تصرف لا چکا ہے۔ آخر خود اس کے لئے کون سا طریقہ حیات معین کیا گیا ہے؟ اگر یہ تنہائی پسند ہے تو اسے زندہ رہنے کے لئے سماج کی ضرورت کیوں ہے؟ اگر یہ سماجی جاندار ہے تو پھر اپنے جیسے دوسرے انسانوں کو قتل کر کے سماج سے بغاوت کیوں کرتا ہے؟

اگر یہ گروہ پسند ہے تو گروہ سے غداری کیوں کرتا ہے؟

اگر یہ ازدواج پسند ہے تو دوسروں کے جنسی رشتوں پر دست درازی کیوں کرتا ہے؟۔ عمر بھر تاکنے جھانکنے کی عادت کیوں باقی رہتی ہے؟ اپنے ”آرٹ“ ثقافت، ادب اور شاعری میں جنسی لاقانونیت کا مظاہرہ کیوں کرتا ہے؟ اگر جنسی آزادی اس کی فطرت ہے تو جب کوئی دوسرا اس کی شریک جیسا پر بڑی نظر ڈالتا ہے تو مرنے مارنے پر کیوں آمادہ ہو جاتا ہے؟ غیرت و حمیت کے جذبے سے مغلوب ہو کے اپنی جان تک کیوں دے دیتا ہے؟۔

اگر یہ تنظیم پسند ہے تو اجتماعی قوانین کی پابندی کیوں نہیں کرتا؟ تنظیمی

پابندیوں سے فرار کیوں اختیار کرتا ہے۔؟

آخر یہ کس خانے کا جانور ہے؟

مذکورہ حیوانات تو مجبور کر دیئے گئے ہیں وہ اپنی فطرت کے بتائے

ہوئے طریقہ حیات سے ایک لمحہ کے لئے بھی الگ نہیں ہو سکتے۔

مگر یہ حیوان عجیب ہر طرح زندگی گزارنا چاہتا ہے۔ آخر کیوں؟  
مجھے وہ ہنسی بھی نظر آتے ہیں جو خاندانی اور سماجی رشتوں کو توڑ کے آزاد  
کیڑوں مکوڑوں کی طرح زندہ رہنے کی کوشش میں مشغول ہیں، تہذیب  
و ثقافت کے تمام قوانین ان کے لئے بے مفہوم ہیں۔

وہ قنوطی افراد بھی سامنے ہیں جو ”ترک دنیا کی گچھاؤں“ میں سر چھپا  
کے زندگی گزارنا چاہتے ہیں۔

وہ رجائی بھی دکھائی دیتے ہیں جو ہر شے کو غرقِ مے ناب کر دینا  
چاہتے ہیں۔

وہ ”عالم دوبارہ نیست“ کا نعرہ لگانے والا طبقہ بھی نظر آتا ہے، جو  
لذت پرستی کو مقصدِ حیات سمجھتا ہے۔

وہ ترقی پسند طبقہ بھی دکھائی دیتا ہے جو جنسی آزادی کے ساتھ عائلی  
زندگی بسر کرنے کی کوشش میں مصروف ہے۔

مشترک ازدواج اور مشترک اولاد کے راستے پر چلنے کا تجربہ کرنے  
والے بھی موجود ہیں۔

ہم جنسی اور خود کاری کو اپنا انسانی حق بتانے والے بھی دکھائی  
دیتے ہیں جو شاہد و مشہود میں کسی امتیاز کے قائل نہیں اور ایسے مصنوعی راستے  
بنانے کی کوشش کر رہے ہیں جن سے گذرنا کسی جانور کو بھی گوارا نہیں۔

مجھے فیصلہ کرنا پڑتا ہے کہ انسان کو فطرت کے تقاضے تو دیئے گئے ہیں مگر زنجیر ڈھیل کر دی گئی ہے تاکہ وہ اپنے ارادہ اختیار سے اپنے حلقہ آزادی میں حرکت کر سکے اور اپنے اچھے بُرے اعمال کا ذمہ دار بن سکے۔

یہ بے راہ روی اور بے سمیٹی اسی اختیار کے غلط استعمال کا نتیجہ ہے۔ اور اس کا صحیح استعمال اس کے علاوہ کچھ نہیں کہ وہ مالک کی مرضی کے مطابق ہو۔

یہ ممکن نہیں کہ وہ لامحدود و لامتناہی طاقت جس نے ہر ذرے کے سینے میں بھی ایک مضبوط حکیمانہ نظام قائم کر رکھا ہے۔ اتنا غیر حکیمانہ عمل انجام دے کہ اپنی سب سے برتر مخلوق کو ارادہ و اختیار دے کے خواہشات کے اندھے طوفانوں کے حوالے کر دے بغیر ہدایت کے ”بابِ قفس“ کھول دینے کا نتیجہ ہلاکت کے سوا کچھ نہیں، جبکہ ہر موجِ نفس میں سیکڑوں تباہیوں کے دہانے کھلے ہیں۔

نہیں یہ نہیں ہو سکتا۔

مجھے یقین ہے کہ اپنی تمام مخلوقات کے لئے ایک مخصوص طرزِ زندگی معین کرنے والے نے میرے لئے بھی کوئی طریقہ حیات ضرور معین کیا ہے۔ جس کی پابندی کر کے میں اپنے وجود کو پارہ تکمیل تک پہنچا سکتا ہوں۔

مگر وہ طریقہ حیات کیا ہے؟

عقل کے علاوہ مجھے ایک ایسا ذریعہ بھی درکار ہے، جس سے میں اپنے مالک کا اجازت نامہ حاصل کر سکوں، جو مجھے میرے مالک کی طرف سے میری ذمہ داریاں بتا سکے۔۔۔





# قانونِ حیات

میں ایک سماجی مخلوق ہوں۔ زندگی گزارنے کے لئے مجھے ایک معاشرہ چاہیے۔

اور معاشرہ بغیر قانون کے نہیں تشکیل دیا جاسکتا۔ سماج بغیر دستور کے وجود میں نہیں لایا جاسکتا۔ یعنی مجھے بحیثیت انسان زندہ رہنے کے لئے ایک ضابطہ حیات درکار ہے۔ ایک ایسا ضابطہ حیات، ایک ایسا دستور زندگی جس کے تحت میرے جیسے تمام انسان آسانی سے زندگی گزار سکیں ایک ایسا قانون حیات جو ایک ایسے عادلانہ نظام معاشرت و معیشت کو جنم دے سکے جو پورے عالم انسانیت کی فلاح و بہبود کا ضامن ہوتا کہ اس میں قدم رکھنے والے ہر انسان کی صلاحیتیں برابر سے نشوونما پاسکیں، ایک ایسا قانون جو فرائض و حقوق کی فہرست بھی بتائے اور ان کی حفاظت کا طریقہ بھی۔

جس طرح مجھے سانس لینے کے لئے ہوا، پیاس بجھانے کے لئے پانی اور بھوک مٹانے کے لئے غذا کی ضرورت ہے اور میں ان کے بغیر زندہ نہیں رہ سکتا، ٹھیک اسی طرح مجھے بحیثیت انسان زندہ رہنے کے لئے ایک قانون کی ضرورت ہے۔ بغیر کسی قانون کے زندہ رہنے والا یا جانور

ہو گا یا پاگل۔ باہوش انسان نہیں۔

مجھے یہ قانون کون دے؟ یہ دستور حیات کہاں سے حاصل کروں؟ کیا میں کائنات میں جاری علت و معلول کے بنیادی اصول کا بغور مطالعہ کر کے اپنی عقل اور وجدان کے سہارے اپنے لئے خود ہی ایک قانون وضع کر لوں؟ خود ہی ایک دستور حیات ترتیب دے کے اس کے تحت زندگی گزار لوں؟ مگر اس طرح تو میرے جیسے ہر انسان کو حق حاصل ہو گا کہ وہ اپنی ذات کے لئے اپنا قانون بنالے۔ جس کا نتیجہ لا قانونیت اور ”جنگل راج“ کی شکل میں ظاہر ہو گا۔ اس طرح معاشرے کی تشکیل ممکن نہیں۔

دوسری صورت یہ ہو سکتی ہے کہ دنیا کے تمام انسان مل کے قانون حیات وضع کر لیں اور اپنے لئے مشترکہ دستور حیات بنا لیں جس کی پابندی سب کریں۔ مگر گروہ ارض کے تمام انسانوں کو ایک جگہ جمع کرنا کہاں ممکن ہے؟

تیسری صورت یہ ہو سکتی ہے کہ کچھ تھوڑے سے انسان تمام انسانوں کی نمائندگی کریں اور یہ عوامی نمائندے کثرت رائے کی بنیاد پر قانون بنا لیں، مگر یہ طریقہ اختیار کرنے پر بھی میری عقل راضی نہیں۔ کیونکہ۔۔۔ یہ عوامی نمائندے جو خود اپنی زندگی کے تقاضوں سے ناواقف ہوں، وہ ایسا قانون کیسے تشکیل دے سکتے ہیں جو اربوں انسانوں کی ضرورت پوری کر کے پُر امن معاشرے کی ضمانت لے سکیں۔

سب اپنے مزاج اور طبائع کے مطابق قانون بنانے کی کوشش کریں گے

اس لئے اتفاق رائے ممکن نہیں۔

سمندروں کے کنارے زندگی گزارنے والوں کو کیسے احساس ہو سکتا ہے کہ پہاڑوں کی بلندیوں پر رہنے والوں کی ضرورت کیا ہے؟۔  
اکثریت کے فیصلے کو معیار بنانے کی صورت میں اقلیت اس کی پابندی کیوں کرے؟

وہ بچے جو ابھی بالغ نہیں ہوئے یا جو شکمِ مادر میں پرورش پا رہے ہیں، ان کی نمائندگی کون کرے گا اور بالغ ہونے کے بعد انھیں قانون شکنی سے روکنے کی منطقی توجیہ کیا ہوگی؟

ہرزمانے اور علاقے کے تقاضے الگ ہوتے ہیں اسی صورت میں مشترکہ قانون کی افادیت کا قطعی ثبوت کیا ہوگا۔

اگر ہر علاقے اور ہرزمانے کے لئے الگ الگ قانون بنایا جائے جیسا کہ اکثر علماء، عمرانیات کی رائے ہے تو ایک علاقہ اور ایک زمانہ کہاں تک ہوگا؟۔ زمانوں اور علاقوں کی حدیں کس معقول بنیاد پر قائم کی جائیں گی؟ یعنی اگر ایک صدی کو ایک زمانہ تصور کیا جاسکتا ہے تو ایک سال بلکہ ایک دن کو ایک زمانہ کیوں نہیں کہا جاسکتا اور اسی طرح اگر دس ہزار خاندانوں پر مشتمل بستی کو ایک علاقہ تسلیم کیا جاسکتا ہے تو ہر خاندان بلکہ ہر فرد کو ایک الگ علاقہ کیوں نہیں مانا جاسکتا؟۔ زندگی کے تقاضے تو ہر قدم پر اور ہر لمحہ بدلتے رہتے ہیں۔ اگر حیات کے ضابطے بھی یوں ہی بدلتے رہتے تو بے ضابطگی اور لاقانونیت کا کیا

مطلب ہے؟۔

انسان کے سامنے اس کا ماضی تو ہے مگر مستقبل نگاہوں سے اوجھل ہی اور قانون کی ضرورت ماضی کے لئے نہیں بلکہ مستقبل کے لئے ہے۔ پھر جو ہمارے سامنے نہیں ہے اس کے بارے میں فیصلہ کرنے کا ہمیں کیا حق ہے؟۔

ساری دنیا میں "قانون ساز" مجلسیں قائم ہیں جو اپنے اپنے ممالک کے لئے قانون بناتی ہیں مگر خود وہاں کے عوام اپنے ہی نمائندوں کے بنائے ہوئے قانون کے خلاف احتجاج اور بغاوت کرتے ہوئے دکھائی دیتے ہیں۔ قانون بنتے ہیں پھر قانون شکنی ہوتی ہے کتنے ہی قوانین نفاذ سے پہلے ہی مسترد کر دیئے جاتے ہیں۔ قانون کے خلاف قانون بنائے جاتے ہیں۔

اس کا کھلا ہوا مطلب ہے کہ انسان کا بنایا ہوا قانون انسان کو مطمئن نہیں کر سکتا شاید ہی کوئی ایسا ملک ہو جہاں کے کچھ علاقے الگ ہونے کی کوشش میں نہ مصروف ہوں خود مختاری کی جدوجہد نہ کر رہے ہوں۔ علیحدگی پسندی کا مطلب یہ تو نہیں ہے کہ وہ زمین کا ایک ٹکڑا کاٹ کے کہیں اور لے جائیں گے؟ اس کا مطلب ہے کہ وہ اپنے لئے الگ قانون چاہتے ہیں۔

جب بھی کہیں کوئی قانون بنتا ہے، اس کے خلاف احتجاج بھی شروع ہو جاتا ہے، حزب مخالف عالم وجود میں آتا ہے۔ ٹکراؤ ہوتا ہے اور کشت و خون کا بازار گرم ہو جاتا ہے۔ ارسطو کی جمہوریت سے لے کر کارل مارکس کی اشتراکیت تک کی تاریخ گواہ ہے کہ انسانوں کی "قانون سازی" نے انسانیت

کو کوئی فائدہ نہیں پہنچایا ہے۔

کسی کو کیا حق ہے کہ اپنے جیسے دوسرے انسانوں کے لئے قانون بنائے؟  
ایک عہد دوسرے عہد کے لئے قانون سازی کرے؟ ایک علاقہ دوسرے  
علاقے کے لئے دستور ترتیب دے؟۔

انسانوں کو ایک ایسا قانونِ حیات چاہیے، جو پورے کرہٴ ارض پر لاگو کیا  
جاسکے۔ ہر دور اور ہر علاقہ کا انسان برابر سے اس کا احترام کرنے پر مجبور ہو،  
ہر انسان اس سے محبت کر سکے اور برابر کا جذباتی تعلق رکھتا ہو۔

میری عقل اور میرا منطقی شعور، چیخ چیخ کے آواز دیتے ہیں کہ ایسا قانون  
صرف وہی بنا سکتا ہے جس نے اس کائنات کی تخلیق کی ہے۔ قانون سازی  
کا حق صرف اسی عظیم طاقت کو حاصل ہونا چاہیے جس نے مجھے اور میرے  
جیسے تمام انسانوں کو پیدا کیا ہے جو زندگی کے ان تقاضوں سے بھی واقف ہو،  
جو ابھی سامنے نہیں آئے۔ جس کی ذات زمان و مکان کی قید سے بالاتر ہے۔  
جو رگِ حیات سے بھی زیادہ قریب ہے۔ جس کے سامنے ہر ذرہ بے نقاب  
اور ہر جذبہ بے حجاب ہے۔ جو سمتوں، سرحدوں، جذبات و خواہشات کی  
جانب داری سے منزہ اور مبرا ہے۔ جو خالق و رب ہونے کی حیثیت سے تمام  
انسانوں سے برابر کا تعلق رکھتا ہے۔

زندگی بسر کرنے کے لئے مجھے اسی کا بنایا ہوا قانون چاہیے جو میرا مالک ہے  
مجھے پیدا کرنے والا ہے، میرے وجود کے تقاضوں سے مجھ سے زیادہ واقف ہے۔



# مکالمہ سے

عقل کہتی ہے کہ جادہ حیات میں قدم بڑھانے سے پہلے اس مالک کی اجازت ضروری ہے اس لئے کہ غلام کا کوئی عمل آقا کی رضامندی کے بغیر عقلاً صحیح نہیں ہے۔

میں چاہتا ہوں کہ وہ مجھ سے راضی رہے میری تمنا ہے کہ وہ مجھ سے ناراض نہ ہونے پائے۔ مگر مجھے نہیں معلوم کہ وہ کس عمل سے راضی اور کس عمل سے ناراض ہوگا؟

کائنات کا ہر ذرہ اس کے جلال و جبروت اور اس کے فضل و رحمت کی گواہی تو دے رہا ہے مگر اس کا حکم بتانے کے لئے تیار نہیں۔

آخر میں اس کا پیغام کہاں سے حاصل کروں؟

اس کا اجازت نامہ کس سے مانگوں؟

اس کا حکم کون بتائے؟

میں عقل و وجدان کے قطعی فیصلوں کو اپنے مالک کا حکم سمجھتا ہوں مگر

عقل و وجدان آواز دیتے ہیں کہ یہ معنویات روحانیات کی دنیا ہے۔

تجربہ کام آتا ہے نہ مشاہدہ، یہاں ہم تطبیقی اور تفسیری فیصلہ کرنے کی صلاحیت

سے محروم ہیں۔ مگر گھبرانے اور مایوس ہونے کی ضرورت نہیں ہے۔

ممکن نہیں کہ وہ رحیم و کریم، قدرتِ کاملہ و رحمتِ واسعہ پیدا کرنے کے بعد تجھے لاوارث چھوڑ دے، تو فطرت کے تار یک صحرا میں ٹھوکر میں کھانے کے لئے نہیں پیدا کیا گیا ہے۔ زندگی دی ہے تو قانونِ زندگی بھیجا ہوگا۔ حیاتِ عطا کی ہے تو دستورِ حیات بھی مرحمت فرمایا ہوگا۔

جس نے تجھے دنیا میں بھیجنے سے پہلے شیرِ مادر کی شکل میں غذا فراہم کر دی تھی، پیاس کا تقاضا بھارنے سے پہلے پانی پیدا کر دیا تھا، بھوک لگنے سے پہلے غذا فراہم کر دی تھی۔ کیسے ہو سکتا کہ زندگی کے بارے میں وہ ہدایت نامہ نہ بھیجا ہو جس کے بغیر زندہ رہنا ممکن نہیں۔ اپنی رضامندی اور ناراضگی کی فہرست نہ بھیجی ہو جس کے بغیر عملِ ہلاکت کا سبب ہے۔

انسان بنانے کا تقاضا ہے کہ عقل و شعور کا مالک بنائے اور عقل و شعور عطا کرنے کا لازمہ ہے کہ ارادہ اختیار کی آزادی دی جائے اور ارادہ و اختیار کی آزادی کا تقاضا ہے کہ الگ سے ہدایت کی جائے یعنی اب صرف تکوینی ہدایت سے کام نہیں چلنے والا ہے بلکہ ترسیلی ہدایت ضروری ہے۔

کہیں نہ کہیں کسی نہ کسی شکل میں اس کا پیغام محفوظ ہوگا۔ تلاش کرنا تیرا کام، ڈھونڈنا تیری ذمہ داری ہے۔

اب میں اس پیاسے کی طرح جو پانی کے وجود کے یقین کے ساتھ سرگرداں ہو۔ اپنے قدم آگے بڑھاتا ہوں۔ راستے کے پتے و خم کے باوجود منزل کا یقین



میں فلسفیوں سے پوچھتا ہوں، بھائی! کیا تمہارے پاس مجھے پیدا کرنے والے مالک کا کوئی پیغام ہے؟ کوئی ہدایت نامہ ہے؟ مجھے جواب ملتا ہے، نہیں، ہمارے پاس اس کا پیغام تو نہیں ہے مگر اس کی ذاتِ صفات کے بارے میں خود ہمارے اپنے خیالات ہیں انہیں ہم سے حاصل کر لو! میں جواب دیتا ہوں کہ مجھے تمہارے خیالات نہیں اپنے مالک کا حکم چاہیے۔

میں سائنس کا دروازہ کھٹکھٹاتا ہوں اور سوال کرتا ہوں — سائنس دانو! کیا تمہاری تحقیقات کے دامن میں اس ازلی وابدی طاقت کا کوئی ہدایت نامہ بھی ہے جس نے تمام توانائیوں کو پیدا کیا ہے۔

علمائے سائنس جواب دیتے ہیں ہمارے پاس عالم محسوسات سے آگے کا علم نہیں۔ ہم طبیعیات سے اوپر دیکھنے کی صلاحیت سے محروم ہیں۔ ہم مادیات کی چہار دیواری سے باہر نہیں نکل سکتے۔

دھیان سے گیان حاصل کرنے والے رشیوں بھگتوں، ہہاتماؤں سے پوچھتا ہوں، دوستوں! ترک دنیا اور "نفس کشی" کے ذریعے، جنگلوں، صحراؤں اور گھاؤں میں عمریں گزار کے کیا تم نے میرے مالک کا پیغام، اس کا بسایا قانونِ حیات بھی حاصل کیا؟ وہ جواب دیتے ہیں، نہیں ہمیں کوئی قانون، کوئی دستور نہیں ملا، البتہ ہم نے "من کی شانتی" اور روح کا سکون حاصل کر لیا ہے۔ عقل آواز دیتی ہے کہ روح کا سکون اور من کی شانتی مالک کی اطاعت اور اس کے احکام کی پابندی میں ہے، جنگلوں اور پہاڑوں میں

نہیں۔ خواہشات کا گلا گھونٹ کے انسانیت زندہ نہیں رہ سکتی۔  
 مالک کے حکم کے مطابق خواہشات کو بروئے کار لانا ہی انسان کی کامیابی ہے۔  
 میں قدیم مذاہبِ ادیان کی چوکھٹ پر آواز لگاتا ہوں۔ اور ان کو  
 مالک کی ہدایت اور قانونِ حیات و دستورِ زندگی کا مطالبہ کرتا ہوں۔ مگر مجھے  
 جواب ملتا ہے ہمارے پاس فلسفہ ہے ”حکم“ نہیں۔ ہمارے پاس عقیدہ ہے  
 ”قانون“ نہیں۔ ہمارے پاس تصورات ہیں پابندیاں نہیں۔ ہمارے پاس  
 مابعد الطبیعیات کے بارے میں نظریات کا ایک مجموعہ تو ہے مگر زندگی کا کوئی  
 تفصیلی قانون نہیں۔ میں پوچھتا ہوں یہ نظریات، یہ عقائد، یہ فلسفہ تمہیں  
 کہاں سے ملا ہے؟ اس کے حصول کا ذریعہ کیا تھا؟ مجھے جواب ملتا ہے کہ یہ تو  
 ہمیں نہیں معلوم، مگر ہزاروں سال سے یہ عقائد نسل بعد نسل منتقل ہوتے چلے آ رہے ہیں۔  
 عقل مجھے آواز دیتی ہے کہ، آگے بڑھ! یہاں تیری منزل نہیں، تجھے ایسا  
 پیغام چاہیے، جو زندگی کے اٹھائے ہوئے ہر سوال کا جواب دے سکے۔ ایسا  
 پیغام جس کے بارے میں معلوم ہو کہ، یہ سب کہاں؟ اور کیسے! حاصل کیا گیا،  
 اسے مالک نے انسانوں تک کیسے پہنچایا؟ اور اس کی حفاظت کیسے کی گئی؟  
 یہاں رکنے سے فائدہ نہیں، ان سیکڑوں مذاہب کے مطالعے میں وقت  
 برباد کر کے کچھ نہ ملے گا۔ جب دعویٰ ہی نہیں تو دلیل کی تلاش کیوں؟ اساطیری  
 داستانوں سے دل تو بہلایا جاسکتا ہے، میدانِ عمل میں قدم نہیں بڑھایا جاسکتا۔

حاشیہ لہ:۔ ہندوستان کے سابق صدر اور مشہور دانشور ڈاکٹر رادھا کرشنن نے یہی  
 لکھا ہے۔

# ہدایت نامہ

میں ان قدیم مذاہب کی پرپیچ وادیوں سے نکل کے آگے بڑھتا ہوں اور ان مذاہب کی محفل میں قدم رکھتا ہوں جو صاحب کتاب کہے جلتے ہیں۔ یہ مذاہب مجھے پکارتے ہیں یہاں آؤ! ہمارے پاس وہ کتابیں ہیں جو آسمان سے اتاری گئی ہیں۔ اپنے اپنے دور کے مقدس ترین اور عظیم کردار کے حامل انسانوں نے ایک روحانی مخلوق کے ذریعے سے انھیں حاصل کیا ہے۔ آؤ! اور اپنے مالک کا پیغام ہم سے حاصل کرو۔ میں طمانیت اور آسودگی کا احساس کرتا ہوں کہ اپنے مالک کے بھیجے ہوئے دستور حیات سے قریب پہنچ چکا ہوں۔

میری زندگی کا بڑا حصہ فطرت کے جابرانہ ہاتھوں کے ذریعہ مالک کے بنائے ہوئے قانون کا پابند ہے۔ میں چاہتا ہوں کہ زندگی کے جس چھوٹے حصے میں مجھے باختیار اور آزاد بنایا گیا ہے اس میں بھی اپنے پیدا کرنے والے کی حاکمیت کو برقرار رکھوں اور اپنے ارادہ و اختیار سے اس کی پابندی کروں۔

مجھے یقین ہو چکا ہے کہ آسمان کا پیغام زمین کے دامن میں محفوظ ہے۔ میں جہالت کے اندھیروں میں زندگی گزارنے کے لئے نہیں پیدا کیا گیا ہوں،

اس حیرت کدہ عالم میں پھینکا نہیں، بھیجا گیا ہوں اس لئے کہیں نہ کہیں علم و ہدایت کی روشنی موجود ہے۔

اب میری فکر آسمانی کتابوں کے چوراہے پر کھڑی ہے، اسے فیصلہ کرنا ہے کہ کدھر جائے۔

اس آسمانی کتب خانے میں تو کتابوں کا اتنا بڑا ذخیرہ ہے کہ ان سب کے تفصیلی مطالعے کے لئے کئی زندگیاں درکار ہیں۔ ایک کتاب کے نام پر درجنوں کتابیں۔ ایک انجیل کے نام پر کئی اناجیل۔ یعنی ان کتابوں کی امتوں کے افراد نے اپنے اپنے طور پر الگ الگ کتابیں تحریر کر لی ہیں۔

میری عقل ناقابل تردید فیصلہ کرتی ہے کہ ان الہامی کتابوں میں میرے جیسے انسانوں کی کاوشیں بھی شامل ہیں۔ انسانی خیالات کی آمیزش بھی ہے۔ ورنہ ایک کتاب کی کئی شکلیں نہ ہو جائیں؟۔

مجھے اپنے پیدا کرنے والے کے ان فرمودات کی ضرورت ہے جو تمام شکوک و شبہات سے بالاتر ہوں، جو میرے اوپر حجت تمام کریں تاکہ میں اس پر عمل کر کے مالک کی بارگاہ میں بری الذمہ ہونے کا یقین حاصل کر سکوں۔ مجھے ان متعدد کتابوں میں سے کسی کتاب کو جھٹلانے کا حق نہیں مگر ایسی کتاب کو اپنے مالک سے منسوب کر کے صد فی صد صحیح سمجھ لینے کی بھی کوئی دلیل نہیں ہے۔

ان تمام کتابوں کے مطالعے کا بھی میرے پاس وقت نہیں۔ زندگی کم ہے

اور میدانِ حیاتِ عمل کے لئے آواز دے رہا ہے۔

عقل کہتی ہے، کہ جس طرح کائنات کی عادلانہ قوت کے لئے ضروری ہے

کہ تیری ہدایت کرے اسی طرح یہ بھی ضروری ہے کہ اس ہدایت نامے تک پہنچنا ناممکن نہ ہو۔ ان کتابوں کے علاوہ کوئی ذریعہ بھی میری سمجھ میں نہیں آ رہا ہے جو ہدایت کی ذمہ داریوں کو پورا کرے۔ عقل و شعور اپنی نارسانی کا اعلان کر چکے ہیں۔ درخت بولتے نہیں، پہاڑ گفتگو نہیں کرتے، دریا خاموش ہیں۔ اور بالفرض اگر یہ درخت، یہ پہاڑ، یہ دریا بولنے لگیں ایک ایک کو آواز دے کر اس کی مسئولیت و ذمہ داری بتانے لگیں۔ تو یہ دنیا بے جان بے شعور "کٹھ پتلیوں" کی تماشہ گاہ بن جائے۔ سوچ سمجھ، غور و فکر اور تلاش و جستجو کی تمام انسانی صلاحیتیں بے مفہوم ہو جائیں۔ یوں ہی اگر اپنی مرضی کا پابند بنانا ہوتا تو انسان کو انسان بنانے کی کیا ضرورت تھی؟ فطرت کی زنجیروں میں بندھے ہوئے جانور کیا بڑے تھے۔ ڈگڈگی پر حرکت کرنا تو انھیں بھی آتا ہے۔ اور اگر وہ ہر انسانی دل اور انسانی دماغ کو الگ الگ اپنی ہدایت کا مرکز بنا دیتا اور ہر وقت انسان کا دل یا دماغ حرکت و عمل کے لئے ٹیپ ریکارڈ کی طرح بولتا رہتا تو انسان، انسان کے بجائے کمپیوٹر کی مشین ہوتا۔ عقل و شعور کے ساتھ ارادہ و اختیار کی آزادی کا کوئی مفہوم نہ ہوتا۔

"کتاب ہی وہ آخری طریقہ ہدایت ہے جو میری سمجھ میں آ رہا ہے۔ جس کے

لئے ضروری ہے کہ کسی ایسے انسان کے ذریعہ جامعہ انسانی کے حوالے کی جائے

جو اپنے مالک کی اطاعت، اس کی محبت، اس کی ناراضگی کے خوف کا جذبہ سب سے زیادہ رکھتا ہو۔ جو کردار و سیرت، سچائی اور امانت داری کی اس بلند ترین سطح پر کھڑا ہو جہاں، جھوٹ، افتراء، حرص و ہوس اور خطا و نسیان کا گزرنہ ہو سکے، ورنہ معمولی اور کمزور کردار کے انسان سے کمی زیادتی اور انسانی خیالات کی آمیزش کا خطرہ باقی نہ رہے گا اور کتاب پر مکمل اعتماد نہ پیدا ہو سکے گا۔

اب مجھے اس کتاب کی تلاش ہے، جس کی الگ الگ شکلیں نہ ہوں جو اپنے نزول کے وقت سے لے کر آج تک ایک ہی شکل و صورت میں محفوظ ہو۔ اس لئے کہ جس "عدل" کا تقاضا ہے کہ ہدایت نامہ جاری کرے اسی عدل کا تقاضا ہے کہ اس کی حفاظت بھی کرے۔ یا پھر پیغام رسانی کے سلسلے کو منقطع نہ ہونے دے۔ ورنہ انسانوں پر حجت نہ قائم ہوگی اور وہ اپنی بے راہ روی میں معذور ہوں گے۔

• میں سب سے پہلے اس کتاب کا مطالعہ کرنا چاہتا ہوں جو سب کے آخر میں نازل ہوئی ہو۔ اس لئے کہ بعد کا پیغام اپنے پہلے پیغام کا یا نسخ ہوگا یا مصدر، یا تکرار ہوگا یا تردید، یا اضافہ ہوگا یا تخفیف کیونکہ درمیانی وقت کا فاصلہ اس بات کا متقاضی ہے کہ بعد والے پیغام میں ان مسائل و معاملات کا ذکر بھی ہو جو پہلے نازل ہونے والی کتابوں کے نزول کے وقت پیدا نہیں ہوئے تھے۔ اور ان معاملات و مسائل کا تذکرہ نہ ہو جو صرف پچھلی کتابوں کے نزول کے وقت تھے اور اب نہیں ہیں اور نہ آئندہ پیدا ہونے والے ہیں۔

• اور میری عقل اس کتاب کو تلاش کر رہی ہے، جس کے بارے میں خبروں کی بنیاد عقیدہ نہیں بلکہ تاریخ ہو۔ یعنی اس کتاب کے نزول کا دعویٰ اس وقت نہ کیا گیا ہو جب علم تاریخ نے آنکھیں نہیں کھولی تھیں بلکہ تاریخ کی دور میں نازل ہوئی ہو۔ تاریخ اسے بھی جانتی ہو جس نے اس کتاب کا دعویٰ کیا اور انھیں بھی مع ولدیت کے پہچانتی ہو جن کے سامنے دعویٰ کیا گیا۔ اور ان دنوں کو بھی قلم بند کر چکی ہو جب دعویٰ کیا گیا۔ میں اس تاریخ کی بات کر رہا ہوں جس کا کوئی مذہب نہیں ہوتا۔ مجھے اس سے بحث نہیں کہ تاریخ لکھنے والے اس دعوے کی صداقت کے قائل ہیں یا نہیں۔ مجھے تو بس اس سے سروکار ہے کہ تاریخ دعوائے نزول کی پوری وضاحت کے ساتھ خبر دے رہی ہو۔

میں جانتا ہوں کہ ہر دعویٰ سچا نہیں ہوتا مگر ہر دعویٰ جھوٹا بھی نہیں ہوتا۔ ہر دعویٰ خود اپنی دلیل ہے جس تک اسے جھوٹ نہ ثابت کر دیا جائے۔ البتہ جہاں دعویٰ ہی نہ ہو وہاں سرکھپانا بے کار ہے۔

یہی نظام فطرت ہے، یہی نظام معاشرت اور یہی عقل عامہ کا فیصلہ۔ میں پتہ لگاتا ہوں۔ کہ ان آسمانی کتابوں میں وہ کون سی کتاب ہے جو سب سے آخر میں نازل ہوئی ہے؟۔

کیا ایسی بھی کوئی کتاب ہے جو دعوائے نزول کے زمانے سے آج تک ایک ہی شکل میں محفوظ ہو؟ اور۔ وہ کون سی کتاب ہے جو افسانوی دور کے اندھیرے میں نہیں بلکہ عہدِ تاریخ کے اجالے میں انسانوں کے سامنے

آئی ہو۔

مجھے جامعہ انسانی خبر دیتا ہے کہ اس کتاب کا نام "قرآن" ہے۔ جو سب سے آخر میں سامنے آئی ہے۔ تاریخ کی روشنی میں اسے پیش کیا گیا ہے۔ اور صرف وہی ایسی کتاب ہے جس کی کوئی دوسری شکل نہیں۔ اور ٹھیک اسی طرح آج بھی موجود ہے جیسی اپنے ظہور کے پہلے دن تھی۔ لاکھوں بار، درجنوں مکاتب فکر اور مختلف مسلکوں کے ماننے والوں اور اداروں نے اسے شائع کیا ہے، ملکوں ملکوں میں چھپی ہے مگر کسی دو اشاعتوں میں ایک حرف یا ایک حرکت کا فرق بھی نہ پیدا ہو سکا۔

میری فکر تقریباً ڈیڑھ ہزار مذاہب کی پرپیچ و ادیوں سے گذر کے قرآن کے سامنے رک جاتی ہے۔

عقل کہتی ہے اب آگے کوئی راستہ نہیں، تجھ پر حجت تمام ہو چکی ہے، تجھے دوسری کتابوں کو جھٹلانے کا حق حاصل نہیں مگر اس آخری کتاب کو نظر انداز کر کے اس پر کسی دوسری کتاب کو ترجیح دینے کے لئے کوئی عذر معقول نہیں ایسا کرنا عقل و منطق کی نگاہ میں "جرم" ہے۔

میں غور کرتا ہوں، سوچتا ہوں کہ کہیں اس سفر میں مجھے دھوکا تو نہیں ہوا؟ میری فکر نے غلطی تو نہیں کی؟ کہیں میں اپنی منزل چھوڑ کے آگے تو نہیں بڑھ آیا؟ میں اپنے اس فکری سفر کا جائزہ لیتا ہوں۔ عقل کہتی ہے تو صحیح اور منطقی راستوں سے گذر کے یہاں تک پہنچا ہے۔ دل مطمئن ہے کہ اس سفر



میں، میں نے کوئی ایسا فیصلہ نہیں کیا ہے جس کے لئے عقل کے سامنے شرمندہ ہونا پڑے اور مالک کی بارگاہ میں مجرم قرار دیا جاؤں۔

مجھے یقین ہے کہ عقل و شعور سے کام نہ لینا مالک کی نافرمانی اور اس کے اس عطیہ کی توہین ہے اور عقل و شعور کے فیصلوں کے خلاف عمل کرنا اس سے بغاوت ہے۔

میں صرف شک کی بنیاد پر کہہ سکتا ہے یہ کتاب بھی مالک کا بھیجا ہوا ہدایت نامہ نہ ہو، قرآن کو نظر انداز نہیں کر سکتا۔

کیا کوئی پیاسا! یہ کہہ کے جامِ آب لینے سے انکار کر سکتا ہے کہ جو چیز مجھے پیش کی جا رہی ہے۔ ہو سکتا ہے پانی کے بجائے کچھ اور ہو؟۔  
 نہیں! ایسا نہیں ہو سکتا۔ پیاس اسے مجبور کرتی ہے کہ وہ جامِ آب ہونٹوں سے لگائے۔ جامِ آب پیش کرنے والے کا دعویٰ ہی اس کے لئے حجت ہے۔  
 بلا تاخیر وہ اسے پینے کی کوشش کرے گا۔ اگر پانی ہے تو پی کے سیراب ہو جائے گا ورنہ اگل دے گا۔

میں بھی اپنے مالک کے پیغام کی پیاس لئے ہوئے اس کے احکام کی تشنگی سے بے تاب قرآن کو سینے سے لگا لیتا ہوں۔ ...





# قرآن کی روشنی میں

اب میں قرآن کا ورق الٹا ہوں — پہلے فقرے پر نظر پڑتی ہے۔

بِسْمِ اللّٰهِ الرَّحْمٰنِ الرَّحِیْمِ

(اللہ کے نام سے جو رحمن و رحیم ہے)

یعنی اس قدرتِ کاملہ اور رحمتِ واسعہ نے جو ہر شے کو گھیرے ہوئے ہے اپنے ”نام“ کے لئے لفظ ”اللہ“ کو مخصوص کیا ہے۔ اب میں اسی نام سے اسے پکاروں گا، اسے آواز دوں گا، اس سے گفتگو کروں گا۔ کیسا مقدس، پیارا اور دل و دماغ کو مطمئن کر دینے والا نام ہے۔

میں نے جن تاروں کی چھاؤں میں راتیں گزاری ہیں، جن درختوں کے سایہ میں سفر کیا ہے، جن بادلوں کو برستے دیکھا ہے، جن پھلوں سے لذتِ کام و دہن حاصل کی ہے، جن پھولوں نے دل و دماغ کو معطر کیا ہے، جن دریاؤں کے پانی سے پیاس بجھائی ہے، جس مامتا کی گود میں پرورش پائی ہے، جس شفقتِ پدری نے پروان چڑھایا ہے۔ سب یک زبان ہو کے آواز دے رہے ہیں کہ بے شک وہ — ”رحمن بھی ہے اور رحیم بھی“ اس کی رحمت عام بھی ہے اور مخصوص بھی۔

پہاڑوں سے گرنے والے آبشار زبانِ حال سے پکار رہے ہیں کہ۔

ہمیں تمہارے لئے سقائی کے ساتھ پتھروں کو توڑ توڑ کے "ریت" بنانے کی ذمہ داری بھی سونپی گئی ہے تاکہ تم عمارتیں بنا سکو۔ برستے ہوئے بادل آواز دیتے ہیں کہ ہمیں... تمہارے جانوروں اور پیرپودوں کی پیاس بجھانے کی خدمت پر مامور کر دیا گیا ہے۔

کھلتے ہوئے پھول اور انھیں جھولا جھلانے والی "موج ہوا" آواز دیتی ہے کہ ہمیں تمہاری محفلوں کو معطر کرنے کا حکم دیا گیا ہے۔  
 پختہ ہو جانے کے بعد شاخوں سے ٹوٹ کے زمین پر گر جائیو اور پھل "زبانِ حال" سے کہتے ہیں کہ جب تک ہم تمہارے استعمال کے قابل نہ تھے، شاخوں سے چپکے رہنے کا حکم تھا، پک جانے کے بعد ہمیں مجبور کر دیا گیا ہے کہ خود کو تمہارے قدموں میں گرا دیں اور ان پھلوں کی گٹھلیاں آواز دیتی ہیں ہمیں بیکار نہ سمجھنا ہم تمہاری آئیوالی نسلوں کے خدمت گزار ہیں۔

امنڈتے ہوئے سیلاب صدا دیتے ہیں کہ ہم تمہارے گھروں کو گرنے کے لئے نہیں بھیجے گئے ہیں ہمارا کام تمہارے کھیتوں کو زیادہ سے زیادہ زرخیز بنانا اور تمہارے تالابوں اور دریاؤں میں مچھلیوں کا ذخیرہ پہنچانا ہے تاکہ تمہاری غذائی ضرورت پوری ہو۔ گھر ہم نہیں تم گراتے ہو اپنی ناقص تعمیر اور ہمارے راستے میں رکاوٹوں کے ذریعے۔

آتش فشاں اپنے دھماکوں کی زبان میں آواز دے رہے ہیں کہ ہمارا کام تمہارے لئے زمین کے سینے میں چھپے ہوئے خزانوں کو باہر نکالنا ہے۔

ہماری شعلہ سامانیوں سے بچنا تمہاری اپنی ذمہ داری ہے۔  
 قبرستان کی طرف جاتے ہوئے جنازے زبانِ حال سے کہہ رہے ہیں  
 ہم تمہارے ”تازہ واردانِ بساطِ حیات“ کے لئے جگہ خالی کر کے جا رہے ہیں  
 تاکہ نئے مہمانوں کو تکلیف نہ ہو۔

اور ”موت“ کہتی ہے ہمیں حکم ملا ہے کہ جادہ حیات میں تھکے ہارے  
 مسافروں کا بوجھ اتار کے انھیں اپنی آغوش میں سکون کی نیند سلا لیں۔  
 الغرض میں اس کی رحمت کے گواہوں کے نرغے میں گھرا ہوا ہوں جس  
 سے انکار ممکن نہیں۔ میرے مالک نے سب سے پہلے اپنی اسی صفت کا ذکر کیا ہے۔  
 یہ بھی اس کی رحمت کی دلیل ہے۔

قرآن کے دوسرے فقرے پر نظر پڑتی ہے۔

ساری تعریفیں اللہ کے لئے جو تمام عالمین کا پالنے والا ہے، اور —  
 سر پر چمکتا ہوا سورج آواز دیتا ہے کہ میری روشنی اسی مالک کا عطیہ ہے۔  
 چاند زبانِ حال سے پکار رہا ہے میری پرسکون چاندنی اسی کا فیض ہے۔  
 ستارے بتا رہے ہیں کہ مقموں کی جھلملاہٹ اسی کے کرم کا پر تو ہے۔ کھلتی ہوئی  
 کلیاں، مہکتے ہوئے پھول شہادت دیتے ہیں کہ یہ اسی کی صنعت گرمی ہے کہ  
 ہمیں رنگ و نہکت اور ہمارے ہی ماں جائے کانٹوں کو نشتر زنی کی صلاحیت  
 بخش دی۔ قابلِ تعریف وہ ہے ہم نہیں، اسے بھلا کے ہماری تعریف  
 دیانتِ نظر نہیں، نظامِ کائنات سے بغاوت ہے۔

گہوارے میں بہکتا ہوا شیر خوار، مامتا کے سینے میں جوش کھاتا ہوا  
 شیرِ مادر، دھڑکتے ہوئے دلوں میں مجوروں کے لئے جذبہ ہمدردی، ہواؤں  
 میں غذا تلاش کر نیوالے پرندے، سمندروں کی تہہ میں اگنے والے نباتات  
 زمین کے سینے میں چھپے ہوئے کیڑے، پتھروں میں دبے ہوئے جاندار لاتعداد  
 معذور انسانوں کی کامیاب زندگیاں، کئی من غذا کھا جائیو والا ہاتھی اور ایک  
 چھوٹے سے ذرے سے پیٹ بھر لینے والی چیونٹیاں، ہم زبان ہو کے گواہی  
 دے رہی ہیں: ”ہر حال میں وہی پالنے والا ہے۔“

۹

میں قرآن میں مرقوم آیات کو کائنات میں پھیلی ہوئی زندہ آیات سے  
 ملاتا ہوں تو مجھے نظر آتا ہے کہ دونوں میں ”سرمو“ فرق نہیں۔ ایسی حسین  
 اور مضبوط مطابقت کو دیکھ کے کہنا پڑتا ہے کہ قرآن کائنات کی تصویر اور  
 کائنات قرآن کی تفسیر ہے۔  
 قول و عمل کی یہ ہم آہنگی مجھے یقین دلا رہی ہے کہ بلاشبہ ”قرآن“ تیرے  
 نام تیرے مالک کا پیغام ہے۔

۹

اب مجھے الہیات کے کسی فلسفے کا دروازہ کھٹکھٹانے کی ضرورت نہیں  
 کسی افلاطون و ارسطو سے علم کی بھیک مانگنے کی حاجت نہیں، اب میں  
 قرآن کے آئینے میں ہر شے کا اصلی چہرہ دیکھ رہا ہوں میرے گرد و پیش

قرآن کی روشنی پھیلی ہوئی ہے، میری نگاہوں میں ہر شکل واضح اور بے نقاب ہے۔ اب نہ مجھے ”جامِ جم“ چاہیئے نہ قسمت حال بتانے والے ”زائچے“ قرآن مجھے سب کچھ بتا رہا ہے ماضی، حال، مستقبل سب کی تفصیلات بتا رہا ہے۔ اندرونِ جسم کی تصویر کشی کرنے والی ”اکسریز“ صرف جسم کے مادی حصوں تک محدود رہتی ہیں مگر آیاتِ قرآنی کی شعاعیں تو روح کی گہرائیوں میں اتر جاتی ہیں۔

مجھے کیا ضرورت ہے کہ دنیا کے مکتبہ ہائے فکر سے علم کی بھیک مانگوں؟ بند کمروں میں بیٹھ کے علم کی ”پیاز“ کے چھلکے اتارنے والے فلسفی مجھے کیا بتائیں گے؟ ابن سینا ہوں یا فارابی، رازی ہوں یا ابن رشد۔ مجھے کسی سے کچھ پوچھنے کی ضرورت نہیں۔ مراقبے کے ذریعے حقائق کا پتہ لگانے والے قطب و ابدال ہوں یا دھیان سے گیان حاصل کرنے والے ”رشی مہنی“ اب مجھے کسی سے کچھ پوچھنا نہیں ہے۔ قرآن مجھے ایک ایک ذرے کی معنویت، مفہوم اور مقصد واضح لفظوں میں بتا رہا ہے۔

اب مجھے ”وحدت الوجود“، وحدت الشہود، محرک اول، مبداء، مجاز و حقیقت جیسی فلسفیانہ اصطلاحیں بے مصرف نظر آرہی ہیں اور متکلمین کی بحثیں دیکھ کے ”اندھوں کا ہاتھی یاد آتا ہے۔“

اور کشف و شہود، شاہد و مشہود، اور ہمہ اوسرت جیسے نعرے سن کے ہنسی آتی ہے۔ اب تک صرف میری عقل اور میرا شعور میری رہنمائی کر رہا تھا

اور اب تو قرآن کی روشنی بھی میرے ساتھ ہے۔ اب مجھے جذب و سلوک اور "ترک و ترک ترک" جیسے چستانی راستوں سے گزرنے کی ضرورت نہیں قرآن پوری وضاحت کے ساتھ سیدھے راستے کے تفصیلات بتا رہا ہے۔

مجھے ایران و ہندوستان کے صوفی شعراء کے وہ اشعار پڑھ کے حیرت ہوتی ہے جس میں ہجر و فراق کے راگ الاپے گئے ہیں، جدائی کے نوحے پڑھے گئے ہیں، اور وصل کی تمت کی گئی ہے۔

غلام اور آقا میں جدائی کیسی؟ قرآن آواز دیتا ہے۔ وہ تیری رگ جیانت سے بھی زیادہ قریب ہے۔ اس سے زیادہ قریب کوئی نہیں، خود میں بھی اپنے وجود سے اتنا قریب نہیں جتنا میرا مالک مجھ سے قریب ہے۔ البتہ معنوی اور رضامندی و خوشنودی کے اعتبار سے اچھے اعمال اس سے قربت اور بُرے اعمال دوری پیدا کرتے ہیں ورنہ ہم سب اس کی آغوش رحمت میں پلے ہیں۔ قرآن کی روشنی میں یہ دنیا مجھے باز بچہ اطفال نہیں در سگاہ معرفت نظر آرہی ہے اب یہ "حیرت کدہ" نہیں میرے لئے کارگاہِ علم و صداقت ہے میرے سامنے "سراب" نہیں علم و آگہی کے سرچشمے ہیں۔

اب مجھے ہر نقش "نقش فریادی" نہیں نقشِ شکر گزار نظر آرہا ہے۔ کوئی شے کاغذی پیراہن میں نہیں بلکہ ہر شے بہترین و مناسب ترین لباسِ وجود میں دکھائی دیتی ہے۔ \*\*\*



# قرآن کی بارگاہ میں

اب میں قرآن سے اپنے مالک کی ذات و صفات کے بارے میں سوال کرتا ہوں کہ میں جس ربوبیت کا مشاہدہ کر رہا ہوں، جس کا کرم مجھے ہر طرف سے گھیرے ہوئے ہے، جس کے جلال و جبروت کا سمندر میرے چاروں طرف بٹھا ٹھہرے مار رہا ہے۔ وہ کون ہے؟ کیا ہے؟ کیسا ہے؟ قرآن پوری وضاحت سے جواب دیتا ہے۔

• وہ ایک ہے بے نیاز ہے نہ کسی کا باپ ہے نہ بیٹا نہ کوئی اس کا ساتھی ہے

(اخلاص)

نہ ہمسر

• ہمیشہ سے موجود اپنی ذات سے قائم نہ اسے اونٹن آتی ہے نہ نیند۔ آسمان

وزمین میں سب کچھ اسی کا ہے کسی کو اس کی بارگاہ میں مجال شفاعت نہیں۔ (البقرہ: ۲۵۵)

• وہی ہر شے کا خالق اور سب پر غلبہ رکھنے والا ہے۔ (الرعد: ۱۶)

• وہ رحمن و رحیم اور انجمن کار کا مالک ہے۔ (الفاتحہ)

• وہ ہر شے پر قدرت رکھنے والا ہے۔ (آل عمران: ۲۹)

• جو کچھ آسمانوں اور زمین میں ہے اور ان کے درمیان میں ہے اور جو کچھ زمین

کی تہہ میں ہے اسی کا ہے۔ (طہ: ۶)

• وہی آسمان سے لے کر زمین تک کے امور کا انتظام کرتا ہے۔ (السجدہ: ۵)

- وہی زمین و آسمان کی سلطنت کا مالک ہے۔ (البقرہ ۱۰)
- اسی نے نیکی اور بدی کی سمجھ عطا کی (الشمس ۸)
- وہی زمین و آسمان سے رزق دیتا ہے۔ (فاطر ۳)
- وہی سب سے بہتر رزق دیتے والا ہے۔ (جمعہ ۱۱)
- سورج چاند ستارے اسی کے حکم کے پابند ہیں۔ اسی نے پیدا کیا اور اسی کی حکمرانی ہے۔ وہی خلق و امر کا مالک ہے۔ (الاعراف ۵۴)
- اس کے اقتدار میں کوئی اس کا شریک نہیں۔ (الفرقان ۲)
- سب اسی کے اطاعت گزار ہیں۔ (الرحم ۲۶)
- زمین و آسمان کا ہر ذرہ اُس کی تسبیح میں مشغول ہے۔ (جمعا ۱)
- ہر طرح کا اختیار صرف اُسے حاصل ہے (آل عمران ۱۵۴)
- تمام امور کا مرتع وہی ہے۔ (المائدہ ۵)
- وہی غالب و دانا و باخبر ہے۔ (الانعام ۱۸)
- پوشیدہ اور ظاہر تمام چیزوں کا جاننے والا ہے۔ (الرعد ۹)
- کائنات میں جو کچھ ہے سب اللہ کا ہے۔ (یونس ۶۵)
- اگر وہ نقصان پہنچانا چاہے تو اس سے کوئی بچا نہیں سکتا۔ اگر فائدہ پہنچانا چاہے تو کوئی روک نہیں سکتا۔ (الفتح ۱۱)
- وہ جسے چاہے معاف کر دے اور جسے چاہے سزا دے اُس کی قدرت ہر شے پر حاوی ہے۔

- وہ غالب و دانا گناہوں کا بخشنے والا تو یہ قبول کرنے والا سخت عذاب دینے والا اور صاحبِ فضل و کرم ہے۔ (مومن ۳۲)
- اُس کے علاوہ نہ کوئی ولی ہے نہ سرپرست کوئی اُس کے حکم میں شریک نہیں۔ (الکہف ۲۶)
- اُس کے علاوہ کوئی پناہ گاہ نہیں۔ (الحجن ۲۲)
- صرف اُسی سے مدد مانگنا چاہیے اور اُسی کی عبادت کرنا چاہیے۔ (الفتح ۱)
- وہ غالب بھی ہے رحیم بھی۔ (الشعراء ۹)
- بڑا بخشنے والا مہربان ہے۔ (الفرقان ۶)
- وہ جو حکم چاہتا ہے دیتا ہے۔ (المائدہ ۱)
- اُس کے حکم پر کوئی نظر ثانی کرنے والا نہیں۔ (الانبیاء ۲۳)
- وہ ہرگز کسی پر ظلم نہیں کرتا۔ (الشعراء ۲۰۹)
- وہ سب سے بڑا حاکم اور فیصلہ کرنے والا ہے۔ (التین ۸)
- وہی مالک ہے پاک و پاکیزہ ہے، سلامتی ہے۔ امان دینے والا ہے، نگرانی کرنے والا ہے، صاحبِ عزت و جبروت و کبریائی ہے۔ (حشر ۲۳)
- اُس کی بندگی ہی سیدھا راستہ ہے۔ (یس ۶۰)
- وہ شہ رگ سے بھی زیادہ قریب ہے۔ (ق ۱۶)
- اپنے بندوں کے لئے کافی ہے۔ (زمر ۳۶)
- پکارنے والوں کی فریاد سنتا ہے۔ (مومن ۶۰)

- دُعا کرنے والوں کی فریاد سنتا ہے۔ (لقبہ ۱۸۶)
- آواز دینے والوں کی مصیبت کو دور کرتا ہے۔ (نسل ۶۸)
- میں قرآن سے پوچھتا ہوں اس کائنات کی حقیقت کیا ہے؟  
مجھے قرآن کے ذریعہ مالک کا جواب سنائی دیتا ہے۔
- ہم نے زمین و آسمان کو اور جو کچھ اُس میں ہے تفریحاً نہیں پیدا کیا۔ (الانبیاء ۱۶)
- بلکہ ہر شے کو ایک منصوبے اور حساب کے تحت پیدا کیا ہے۔ (فرقان ۲)
- اور پوری کائنات کو حق اور توازن پر قائم کیا۔ (احقاف ۳)
- ہر چیز کو اس کے لائق خلقت عطا کی پھر ہدایت دی۔ (طہ ۵۰)
- ہر شے کو محکم بنایا۔ (نمل ۸۸)
- سورج اور چاند کا حساب معین کیا۔ (رحمن ۵)
- آسمان کو مُتَوَازِن اور بِلتِ دِکھا۔ (رحمن ۷)
- زمین و آسمان کو حق کے ساتھ پیدا کیا۔ (الانعام ۷۳)
- آسمان کو سورج اور چاند سے روشن کیا۔ (فرقان ۶۱)
- زمین میں کثرت سے عمدہ چیزیں پیدا کیں (شعراء ۷)
- پانی برسایا، زمین کو پھاڑا، اناج اگائے، انگور، ترکاریاں، زیتون، کھجوریں
- گھنے باغ، میوے مٹھائے اور مٹھائے جانوروں کے لئے پیدا کئے (عبس ۲۴-۳۲)
- آسمان کو بلند کیا اور درست کیا رات کو تاریک اور دن کو روشن کیا، زمین کو پھیلا یا
- پانی نکالا، پہاڑوں کو نصب کیا۔ (النازعات ۲۸-۳۳)

- انسانوں کے لئے رات کو لباس، نیند کو سکون، دن کو کام کا وقت بنایا (فرقان ۷۷)
- لوگوں کے لئے زمین سے میوؤں کے خوشے، اناج، خوشبودار پھلوں کی نعمتیں عطا کیں۔

(الرحمن ۱۲)

- زمین کو پانی سے زندہ کیا، اس سے دانہ نکالا، باغ اگلے، چشمے جاری کئے، زمین سے اگنے والی چیزوں اور انسانوں اور تمام چیزیں جن کی انہیں خبر نہیں سب کے جوڑے پیدا کئے۔ وہ رات سے دن کو نکالتا ہے۔ سورج اس کے معین کئے ہوئے حساب سے چل رہا ہے چاند اس کے مقرر کئے ہوئے منزلوں پر محو سفر ہے۔ نہ سورج کے بس میں ہے کہ چاند تک پہنچ جائے نہ رات دن سے آگے بڑھ سکتی ہے۔ سب اپنے اپنے راستوں پر چکر لگا رہے ہیں۔

(یس ۳۳ تا ۴۱)

میں قرآن سے پوچھتا ہوں کہ اس کائنات میں انسان کی حیثیت کیا ہے؟

قرآن خالق کائنات کا پیغام سناتا ہے۔

\* ہم نے اسے زمین پر اپنا خلیفہ بتایا ہے۔ (البقرہ ۳۰)

\* زمین پر سب کچھ انسانوں کے لئے پیدا کیا گیا ہے۔ (البقرہ ۲۹)

\* اسے زمین پر اختیار دے دیا۔ (الاعراف ۱۰)

\* اسے بہترین خلقت پر پیدا کیا۔ (والسین ۷)

\* رات اور دن کو اس کے اختیار میں دے دیا۔ (ابراہیم ۲۳)

\* جو کچھ زمین میں ہے اور جو کچھ آسمان میں ہے ان سب کو انسان کا تاجدار

بنادیا۔

(لقمن ۳۱)

(النحل ۱۲)

\* چاند سورج اور ستاروں کو اس کا تابع کر دیا۔

(النحل ۱۴)

\* سمندروں کو اس کے قبضے میں دے دیا۔

(الملک ۱۵)

\* زمین کو اس کے لئے مسخر کر دیا۔

میں قرآن سے پوچھتا ہوں کہ انسان کو تمام مخلوقات پر یہ فضیلت کیوں دی

گئی، اس کے سر پر خلافت الہیہ کا تاج کیوں رکھا گیا، اسے بزم حیات کی صدارت

کیوں سونپی گئی؟

قرآن جواب دیتا ہے۔

(الاعراف ۱۰)

• تاکہ وہ شکر گزار بن جائے۔

(الذاریات ۵۶)

• تاکہ وہ اپنے اللہ کی عبادت کرے۔

(والضحیٰ ۱۱)

• تاکہ وہ اپنے رب کی دی ہوئی نعمتوں کا ذکر کرے

(الملک ۲)

• تاکہ اس کے حسن عمل کا امتحان لیا جائے۔

میں قرآن سے سوال کرتا ہوں کہ انسان کا آخری انجام کیا ہوگا؟ تو مجھے

جواب ملتا ہے۔

(البقرہ ۱۵۶)

• وہ اللہ کے لئے ہے اور اسے اللہ ہی کی طرف پلٹنا ہے۔

• وہ اسی زمین سے پیدا کیا گیا ہے اسی میں جائے گا اور اسی سے پھر نکالا جائے

(ظہر ۵۵)

گا۔

(المونون ۱۶)

• اسے لازماً مرنا ہے پھر وہ قیامت میں اٹھایا جائے گا۔

• جس طرح ہم نے پہلی پیدائش کا آغاز کیا تھا اسی طرح اسے دہرائیں گے۔ یہ وعدہ ہے جسے ہم پورا کریں گے۔ (الانبیاء ۱۰۴)

• اچھے برے ہر عمل کے ایک ایک ذرے کا حساب لیا جائے گا۔ (النزال ۸)

• اللہ قیامت کے دن ان کے درمیان ٹھیک ٹھیک فیصلہ کر دے گا (البقرہ ۱۱۲)

• اس دن نہ کوئی کسی کا فدیہ بن سکے گا نہ معاوضہ کام آئے گا نہ کوئی سفارش فائدہ پہنچائے گی۔

(البقرہ ۱۲۳)

میں قرآن سے پوچھتا ہوں، قیامت کسے کہتے ہیں؟ مجھے جواب ملتا ہے۔

(النمل ۶۲)

\* وہ دوبارہ زندہ ہونے کا دن ہے۔

(صافات ۲۰)

\* جزا و سزا کا دن ہے۔

(الحاقہ ۲۰۱)

\* دائرہ سی کا دن ہے۔

(فاطر ۹)

\* جی اٹھنے کا دن ہے۔

\* مردوں کو قبروں سے نکالا جانے والا دن۔ حساب کتاب کا دن ہے۔ (ص ۲۶)

(مسلات ۳۸)

\* فیصلوں کا دن ہے۔

(النور ۳۷)

\* وعدوں کے پورا ہونے کا دن ہے۔

\* اس دن آسمان کو لپیٹ دیا جائے گا۔ سورج کو گھما دیا جائے گا۔ (الانبیاء ۱۰۴)

(القارعتہ ۵)

\* پہاڑ دھنکی ہوئی روئی کی طرح اڑ جائیں گے۔

میں قرآن سے سوال کرتا ہوں کہ مالک کے پسندیدہ بندے کیسے ہوتے ہیں؟

قرآن آواز دیتا ہے۔

- وہ زمین پر فروتنی کے ساتھ چلتے ہیں اور لوگوں کی سلامتی چاہتے ہیں (فرقان ۶۴)
- وہ اپنے رب کے سامنے قیام و سجدہ کرتے ہیں اور اس کے عذاب سے پناہ

مانگتے ہیں۔ \_\_\_\_\_ (فرقان ۶۵)

- وہ نہ اسراف کرتے ہیں نہ کجھوسی بلکہ اعتدال کے ساتھ زندگی بسر کرتے ہیں (فرقان ۶۷)
- وہ اللہ کے علاوہ کسی کو نہیں پکارتے، کسی بے گناہ کا خون نہیں بہاتے اور نہ زنا کے مرتکب ہوتے ہیں۔ \_\_\_\_\_ (فرقان ۶۸)

- وہ برائیوں سے سنجیدگی اور وقار کے ساتھ دامن بچا کے گذر جاتے ہیں (فرقان ۷۲)
- وہ ایک دوسرے کو حق اور صبر کی وصیت کرتے ہیں۔ (عصر ۳)

- وہ نماز قائم کرتے ہیں اور اللہ سے ملے ہوئے رزق سے انفاق کرتے ہیں۔ (بقرہ ۲)
- وہ اللہ کے بھیجے ہوئے رسولوں اور ان کی نازل کی ہوئی کتابوں پر ایمان اور
- آخرت کا یقین رکھتے ہیں۔ \_\_\_\_\_ (بقرہ ۳)

- وہ ایمان کے ساتھ نیک اعمال انجام دیتے ہیں۔ (بقرہ ۸۲)

- وہ اللہ اور اس کے فرشتوں اور اس کے پیغمبروں پر ایمان رکھتے ہیں اور کہتے ہیں ہم رسولوں میں تفریق نہیں کرتے ہیں ہم نے پیغام الہی کو سنا اور اس کی اطاعت کی
- پروردگار اب تیری ہی منفرت درکار ہے اور تیری ہی طرف پلٹ کے آنا ہے (بقرہ ۲۸۵)

- خدا کی بارگاہ میں عظمت و بزرگی کی بنیاد تقویٰ ہے۔ (حجرات ۱۳)

- اور وہ انصاف کرنے والوں کو دوست رکھتا ہے۔ (حجرات ۹)

- ان کے لئے نہ ختم ہونے والا اجر و ثواب ہے۔ (الشفاق ۲۵)



میں قرآن سے پوچھتا ہوں کہ ان لوگوں کی پہچان کیا ہے جن سے پروردگار ناراض ہے اور وہ اعمال کیا ہیں جو مالک کی ناخوشی کا سبب بنتے ہیں؟ تو قرآن بتاتا ہے کہ

\* وہ آیات الہی کا انکار کرتے ہیں۔ (آل عمران ۴)

\* وہ شیطان کی پیروی میں برائی اور بدکاری کا حکم دیتے ہیں۔ (بقرہ ۱۶۹)

\* وہ مالک کی طرف سے منہ موڑ لیتے ہیں (غاشیہ ۲۳)

\* وہ سمجھتے ہیں کہ خدا کی طرف پلٹ کے نہیں جانا ہے۔ (الشقاق ۱۲)

\* وہ ناپ تول میں کمی کرتے ہیں۔ (المطفین ۱)

\* وہ روز جزا کا انکار کرتے ہیں۔ (المطفین ۱۱)

\* وہ آیات الہی سن کے کہتے ہیں یہ تو پرانے قصے کہانیاں ہیں۔ (المطفین ۱۳)

\* وہ حساب کتاب کی امید نہیں رکھتے۔ (النباء ۲۷)

\* وہ نماز نہیں پڑھتے، مسکین کو کھانا نہیں دیتے، برے کاموں میں شریک کرتے

ہیں۔ (المائدہ ۴۳-۴۴-۴۵)

\* وہ اللہ سے کیا ہوا عہد توڑ دیتے ہیں جسے خدا نے جوڑنے کا حکم دیا تھا اسے کاٹ

دیتے ہیں اور زمین پر فساد برپا کرتے ہیں۔ (البقرہ ۲۷)

\* وہ اہل ایمان کا مذاق اڑاتے ہیں۔ (البقرہ ۲۱۲)

\* وہ اللہ کی نعمتوں کا انکار کرتے ہیں اور اس کے رسولوں کو جھٹلاتے ہیں۔ (النحل ۱۱۲-۱۱۳)

\* ان کے لئے دردناک عذاب ہے۔ (الشقاق ۲۷)

— اب میں قرآن سے خود اس کے بارے میں سوال کرتا ہوں کہ اس کی حیثیت کیا ہے اور وہ کیسے عالم وجود میں آیا؟ تو قرآن سے جواب ملتا ہے۔

• اللہ کی طرف سے نازل ہوا۔ (الشعراء، ۱۹۲)

• اور۔ روح الامین کے ذریعہ قلب پیغمبر پر اتارا گیا ہے (الشعراء، ۱۹۳)

• جھوٹ اس کے آگے پھٹک سکتا ہے نہ پیچھے سے۔ (فصلت، ۴۲)

• تمام انسانوں کے لئے حفاظت کا اظہار اور اللہ کے اطاعت گزار بندوں کے لئے نصیحت اور ہدایت ہے۔ (آل عمران، ۱۳۸)

• اہل ایمان کے لئے شفا اور ہدایت ہے۔ (فصلت، ۴۳)

• کوئی خشک و تر ایسا نہیں جو کتاب مبین میں نہ ہو (الانعام، ۵۹)

• خدا ہی نے اسے نازل کیا ہے اور وہی اس کی حفاظت کرنے والا ہے (حجر، ۹)

• اس کا جمع کرنا اور پڑھوانا بھی اسی کی ذمہ داری ہے۔ (قیامہ، ۱۷)



میرے پاس کوئی ایسی دلیل نہیں جس کی بنیاد پر قرآن کے ان دعوؤں کا انکار کر سکوں اور کوئی ایسا عذر نہیں کہ اس کی دی ہوئی خبروں کو جھٹلا سکوں۔

قرآن کے سامنے سر تسلیم خم کرنے کے لئے اتنا ہی کافی ہے کہ اس کے علاوہ دنیا میں کوئی ایسا ہدایت نامہ موجود نہیں جس کی اطاعت کر کے مالک کی بارگاہ میں بریٰ الذمہ

ہونے کا یقین حاصل کر لوں۔ اور قرآن پر عمل کر کے بلا خوف تردید اپنے مالک کی بارگاہ میں

اپنے ضمیر کی عدالت میں اور اپنی عقل و شعور کے سامنے کہہ سکتا ہوں کہ — میرے پالنے اور پیدا کرنے والے کے فرمودات حاصل کرنے کے لئے، اس کے احکام معلوم کرنے کے لئے اس کے بنائے ہوئے ضابطہ حیات تک پہنچنے کے لئے پورے کرہ ارض پر قرآن کے علاوہ مستند، معتبر اور حجت تمام کرنے والا کوئی دوسرا ذریعہ ہدایت موجود نہ تھا اس لئے مجھ پر واجب تھا کہ میں اس کی اطاعت کروں۔

پھر آخر میں کیوں کہوں کہ قرآن میرے مالک کا کلام نہیں ہے — اس کیوں؟

\_\_\_\_\_ کا میرے پاس کیا جواب ہے؟

کیا میں کہوں کہ میرے مالک نے مجھے اپنی ہدایت کا محتاج تو بنایا ہے، مگر ہدایت نامہ نہیں مرحمت فرمایا؟ — ایسی مہمل گفتگو کے لئے میرا وجدان راضی نہیں۔ لیکن — اس کے علاوہ بھی قرآن کا لفظ لفظ گواہی دے رہا ہے کہ یہ کسی انسانی کاوش کا نتیجہ نہیں۔ اور اس کے بے شمار خصوصیات یہ دلیل قائم کرتے ہیں کہ یہ اسی خالق و مالک کا کلام ہے جس نے انسان و کائنات کو پیدا کیا ہے۔

— اس کی فصاحت و بلاغت کا حیرت انگیز معیار جس کی کوئی مثال نہ قرآن سے پہلے کہیں تھی نہ قرآن کے وجود میں آنے کے بعد کہیں نظر آئی۔

— اس مختصر سی کتاب میں زندگی کے اٹھائے ہوئے ہر سوال کا جواب موجود ہے۔

— طبعیات، معنویات اور غیبیات کے تمام موضوعات کو اس طرح سمیٹ لینا انسانی طاقت سے باہر ہے۔

— ایک ایسا انسان جس نے کسی سے پڑھنا لکھنا بھی نہ سیکھا ہو ایک ایسی کتاب کیسے ترتیب دے سکتا ہے جو تمام علمی موضوعات کا احاطہ کئے ہوئے ہو۔

— ایک ایسا نصاب تعلیم ترتیب دینا انسانی قوت کا کارنامہ نہیں ہو سکتا جو صرف ۲۳ سال میں، بدترین عادات کی خوگر، سرکش، بت پرست اور اوہام پرست قوم کو "علم و کردار" کی بلندی پر پہنچائے۔

— انسانی نظریات میں تبدیلی آتی رہتی ہے اور حالات و زمانہ کے ساتھ خیالات بدلتے رہتے ہیں۔ دنیا کا کوئی مفکر یا دانشور ایسا نہیں جس نے کبھی نہ کبھی خود اپنے ہی نظریات کی تردید نہ کی ہو، یا دوسروں نے اس کے کسی نہ کسی فیصلے کو غلط نہ ثابت کر دیا ہو۔

— مگر قرآن اپنی پہلی آیت سے لیکر آخری آیت تک معجزانہ ہم آہنگی کا شاہکار ہے۔ نہ اس کے مفہوم میں کہیں تضاد ہے نہ اسلوب میں۔

• یہ ایک ایسا ہمہ گیر ضابطہ اخلاق اور دستور حیات ہے جسے وضع کرنا انسان کے بس میں نہیں۔

• قرآن نے طبیعیات اور نظام کائنات کے بارے میں جتنی خبریں دی ہیں "وقت" تردید کے بجائے تائید کرتا آرہا ہے۔

• قرآن نے ان کائناتی حقیقتوں کو بیان کیا جن کا تصور بھی آج سے چودہ سو سال قبل محال تھا۔

• یہ ایک ایسا کلام ہے جو نہ نظم ہے نہ نثر مگر نظم کی تاثیر اور نثر کی تبیین کا شاہکار ہے۔

• ہر عہد کا معیار علم و تحقیق مختلف ہوتا ہے۔ ایک زمانے میں کوئی نظریہ "مقبول" ہوتا ہے تو دوسرے زمانے میں وہی نظریہ مردود ہو جاتا ہے۔ مثلاً گذشتہ دور میں زمین کا ساکت ہونا طے شدہ تھا اور عہد حاضر میں اس کا متحرک ہونا ابدی حقیقت سمجھا جاتا ہے اس لئے کسی انسان کے قبضہ قدرت میں نہیں کہ وہ کوئی ایسی کتاب لکھ دے جو ہر زمانے کے دستِ تنقید و اعتراض سے بالاتر ہے۔

• اور اگر قرآن انسانی کلام ہے تو کوئی آج تک قرآن کے اس چیلنج کا جواب کیوں نہیں دے سکا کہ تمام جن و انس مل کے بھی اس کا ٹیکہ اس کے ایک سورہ کا بھی جواب نہیں لاسکتے۔

الغرض قرآن نے "لا ادْرِیْتُ" کی ساری دیواریں گرا کے مجھے "بَیِّنَاتٌ مِّن رَّبِّیْ" کی روشنی میں کھڑا کر دیا ہے۔ اور مجھے مجبور کر دیا ہے کہ میں اپنا سرِ اطاعت اس کی بارگاہ میں خم کر دوں۔

اب میں قرآن سے اُس عظیم انسان کی ذات و منصب کے بارے سوال کرتا ہوں جس کے ذریعے سے مجھے اللہ کا بھیجا ہوا ہدایت نامہ حاصل ہوا ہے۔ میں قرآن سے پوچھتا ہوں کہ اس جاموہ انسانی میں اس کی حیثیت کیا ہے جس کا پاک پاکیزہ دل وحی الہی کی منزل بنا۔

\_\_\_\_\_ قرآن کہتا ہے:

• وہ اپنی خواہش سے کوئی گفتگو نہیں کرتا، وہی کہتا ہے جو وحی ہوتی ہے (بخم ۴)

- اُس کو زبردست قوت والے نے تعلیم دی ہے۔ (عجم ۵)
- اللہ کے ساتھ اُس کی اطاعت بھی ضروری ہے۔ (الذال ۲)
- کسی کو حق نہیں کہ اللہ اور اُس کے فیصلے کے مقابلے میں کوئی فیصلہ کرے۔ (احزاب ۵)
- جس نے اُس کی اطاعت کی اس نے خدا کی اطاعت کی۔ (النساء ۱۱)
- اُس کی سیرت بہترین نمونہ عمل ہے (احزاب ۳)
- اگر اُس کی اطاعت کرو گے تو ہدایت پاؤ گے۔ (النور ۷)
- اُس کی اطاعت خدا کی محبت کا لازمہ ہے۔ (آل عمران ۴)
- وہ تمام عالم کے لئے رحمت ہے۔ (سورہ انبیاء ۱۰۷)
- اللہ و ملائکہ اُس پر صلوٰۃ کرتے ہیں اے ایمان والو تم بھی اُس پر صلوٰۃ بھیجو۔ (احزاب ۵۷)
- قرآن کی ان آیتوں کی روشنی میں مجھے ماننا پڑتا ہے کہ وہ عام انسانوں جیسا نہیں بلکہ اُس کا وجود انسانیت کی رُوح اور اس کی ذاتِ بشریت کا طرہ امتیاز ہے وہ میرے مالک سے سب سے زیادہ قریب اور اس کا محبوب ترین بندہ ہے۔ اس کی محبت و عقیدت کے جذبات مجھے مجبور کر رہے ہیں کہ میں اُس کی بارگاہ میں حاضر ہوں۔ اور اس انسانِ اول کی زیارت کروں جس کی اطاعت خدا کی اطاعت ہے ...



# قرآنِ مُسَبِّح

میں دیکھتا ہوں۔۔۔ انسانوں کے تصرف میں آنے والی کوئی چیز  
 آلودگیوں سے محفوظ نہیں ہے۔۔۔ ہوائیں آلودہ، غذائیں آلودہ، پانی آلودہ، دوائیں  
 آلودہ۔۔۔ ہر چیز میں ملاوٹ، ہر شے مخلوط کہیں کوئی چیز خالص نہیں۔۔۔ ادب میں  
 سیاست، سیاست میں گھٹالہ، تجارت میں فریب کاری، شاعری میں دلالی، خطابت  
 میں اداکاری، مذہبیات میں ایجاد بندہ کی آمیزش۔۔۔ حد ہے کہ حدیثوں میں جعلی  
 حدیثیں، تفسیروں میں جھوٹی روایتیں، تاریخ میں من گھڑت افسانے، روایات میں  
 اسرائیلیات مخلوط ہو چکے ہیں۔

صرف اور صرف اللہ کی یہ آخری کتاب یعنی قرآن ہے جو ہر طرح کی آلودگیوں  
 سے پاک ہے، اس میں نہ باطل آگے سے آسکتا ہے نہ پیچھے سے۔ ہر عیب و ریب سے  
 محفوظ۔ انسانی طاقت سے باہر ہے کہ اس میں کسی طرح کی ملاوٹ کی جاسکے۔  
 کیونکہ اس کی حفاظت کی ذمہ داری خود اللہ کے ذمے ہے۔

• "ہمیں نے قرآن نازل کیا ہے اور ہمیں اس کی حفاظت کریں گے"۔ (سورۃ الحج ۹)  
 اگر قرآن نہ ہوتا تو آلودگیوں سے بچنے کا ہمارے پاس کوئی راستہ نہ تھا۔۔۔ یہی معیار  
 ہے اور یہی میزان ہے، یہی حق کو باطل سے الگ کرنے والا "فرقان" ہے۔۔۔ یہی  
 حقیقتوں کو واضح کرنے والا "بیان" ہے۔ یہی حجت تمام کرنے والا "برہان" ہے۔

یہی آنکھیں کھولنے والا تبصرہ ہے، یہی دلوں کے لئے شفاء اور دماغوں کے لئے ضیاء ہے۔ — تشکیک و شبہات کے اندھیروں سے بھری ہوئی اس دنیا میں یہی وہ اکیلا چراغ ہے جو ہمیں منزل مقصود تک پہنچا سکتا ہے۔ اگر قرآن سے رشتہ ٹوٹ گیا تو سب کچھ اندھیروں میں کھوجائے گا۔

اس لئے میری عقل فیصلہ کرتی ہے کہ میں اپنے ہر سفر کی ابتدا قرآن سے کروں۔ جب تک اس کی انگلی نہ تھام لوں قدم نہ اٹھاؤں خط یقین تک پہنچنے کے لئے نقطہ یقین سے آغاز سفر ضروری ہے شک سے شک کی طرف پیش قدمی عقلاً جائز نہیں۔ — ایک لمحے کے لئے بھی قرآن سے جدا ہونا مجھے گوارا نہیں۔ — میں نے طے کر لیا ہے کہ ہر شے کو اسی کسوٹی پر پرکھوں گا۔ ہر چیز کو اسی میزان میں تولوں گا۔ ہر چہرہ اسی آئینے میں دیکھوں گا۔ — اس کی اجازت کے بغیر نہ انکار کروں گا نہ اقرار۔ — نہ ترک نہ اختیار۔ — یہ جہاں لے جائے گا جاؤں گا۔ جہاں منع کر دے گا قدم نہ بڑھاؤں گا۔ یہ جسے اپنائے گا اپناؤں گا، جسے ٹھکرا دے گا ٹھکرا دوں گا۔ جسے اچھا کہے گا اسے اچھا سمجھوں گا۔ جسے بُرا کہے گا اسے بُرا سمجھوں گا۔ جس دروازے پر پہنچا دے گا، پہنچ جاؤں گا۔ جس سے سوال کرنے کی اجازت دے گا اس سے سوال کروں گا۔ جس سے مانگنے کا حکم دے گا اس کے سامنے دست طلب دراز کروں گا۔ جس زندگی کو اسوہ حسنہ قرار دے گا اسے اپنے لئے رہبر و رہنما بنا لوں گا۔ — اور مجھے یقین ہے کہ قرآن مجھے کہیں تنہا نہ چھوڑے گا۔ زندگی کے اٹھائے ہوئے کسی مسئلہ میں خاموش نہیں رہے گا۔ کسی سوال پر چپ نہیں رہے گا۔ یا خود بتائے گا یا کسی بتانے والے کی نشاندہی کرے گا۔ اس لئے کہ اس کے دامن میں



ہر سچائی 'سمنٹی' ہوتی ہے۔

— مگر سوال یہ ہے کہ کیا میں قرآن کو سمجھ سکتا ہوں؟ کیا اس سے ہدایت حاصل کر سکتا ہوں؟ کیا میرے جیسے جاہل انسان کے لئے قرآن کے مفہیم تک رسائی ممکن ہے؟ کیا قرآن سے میرا تعلق بس تلاوت برائے تلاوت تک محدود ہے؟ کیا قرآن میرے لئے بس ایک "تبرک" ہے کہ بوسہ دے کر احترام کے غلاف میں لپیٹ دوں؟

نہیں ایسا نہیں ہے! قرآن پوری وضاحت کے مالک کی طرف سے اعلان کر رہا ہے بلکہ ایک ہی سولے میں چار بار اس اعلان کی تکرار کر رہا ہے۔

● "ہم نے قرآن کو نصیحت کے لئے آسان کر دیا ہے۔ (سورہ قمر ۱۱۷، ۲۲، ۳۲، ۴۰)"

اس لئے مجھے یقین ہے کہ قرآن کا سمجھنا میرے لئے دنیا کے ہر کلام سے زیادہ آسان ہے۔ یہ میرے اس مالک کا کلام ہے جو میری رگِ جاں سے بھی زیادہ قریب ہے۔ جو میری قوتِ فہم و ادراک سے باخبر ہی نہیں اس کا پیدا کرنے والا بھی ہے۔ یقیناً وہ آقا اپنے غلام سے ایسی زبان میں گفتگو نہیں کر سکتا جو اس کے لئے ناقابلِ فہم ہو۔

اس لئے میری عقل فیصلہ کرتی ہے کہ اللہ نے ایسے اسلوب میں گفتگو کی ہے جو ہر اسلوب سے زیادہ آسان ہے اور اس زبان کا انتخاب کیا ہے جو تمام دنیا کی زبانوں میں سب سے زیادہ غیر پیچیدہ ہے۔

● "ہم نے اسے واضح عربی میں اس لئے نازل کیا ہے تاکہ تم سمجھ سکو۔ (سورہ یوسف ۱۱۰)"

اگر میں اس کائنات کو سمجھ سکتا ہوں تو قرآن کو کیوں نہیں سمجھ سکتا؟ مالک کا عمل سمجھ میں آتا ہے تو مالک کا قول کیوں نہ سمجھ میں آئے گا۔ اگر کوئی کہتا ہے کہ "قرآن"

تمہارے سمجھنے کے لئے نہیں ہے تو مجھے ایسا لگتا ہے کہ جیسے وہ کہہ رہا ہو کہ سورج کی روشنی سے تم فائدہ حاصل نہیں کر سکتے۔ اس کا اجمالاً تمہاری آنکھوں کو کوئی فیض نہیں پہنچا سکتا۔ اس کی حرارت کا تعلق براہ راست تم سے نہیں۔

یقیناً میں نہ تمام اسرارِ کائنات کو اپنی گرفت میں لے سکتا ہوں نہ تمام رموزِ قرآنی پر عبور حاصل کر سکتا ہوں۔

مجھے نہیں معلوم کہ زمین کی تہوں میں کیا چھپا ہوا ہے؟ مگر کنواں کھود کے پانی نکال کے اپنی پیاس بجھا سکتا ہوں۔ مجھے نہیں معلوم کہ حرارت کہاں پیدا ہوتی ہے کس درجہ پر پہنچ کر آگ بنتی ہے ایندھن کی ماہیت کیا ہے؟ مگر آگ میں روٹی سینک کے اپنا پیٹ بھر سکتا ہوں۔

تخم ریزی کرتا ہوا کسان جو بیج اپنے ہاتھ میں لئے ہے کیا اس کے مفہوم سے ناواقف ہے؟ نہیں ایسا نہیں ہے۔ وہ جانتا ہے کہ بیج زمین کی نمی پا کے پودا بنے گا پھر درخت بنے گا پھر اس میں پھل آئیں گے۔ پھر وہ اس سے اپنا اور اپنے بچوں کا رزق حاصل کرے گا۔ مگر وہ نہیں جانتا کہ ننھے سے اس بیج میں پورا درخت کیا درختوں کی پوری نسل کس طرح محفوظ ہے؟ اسے نہیں معلوم کہ اس کی کاشت کے ذریعہ پیدا ہونے والے پھل میں "جیامین" کی تعداد اور پروٹین کی مقدار کیا ہے؟ یعنی وہ بہت کچھ نہ جاننے کے باوجود بہت کچھ جانتا ہے۔ اسی طرح کائنات ہو یا قرآن بیانات وہاں بھی ہیں یہاں بھی متشابہات وہاں بھی ہیں یہاں بھی۔ یہ صحیح ہے کہ میں قرآن کا سب کچھ نہیں سمجھ سکتا مگر یہ بھی غلط ہے کہ میں کچھ بھی

نہیں سمجھ سکتا۔ اگر یہ صحیح ہوتا کہ میں قرآن سے اپنی ذمہ داریوں کا پتہ نہیں لگا سکتا۔ اس سے ہدایت نہیں حاصل کر سکتا۔ اس سے حکم الہی نہیں معلوم کر سکتا۔ اس کے مفہوم تک رسائی ممکن نہیں تو قرآن مجھے آواز کیوں دیتا؟ مجھ سے اپنی اطاعت کا مطالبہ کیوں کرتا۔ اپنے آیات میں غور و فکر کی دعوت کیوں دیتا؟ اپنے سہل ہونے کا اعلان کیوں کرتا؟۔ قرآن میرے مالک کا کلام ہے وہ مجھ سے مخاطب ہے۔ میں نہ سمجھوں گا تو کیا شجر و حجر سمجھیں گے۔ یہ ہدایت نامہ ہے تعویذ نہیں۔ قرآن ہے چستان نہیں۔

— مگر یہیں ایک دوسرا سوالیہ نشان بھی میرے سامنے ہے۔ میں جو عربی زبان سے ناواقف ہوں۔ اصل متن قرآن کا سمجھنا میرے لئے ممکن نہیں ہے۔ مجھے نہیں معلوم کہ اِنّے اور اُنّے میں کیا فرق ہے؟ مجھے نہیں پتہ کہ لَمّ اور لَمّ کا طریقہ استعمال کیا ہے؟ میں نہیں جانتا کہ اعراب بدل جانے سے مفہوم میں کتنی تبدیلی ہو جاتی ہے۔ کیا میں ترجموں کے ذریعہ قرآن کے مفہوم تک رسائی نہیں حاصل کر سکتا؟ کیا ترجموں کے ذریعے غور و فکر کر کے قرآن فہمی کی کوشش میرے لئے جائز نہیں؟

یقیناً کسی کلام کو اس کی اپنی زبان میں سمجھنا، فہم و ادراک کی جس سطح پر پہنچا سکتا ہے وہاں ترجموں کے ذریعہ نہیں پہنچا جا سکتا۔ یقیناً قرآن سے وابستگی کا بہترین طریقہ یہی ہے کہ اسے اسی زبان میں سمجھنے کی کوشش کی جائے جس میں نازل ہوا ہے۔ مگر ترجموں کے ذریعہ آیات الہی میں غور و فکر کرنے کا حق غیر عربی دانوں سے سلب نہیں کیا جا سکتا۔ قرآن اُن پر بھی اپنے مفہوم کھولتا ہے جو اصل متن کو ذریعہ بناتے ہیں اور انہیں بھی ہدایت عطا کرتا ہے جو ترجموں کو ذریعہ بناتے ہیں۔

دنیا میں فلسفہ، سائنس، ریاضیات و سماجیات کی سیکڑوں کتابیں ایک زبان سے دوسری زبان میں منتقل ہو رہی ہیں اور ترجموں کے ذریعے سمجھی جا رہی ہیں۔ تو پھر مالک کا کلام اس فطری طریقہ تفہیم سے محروم کیوں ہے سمجھنے والے تو گونگوں کی بھی بات سمجھ لیتے ہیں۔ قرآن تو مالک کا کلام ہے۔ فطرت کی آواز کیسی بھی زبان میں سنی جائے اجنبی نہیں ہو سکتی۔

کچھ دن پہلے ایک بالکل ان پڑھ سے مسجد میں ملاقات ہوئی جسے کبھی بچپن میں دیکھا تھا۔ اب جو دیکھا تو اس کا داہنا ہاتھ کسی حادثے کی نذر ہو چکا تھا ازراہ ہمدردی میں نے کہا کہ بھائی! ایک ہاتھ سے محرومی تمہارے لئے بڑی زحمتوں کا سبب ہوگی! اُس نے بڑے اطمینان سے جواب دیا "ہر حال میں وہی پلٹنے والا ہے"۔ اور میں سوچنے لگا کہ بڑے سے بڑا عرب "رب العالمین" کا مطلب اس سے زیادہ کیا سمجھ لے گا۔ قرآن فہمی کے لئے اللہ نے نہ کسی درگاہ کو معیار بنایا ہے نہ زبان دانی کی کسی ڈگری کو۔ اس نے پوری وضاحت سے جن شرائط کو لازمی قرار دیا ہے وہ تقویٰ، غور و فکر اور عقل سے کام لینا ہے۔ قرآن بار بار اعلان کرتا ہے کہ اس کی آیات کو خوفِ خدا رکھنے والے، غور و فکر کرنے والے اور عقل سے کام لینے والے ہی سمجھ سکتے ہیں۔ یہاں نہ عربی دانی کام آتی ہے نہ صرف و نحو پر عبور۔ ورنہ کیا وجہ تھی کہ ابو لہب اور ابوسفیان جیسے عرب شہزاد قرآن سے کچھ نہ حاصل کر سکے۔ سلمانِ فارسی اور بلالِ حبشی جیسے عجمیوں نے سب کچھ پالیا۔

تفسیر بالرائے کا فتنہ وہیں سراٹھاتا ہے جہاں خوفِ خدا نہیں ہوتا۔ غور و فکر

اور عقل سے کام نہیں لیا جاتا۔ — ورنہ اللہ کی کتاب آپ اپنی معلم بھی ہے اور آپ اپنا لغت بھی۔ فکر کو روشنی بھی عطا کرتی ہے اور فکر کو اخراجات سے بچاتی بھی ہے اس لئے میں نے طے کر لیا ہے کہ جہاں متن پڑھ کے بات نہ سمجھ میں آئے گی وہاں ترجموں کے سہارے قرآن سے ہدایت حاصل کروں گا۔

اب ایک تیسرا سوال بھی میرے سامنے ہے۔

اس بات کا یقین کیسے حاصل ہو کہ میں نے وہی سمجھا ہے جو قرآن سمجھانا چاہتا ہے؟ ہو سکتا ہے قرآن کچھ اور کہہ رہا ہو اور میری سمجھ میں کچھ اور آیا ہو۔ — ہو سکتا ہے میری سمجھ غلط فہمی کا شکار ہو جائے اس لئے کہ قرآن ہر عیب وریب سے پاک ہے میری عقل تو نہیں! قرآن قطعی ہے میری سمجھ تو معصوم نہیں۔

تو پھر کیا کروں۔ — قرآن کو جزدان میں لپیٹ کے رکھ دوں اور صرف حدیثوں کا دروازہ کھٹکھٹاؤں؟ مگر اس راستے میں تو دو ہر خطر ہے۔ ۱۔ ہو سکتا ہے کہ یہ حدیث نہ ہو کسی مجلس ساز کا قول ہو۔ ۲۔ ہو سکتا ہے کہ حدیث کا وہ مفہوم سمجھ میں آئے جو منشاء پیغمبر اور مرضی معبود کے خلاف ہو۔ نہیں میری عقل راضی نہیں کہ ایک خطرے سے بچنے کے لئے دو خطرات میں گرفتار ہو جاؤں۔ نہ میری عقل اس بات پر راضی ہے نہ قرآن اس کی اجازت دیتا ہے۔ — وہ تو مجھے بار بار آواز دے رہا ہے۔ کہ میں تمہارے لئے بھیجا گیا ہوں! مجھے سمجھو! میری ہدایت پر عمل کرو مجھے قطعاً اللالہ اور ظنی اللالہ جیسی بوجھل اصطلاحوں کے استعمال کا ہنر نہیں آتا۔ مگر اتنا جانتا ہوں کہ اللہ کی کتاب بھی قطعی ہے اور قرآن کے احکام کے بارے میں میری عقل کا فیصلہ بھی قطعی ہے۔ — مجھے

انہیں فیصلوں پر عمل کرنا ہے۔ اس لئے کہ یہی تقدیر الہی ہے اور یہی مرضی پروردگار۔  
 قرآن نہ سمجھنے کا وسوسہ کسی شیطان کا پیدا کیا ہوا ہوگا۔ ورنہ اللہ کے نیک بند  
 ہمیشہ اسی کے آگے ہاتھ پھیلاتے ہیں، سوال کرتے ہیں اور صحیح جواب حاصل کر لیتے ہیں  
 نہ قرآن ظنی ہے نہ اس کا دیا ہوا جواب۔ کیونکہ یہ کسی شاعر کا پھیلا ہوا حلقہ خیال  
 نہیں ہے کہ آگہی کو دام شنیدن بچھانا پڑے۔ یہ آقا کی گفتگو ہے جو اپنے غلاموں  
 سے مخاطب ہے۔

البتہ جن کے دلوں میں کجی اور عقولوں میں ٹیڑھاپن ہے ان کی سمجھ میں کچھ نہیں  
 آئے گا۔ قرآن انہیں کیڑوں مکوڑوں سے بھی بدتر سمجھتا ہے۔ قرآن کیا ایسے لوگ تو نہ  
 کائنات کو سمجھ سکتے ہیں نہ اپنی ذات کو۔ بلکہ کبھی کبھی تو ان کی سمجھ میں ماں بہن کے رشتے  
 بھی نہیں آتے۔ قرآن نہ ان سے گفتگو کرتا ہے نہ انہیں اپنی درگاہ میں داخلے کی  
 اجازت دیتا ہے۔

اس طرح کے احمقانہ سوالات اسلامی فکر سے مطابقت نہیں رکھتے کہ قرآن میں  
 یہ کہاں لکھا ہے اور وہ کہاں لکھا ہے؛ دیکھنے والی نگاہیں ہوں تو سب کچھ لکھا ہے۔  
 عقل کے اندھے تو اتنی بڑی کائنات میں اپنے مالک کی بوبیت کا بھی مشاہدہ نہیں کر پاتے  
 ۔ دنیا کا کوئی حکم یا خبر اجمال سے خالی نہیں مفہوم کے تمام تفصیلات کو لفظوں کی  
 ظاہری سطح پر اکٹھا کر دینا ممکن نہیں۔ بہت کچھ سننے والے کے ذہن میں محفوظ ہوتا ہے  
 اور بہت کچھ ان افراد سے معلوم کر لیتا ہے جو تفصیلات سے باخبر اور اسے بتانے کے  
 ذمہ دار ہوتے ہیں۔



## ہازگاہ رسالت میں

وہ افسانوی دور کا کوئی اساطیری کردار نہیں — بلکہ تاریخ کی کھلی آنکھوں نے اُس کا بچپن بھی دیکھا ہے اور جوانی بھی، گلہ بانی کرتے ہوئے بھی دیکھا ہے اور حکمرانی کرتے ہوئے بھی اسے اُس وقت بھی دیکھا ہے جب وہ بھوک کی شدت کم کرنے کے لئے پیٹ پر پتھر باندھے ہوئے تھا، اور اُسے اُس وقت بھی دیکھا جب مستکبرین کے تاج اُس کے قدموں میں پڑے ہوئے تھے۔ اُسے سفر میں بھی دیکھا اور حضر میں بھی، باہر بھی دیکھا ہے گھر کے اندر بھی۔ میدان جنگ میں بھی دیکھا ہے محفل صلح میں بھی، دوستوں میں بھی دیکھا ہے دشمنوں میں بھی۔ محراب میں بھی دیکھا ہے منبر پر بھی۔ تجارت کرتے ہوئے بھی دیکھا ہے، زراعت کرتے ہوئے بھی۔

مورخین نے اُس کی زندگی کا ایک ایک لمحہ قلم بند کر لیا ہے۔ اُس کی زندگی کے تفصیلات اُس کے اپنوں نے بھی محفوظ کر رکھے ہیں اور غیروں نے بھی۔ اُس کی حیات کا کوئی حصہ تاریخی میں نہیں چھپا ہوا ہے کیونکہ وہ بیک وقت لاکھوں لوگوں کا مرکزِ نگاہ بنا ہوا تھا — دوست اپنی نگاہوں سے اس لئے اوجھل نہیں ہونے دینا چاہتے تھے کہ اُس کے کردار و اخلاق سے زیادہ سے زیادہ استفادہ کر لیں۔ اور دشمن اپنی نگاہوں سے اس لئے نہیں دور ہونے دینا چاہتے تھے کہ شاید کردار کا کوئی کمزور پہلو ہاتھ لگ جائے۔

پھر ایسی شخصیت کے بارے میں صحیح فیصلہ کرنا ناممکن نہیں — تمام تاریخی

دستاویزات میرے سامنے ہیں آثار و قرآن موجود ہیں بلا لحاظ مذہب و ملت "زبان خلق" کے متفقہ بیانات میرے کالوں سے ٹکرا رہے ہیں۔

میں کسی رُشدی کی طرح "ناول نگاری" نہیں بلکہ ایک انصاف پسند رجحان کی طرح منطقی فیصلہ کرنا چاہتا ہوں۔ میری نظروں میں واقعی اور تاریخی کرداروں کو افسانوی کردار بنانے کی کوشش کسی زندہ انسان کو قتل کر کے مردوں کی فہرست میں ڈال دینے سے بڑا جرم ہے۔ منطقی توجیہ کے ساتھ کسی کے دعوے کا انکار کوئی جرم نہیں بلکہ ایک اخلاقی عمل ہے مگر "ادب اور آرٹ" کے پردے میں کسی سنجیدہ موضوع کا مذاق اڑانا، "شریر النفسی" ہے۔ اس لئے کہ ادب اور آرٹ کا کام کائنات اور انسان کے وجود میں پھیلے ہوئے جمال و جمال کی عکاسی ہے۔ انکار حق نہیں۔

تمثیلی ظرافت کی کہیں گاہوں میں بیٹھ کر حقائق پر تیر اندازی میرے نزدیک کچینہ خصلتی ہے۔ ایسی حرکتیں انسان کو انسانیت کی سطح سے گرا کے شیطانوں کی صف میں کھڑا کر دیتی ہیں۔

میں اس کے بارے میں افسانوں کا نہیں تاریخ کا فیصلہ معلوم کرنا چاہتا ہوں مسلم و غیر مسلم، یہودی اور عیسائی راویوں سے پوچھتا ہوں وہ کیسا تھا؟ مجھے جواب ملتا ہے۔

امانت و صداقت، عزم و شجاعت، اخلاق و محبت کے سانچے میں ڈھلا ہوا کردار پہاڑوں کی طرح ناقابل تسخیر تھا، حالات بدلتے رہے مگر کردار میں تضاد نہ پیدا ہوا مہول تبدیل ہوتا رہا مگر مزاج میں تبدیلی نہ آسکی۔ یتیمی کا دور ہو یا غربت کا زمانہ، مسندِ اقتدار ہو



یاد دشمنوں کا نزعہ، کہیں بھی خطِ صداقت سے بال برابر پیچھے ہٹنے کا ارادہ بھی نہ کیا امین و صادق کا خطاب دینے والوں نے پتھر برسائے، اس کی سچائی کی قسم کھانے والوں نے شاعر، مجنوں، اور جادوگر کہا مگر وہ نہ جذباتی ہیجان کا شکار ہوا نہ اعصابی تناؤ میں مبتلا ہوا۔ حادثے اس کے مزاج میں انتشار نہ پیدا کر سکے اعلانِ نبوت سے پہلے قبائل پرستی کے متعصب ترین ماحول میں اس کی تمام برائیوں سے کنارہ کش رہتے ہوئے ہر قبیلے کا ہر دل عزیز بنا رہا۔

چالیس سال تک — نہ کبھی افسانہ طرازی کی نہ داستان گوئی سے دلچسپی لی، نہ اسے شعروشاعری کا شوق تھا نہ فلسفیانہ موشگافیوں کا ذوق تھا، نہ خطیبانہ لفظی کی عادت تھی، نہ اُس نے کبھی اپنی ذہانت و قابلیت کا دعویٰ کیا، نہ اُس کی کسی گفتگو نے تخلیقی ذہن کی غمازی کی، چالیس سال عمر گزارنے کے بعد ایک دن اعلان کر دیا — میرے "رب" نے انسانوں کی ہدایت کے لئے مجھے رسالت کی ذمہ داری سونپی ہے۔ اب میں عقل و وجدان سے سوال کرتا ہوں کہ — کیا میرا رب میری ہدایت کے لئے کسی انسان کو پیغامِ میر نہیں بنا سکتا؟ مجھے جواب ملتا ہے۔ وہ قادرِ مطلق ہے اگر چاہے تو پتھروں کو قوتِ گویائی اور درختوں کو زبانِ عطا کر دے۔ اسے کون روک سکتا ہے؟

میں دوسرا سوال کرتا ہوں — کہ مالک کی پیغمبری کے منصب دار کو کیسے کردار کا حامل ہونا چاہئے۔ مجھے جواب ملتا ہے "ہم رسالت کی ذمہ داری پوری کرنے والے کے لئے "محمد عربی" سے بہتر کسی کردار کا تصور بھی نہیں کر سکتے۔"

آج کے رشدی ہوں یا کل کے ابوہب و ابو جہل — کسی منطقی بنیاد کے بغیر ساحر، مجنوں، شاعر یا ہوس پرست ہونے کا الزام لگانا شیطنیت نہیں تو اور کیا ہے؟ ایسے الزامات لگانا اس نفسِ خبیث کی گواہی دیتا ہے جو انسانی پیکر میں چھپ کے انسانیت کو تباہ کرتا رہا ہے۔

**کیا وہ ساحر تھا؟** مجھے نہیں معلوم کہ ساحر کہنے والوں کے ذہن میں سحر کا کیا مفہوم تھا۔ مگر میں نے بچپن میں بڑی بوڑھیوں سے جادو اور جادو گروں سے منسوب جو کہانیاں سنی تھیں اس میں یہی سنا تھا کہ ساحر کے مرتے ہی اس کا سحر بھی مرجاتا ہے۔ مگر وہ کیسا ساحر تھا کہ چودہ سو سال پہلے دنیا سے جا چکا ہے مگر اس کا سحر اسی طرح زندہ ہے بلکہ عرب سے نکل کے پوری دنیا کو اپنے حلقے میں لے چکا ہے۔ لاکھوں مسجدوں سے روزانہ اُس کی عظمت کی اذان دی جا رہی ہے۔ مدرسوں میں اس کے نام کا کلمہ پڑھا جا رہا ہے، اس کے لبوں سے نکلا ہوا ہر لفظ کروڑوں انسانوں کے لئے سرمایہ حیات بنا ہوا ہے۔ آخر اس کا طلسم ٹوٹتا کیوں نہیں؟

مجھے پورے یقین کے ساتھ فیصلہ کرنا پڑتا ہے کہ وہ ساحر نہیں تھا۔

**کیا وہ شاعر تھا؟** اگر وہ شاعر تھا تو اُس نے دعوائے رسالت سے پہلے کتنے شعر کہے تھے؟ کتنے قصیدے اور مرثیے لکھے تھے؟ چالیس سال کی عمر تک اُس کے معاشرے کے کسی فرد نے اسے شاعر کیوں نہیں کہا؟ اُس کا کوئی شعر عربی شعریات میں کیوں نہیں شامل کیا گیا؟ اُس نے بچپن سے جوانی تک شعر و شاعری سے کوئی دلچسپی کیوں نہیں لی؟ اُس نے لکھنا پڑھنا بھی نہیں سیکھا تھا کہ ادبیات عالم کا مطالعہ کرتا، پھر راتوں رات

وہ اتنا بڑا شاعر کیسے بن گیا کہ اس کے کسی فقرے کا جواب نہ کل ممکن تھا نہ آج ممکن ہے  
قرآن اگر شاعری ہے تو اس کا طرز نگارش اپنی مثال آپ کیوں ہے؟ اس قسم  
کے کلام کا وجود پہلے کہیں کیوں ثابت نہیں ہوتا؟ اور بعد میں اس کا تتبع کوئی کیوں نہیں  
کر سکا؟ — قرآن کو شاعری کی کوئی قسم تسلیم کر لینے کا کوئی ثبوت میرے پاس نہیں ہے

**کیا وہ دیوانہ تھا؟** کیا دیوانے ایسے ہی ہوتے ہیں کہ اربوں انسانوں کو اپنا  
دیوانہ بنا لیں اور وہ بھی اس طرح کہ کروڑوں انسان

کل بھی اس کی آواز پر جان دینے کے لئے تیار تھے اور آج بھی تیار ہیں — کیا چند برسوں  
میں صدیوں سے پھیلے ہوئے رسم و رواج کی جڑوں کو اکھاڑ کے پھینک دینا دیوانگی  
ہے۔ کیا مختصر ترین مدت میں معاشرے کو اخلاقیات کے نقطہ صفر سے اٹھا کے عظمت  
کردار کی بلندی پر پہنچا دینا دیوانگی ہے؟ کیا نسل و رنگ اور ملک و وطن کی دیواروں  
کو گرا کے صرف اللہ کی بندگی کی بنیاد پر ایک نئے معاشرے کی تشکیل دیوانگی ہے؟ یا ہوش  
انسانوں کا ذکر کیا یہ الزام تو دیوانے بھی نہیں لگا سکتے۔

**کیا وہ ہوس پرست تھا؟** ۲۵ سال تک مجرّد مگر پاک و پاکیزہ زندگی گزار کے اپنی  
عمر سے بڑی خاتون سے رشتہ ازدواج قائم کر لینا ہوس

پرستی ہے؟ اس کی زندگی کا کوئی ایسا واقعہ تاریخ کیوں نہیں بتاتی جس پر ہوس پرستی کا  
یہیل لگایا جاسکے؟ کیا اس کے معاصرین نے کبھی اس پر ہوس پرستی کا الزام عاید  
کیا ہے؟ کیا اس نے اپنے رہنے کے لئے عالی شان محل بنوائے تھے؟ کیا وہ بہترین  
غذاؤں اور قیمتی ملبوسات کا عادی تھا؟ کیا تاریخ یہی کہتی ہے؟ — نہیں! تو پھر کیا کچھ رو

کے پتوں سے بنے ہوئے جھونپڑے میں زندگی گزار دینا ہوس پرستی ہے؛ فاقوں  
 میں زندگی بسر کرنا ہوس پرستی ہے؛ لوٹی ہوئی چٹائی پر راتیں گزارنا ہوس پرستی  
 ہے؛ ابتلاؤ آزمائش کے موقع پر خود اپنی گود کے پالوں کو سبک آگے رکھنا ہوس پرستی  
 ہے؛ کھردری اور برہنہ زمین پر بیٹھ کر حکومت کے فیصلے کرنا ہوس پرستی ہے؛ دامن  
 جھاڑ کے دنیا سے رخصت ہو جانا ہوس پرستی ہے؛  
 عقل و منطق کی بزم میں کوئی جگہ نہیں جہاں بیٹھ کے اس پر ہوس پرستی  
 کا الزام لگایا جاسکے۔



وہ ساحر نہیں تھا، وہ جادو گر نہیں تھا۔ وہ شاعر نہیں تھا — تو پھر  
 وہ کیا تھا؟

آخری بات جو سوچی جاسکتی ہے وہ یہ ہے کہ وہ ایک عظیم اور کامیاب مصلح تھا۔  
 اُس نے انسانیت کی بھلائی کے لئے مستضعفین و محرومین کی بہبود کے لئے اپنی قوم  
 کو جہالت و خونریزی کے اندھیروں سے نکالنے کے لئے اور اخلاق و کردار کی بلند ترین سطح  
 پر پہنچانے کے لئے — خود اپنے ہی خیالات کو ترتیب دے کے ایک مکمل قانون جیتا  
 وضع کر لیا اور اسے قرآن کے نام سے اللہ کی طرف منسوب کر دیا اور خود کو اللہ کا پیغمبر بتایا  
 تاکہ لوگ پوری یکسوئی اور فلاح و نجات کے یقین کے ساتھ اُس پر عمل کر کے ایک کامیاب  
 زندگی بسر کریں اور اُسے اپنے پیدا کرنے والے کا پیغام سمجھ کے جاہلیت توہمات اور بے مقصد  
 رسم و رواج کی زنجیروں کو توڑ دیں اور شرک و کفر جیسی بیماریوں سے نجات حاصل کریں۔

وہ ایک ایسا نابغہ تھا، ایک ایسا ذہین ترین انسان تھا جس نے اپنے پروگرام میں صدی صد کامیابی حاصل کر لی اُس نے جو سوچا وہی ہوا، جو کہا وہی سامنے آیا۔

یہی وہ تصویر ہے جسے مستشرقین اور مغربی مفکرین بلکہ اکثر مغرب زدہ مسلم مفکرین نے کبھی دبی زبان میں کبھی کھلم کھلا پیش کرنے کی کوشش کی ہے۔ مثلاً ایک انگریز کہتا ہے

”میں محمد کی عظمت و بزرگی کا قائل ہوں، ان کی بزرگی ان افراد سے بڑھ کر ہے جنہیں ہم ’نولج‘ سمجھتے ہیں، محمد تاریخ کے ہوشمند ترین افراد سے زیادہ ہوشمند تھے۔“

مسیحی ڈاکٹر مائیکل ہارٹ نے تاریخ کے سو بڑے انسانوں پر ایک ضخیم کتاب لکھی اس میں لکھا کہ — ”تاریخ انسانی میں جو سب سے زیادہ کامیاب ہوا وہ محمد صاحب تھے۔“

ڈاکٹر ٹی ڈبلیو ارتلڈ نے ”دعوت اسلام“ کے نام سے کتاب لکھی اُس میں کہا کہ — ”اسلام کی سب سے بڑی طاقت اُس کی نظریاتی طاقت ہے۔“

ابھی ہندوستان کے کسی اخبار میں ایک ہندو مفکر نے لکھا — ”محمد صاحب دنیا کے ذہین ترین انسانوں میں تھے انہوں نے اپنی قوم کو مستحکم بنانے کے لئے خلوص اور ذہانت سے تحریک چلائی اور صدی صد کامیابی حاصل کر لی۔“

اگر میں یہ بات مان لوں، تو مجھے کہنا پڑے گا کہ — اس نے یہ پروگرام

زمین پر قدم رکھتے ہی بنا لیا تھا اور طے کر لیا تھا کہ چالیس سال تک خاموش رہ کر ایسی زندگی بسر کرنا ہے جو امانت و صداقت، حق گوئی و حق پرستی کا اعلیٰ ترین نمونہ ہو۔ بچپن اور جوانی کو اس طرح بسر کروں گا کہ کوئی ایسا کمزور پہلو نہ پیدا ہونے پائے جو میرے دعوائے نبوت کو کمزور کر سکے۔ اس نے آغوشِ مادری میں اپنی پوری زندگی کا ایسا مضبوط مستحکم اور مربوط و منظم لائحہ عمل مرتب کر لیا تھا جس میں کبھی نہ کوئی جھول پیدا ہوانہ دورنگی نہ عمل میں تضاد پیدا ہوانہ قول میں فرق۔

اُس نے طے کر لیا تھا کہ عہدِ بلوغ میں داخل ہونے سے پہلے کبھی نہ کبھی غلط بیانی کروں گا نہ داستان گوئی۔ نہ وعدہ خلافی نہ امانت میں خیانت، بچوں کی فطرت کے خلاف لہو و لعب اور کھیل کود کی محفلوں سے دور رہوں گا۔ یہاں تک کہ دعوائے نبوت کے منکروں کو کوئی چھوٹے سے چھوٹا واقعہ بھی ایسا نہ مل سکے جو اس کے انکار کی بنیاد بن سکے۔

قبائلی عصبیت کے ماحول میں ایسی غیر جانبدار زندگی بسر کی کہ ہر قبیلے کا ہر دل عزیز بنا رہا۔ یہاں تک کہ پوے معاشرے نے امین و صادق کا لقب دے دیا۔

یہی نہیں بلکہ خود کو عالم وجود میں لانے کے لئے بہترین اصلاحِ ارحام کا انتخاب بھی کر لیا تھا اور اپنے دعوے کی کامیابی کے لئے مناسب ترین سرزمین کو بھی چُن لیا تھا۔ علم و معرفت کی اس بلندی پر پہنچ گیا جہاں سے وہ انسانیت کے ماضی کا بھی مشاہدہ کر رہا تھا اور مستقبل کا بھی۔ وہ بصیرت و ذہانت کی اس سطح پر پہنچ گیا تھا جہاں کسی انسان کا پہنچنا محال ہے۔ جہاں کھڑے ہو کے وہ عالمِ طبعیات

ہی نہیں عالم معنویات میں بھی جاری اسبابِ علل کے نظام کا مطالعہ کر کے ناقابلِ تردید خبریں دے رہا تھا۔ جو کہہ دیا وہ ہو کے رہا جو بتا دیا وہی سامنے آیا۔ جس عمل کو اچھا کہہ دیا اس کی اچھائی ظاہر ہو کے رہی جسے برا کہہ دیا اُس کی برائی حالات نے ثابت کر دی۔ جب مصر کے اہراموں میں فراعنہ کی حنوط شدہ لاشیں نہیں دریافت ہوئی تھیں اُس وقت اس نے اللہ کی طرف سے اعلان کر دیا کہ —

”آج ہم تیرے بدن کو بچالیں گے تاکہ بعد والوں کے لئے نشانی بنے“ (یونس ۹۲)

جب سلم سائنس نے آنکھیں بھی نہیں کھولی تھیں۔ اُس نے اللہ کی طرف سے

کہہ دیا کہ —

”ہم نے زمین سے لگنے والی چیزوں کے جوڑے (نرمادہ) پیدا کئے ہیں“ (یس ۳۶)

اور جب زمین کی حرکت کا تصور بھی نہیں تھا اس نے خبر دی کہ —

”اللہ نے تمہارے لئے زمین کو گہوارہ بنا یا ہے“ (ظہ ۵۳)

اور جب مذہب صرف اندھی طاقتوں کے ”توہم“ کا نام تھا اُس نے یہ کہہ کے کہ

”انسان زمین پر اللہ کا خلیفہ ہے۔ انسانی فکر کا رخ موڑ دیا۔


حیات و کائنات کے بائے میں اسے نظریات پیش کر دیے کہ زمانہ جن کی تائید کرتا چلا جا رہا ہے اور یہ سب کچھ اس نے اپنے جھوٹ کو سچ ثابت کرنے کیلئے کر لیا۔ اپنے اندر اعلیٰ ترین صفات اور بلند ترین ذہنی و روحانی قوتیں پیدا کر لیں۔ کیا کوئی انسان اپنے ارادہ و اختیار سے ایسا کر سکتا ہے؟ کیا دنیا کی ساری سچائیوں کو ”جھوٹ“ کے دامن میں جمع کیا جا سکتا ہے؟ کیا کذب کی بنیاد پر ایسے بے دلغ کردار

کی تخلیق ہو سکتی ہے جو تمام اخلاقی عیوب، گمراہیوں، غلط کاریوں، اور انسانی کمزوریوں سے صد فی صد محفوظ ہو؟ — نہیں میری عقل ایک لمحہ کے لئے بھی تیار نہیں کہ اس کے ایک دعوائے نبوت کو چھیلانے کے لئے لاکھوں احمقانہ جھوٹ کا سہارا لے۔ — آخر میں کیسے کہہ دوں کہ علم و عمل، دین و دیانت، اخلاق و شرافت، حق و صدا، ایثار و قربانی سے مزین انسانی کردار کا یہ عظیم منارہ جھوٹ اور کذب کی بنیاد پر قائم ہوا تھا؟ اگر کوئی شخص مجھ سے کہے یہ سب کے درخت جو تم دیکھ رہے ہو یہ اصلاً نیم کے درخت ہیں یہ سب کے درخت اس لئے بن گئے ہیں تاکہ سب کے خوشبودار اور شیریں پھل پیدا کر کے انسانوں کو فائدہ پہنچا سکیں — کیا میں اس پاگل کی بات مان لوں گا؟ نہیں ایسا نہیں ہو سکتا۔ بلکہ میں پورے یقین و اطمینان کے ساتھ اعلان کرتا ہوں۔

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ

اللہ میرے اس اعلان کو قبول فرمائے اور مجھے سیدھے راستے پر چلنے کی

ہدایت دے ...





# ”ظلم نہیں احسان ہے“

میں سوچتا ہوں — میرے مالک نے مجھے کیوں پیدا کیا؟ مجھے میری مرضی کے بغیر منزل آزمائش میں کیوں کھڑا کر دیا؟ جہاں قدم قدم پر آلام و مصائب کے طوفان حملے کر رہے ہیں۔ ابتلا و حادثات کے اس منجد صہار میں میری کشتی حیات کیوں ڈال دی گئی جہاں

دام ہر موج میں ہے حلقہٴ صد کام نہنگ  
جانے کیا گذرے ہے قطرے پہ گہر ہونے تک

اگر وہ ہمیں نہ پیدا کرتا تو ہم دنیا و آخرت کے جھیلوں سے محفوظ رہتے۔  
نہ دنیا کی پریشانیاں نہ جہنم کا خوف۔ مگر عقل کہتی ہے تم تھے کہاں کہ محفوظ  
رہتے؟ — موضوع گفتگو موجود بنتا ہے۔ معدوم نہیں۔؟

میرا وجدان ایسے سوالات پر راضی نہیں — کیا کسی شاعر کا کہا ہوا  
شعر اس پر اعتراض کر سکتا ہے کہ تو نے مجھے کیوں پیکر وجود عطا کیا؟ کیا کسی  
نقاش کا بنایا ہوا نقش اپنے نقاش سے کہہ سکتا ہے کہ تو مجھے کیوں عالم وجود  
میں لایا۔؟

اگر ایسا ہو تو شاعر اپنے کہے ہوئے شعر سے اور نقاش اپنے بنائے ہوئے  
نقش سے کہہ سکتا ہے کہ — تم تھے کہاں؟ یہ تو ہماری تخلیقی صلاحیت ہے جو

تمہاری شکل میں ظاہر ہو رہی ہے، یہ تمہارا وجود ہمارے گردشِ قلم کے علاوہ کچھ نہیں۔

اسی طرح میرا مالک مجھ سے کہہ سکتا ہے۔ تیرے وجود کا مالک تو نہیں میں ہوں۔ یہ میری ہی قدرتِ کاملہ اور حکمتِ بالغہ ہے جو تیری شکل میں بول رہی ہے۔

زندگی کے ادراک کے لئے زندگی ضروری ہے۔ عقل کی شناخت عقل ہی سے ہو سکتی ہے۔ حکمت کو سمجھنے کے لئے حکمت کی ضرورت ہے۔ اس ذاتِ واجب کے ظہور کے لئے ضروری تھا کہ ایک ایسی مخلوق کو عالمِ جوہر میں لائے جو، زندگی، عقل اور ارادے کی مالک ہو۔ تاکہ وہ اس "اذلی و ابدی زندگی، اس بے کراں عقل اور اس آتھاہ ارادے کا ادراک کر سکے جو ہر ذرے کے رگ و ریشے میں کار فرمائی کر رہا ہے۔

یہ اس کا کرم ہے کہ اس نے مجھے پیکرِ وجود عطا کیا، وجود کو زندگی دی، زندگی کو عقل و شعور کا مالک بنا کے اپنی معرفت کی صلاحیت بخش دی۔ "معدوم" کو "موجود" کر دینا ظلم نہیں احسان ہے۔ یہ جائے شکایت نہیں مقامِ تشکر ہے۔ حق و ناحق کا سوال موجود کے لئے قائم ہوتا ہے معدوم کے لئے نہیں۔ خالق کا حق ہے کہ تخلیق کا عمل انجام دے۔ اور مخلوق عالمِ وجود میں آنے کے بعد ہی موضوعِ گفتگو بن سکتی ہے پہلے نہیں۔

البتہ پیدا ہونے کے بعد اگر خلقت میں نقص ہو یا اس کے ساتھ ظلم اور

زیادتی سے کام لیا جائے تو فریاد کا حق ہے۔ مگر انسانی خلقت کے بارے میں اس مالک و آقانے صاف صاف اعلان کر دیا ہے کہ:

★ ہم نے انسان کو بہترین خلقت پر پیدا کیا۔ (۲۵-۲۴)

★ اس کے ساتھ ذرہ برابر ظلم نہیں کیا جائیگا۔ (بقرة-۲۸۱)

و

یقیناً میرے چاروں طرف آلام و مصائب کا ہجوم ہے۔ مجھے سردی بھی پریشان کرتی ہے اور گرمی بھی، بیماریاں بھی اذیت دیتی ہیں اور حادثے بھی، مجھے درندے بھی تکلیف پہنچاتے اور زہریلے جانور بھی۔ طوفان بھی میرے دشمن ہیں اور زلزلے بھی۔ بجلیاں بھی میری تباہی کے درپے ہیں اور سیلاب بھی۔ مگر اس لئے کہ میں زندہ ہوں، باشعور ہوں اور ہوش اور حواس کا مالک ہوں۔

اگر پتھروں کی طرح بے جان ہوتا، بے حس ہوتا، بے شعور ہوتا تو مجھ پر نہ موسم کا اثر ہوتا نہ زہریلے جانوروں کا، نہ بیماریوں کا نہ سردی اور گرمی کا۔ مگر میں یہ کبھی نہیں کہہ سکتا کہ، عدم وجود سے بہتر ہے۔ بے حسی شعور سے افضل ہے۔ جہل علم سے برتر ہے۔

یہ اس کا کرم ہے کہ اس نے زندگی عطا کر دی، عقل سے سرفراز کیا، سوچنے سمجھنے کی صلاحیت دی اور حواس کا مالک بنا دیا۔ میرے پاس وہ عقل نہیں جو کرم کو ظلم سے تعبیر کرے۔

کیا ایک مرتے ہوئے مریض کو اپنے علاج کے ذریعے موت کے منہ سے نکال کے پھر اسی آلام و مصائب سے لبریز زندگی کی محفل میں واپس لانے والا ڈاکٹر ظالم ہے؟ — کیا کسی بے ہوش کو ہوش میں لا کے اس میں درد و الم، تکلیف و اذیت کے احساسات کو بیدار کر دینا جرم ہے؟ — کیا بچے کو اسکول میں داخل کر کے اس کے لئے طرح طرح کی پریشانیاں ایجاد کرنا ظلم ہے؟ کہ اب اسے سبق یاد کرنا ہوگا، مدرس کی تنبیہ برداشت کرنا پڑے گی، اساتذہ کی ڈانٹ سنا ہوگی، پڑھنے لکھنے کی پابندیوں سے گزرنا ہوگا۔ پھر امتحان کے مرحلوں سے مقابلہ، امتحان میں ناکامی کا خوف — اور پھر اس کے بعد بھی جاہل جہاں چین کی نیند اور خوابِ غفلت کے مزے لے رہا ہوگا — وہاں عالم یہ کہتا ہوا دکھائی دے سکتا ہے —

اے روشنی، طبع تو بر من بلا شدی

یقیناً عقل و دانش کی روشنی، نشاطِ فکر کے ساتھ اضطراب کا سبب بھی بنتی ہے۔ اسے خوابِ غفلت کا مزا نہیں لینے دیتی — مگر یہی روشنی انسانیت کا سرمایہ امتیاز ہے۔

اگر یہ اسکول، یہ کالج جو بچوں کو بے خبری، بے حسی، اور جہالت کے اندھیروں سے نکال کے، علم و احساس کی روشنی میں کھڑا کر دیتے ہیں۔ بچوں پر ظلم نہیں کرتے تو زندگی اور ادراک کی دولت عطا کرنے والے مالک پر اعتراض کیوں کروں؟ — نہ عدم وجود کے برابر ہے نہ جہل علم کا مقابلہ کر سکتا ہے۔

★ کہو کہ کیا جاننے والے نہ جاننے والوں کے برابر ہو سکتے ہیں (زمر ۹)  
 آلام و مصائب سے بھری ہوئی دنیا میرے لئے درس گاہ بھی ہے اور  
 امتحان گاہ بھی۔ یہ میرے مالک کا احسان ہے کہ اس نے مجھے اس درس گاہ  
 میں داخلہ عطا کیا اور اس امتحان میں شامل کر لیا۔ اور امتحان میں کامیاب  
 ہونے کی صلاحیت بھی بخش دی۔ اور اپنی کتاب کے ذریعے کامیابی کے  
 طریقے بھی بتا دیئے اور کامیاب ہونے والوں کے لئے یقینی انعام کی خبر بھی  
 دے دی۔

★ وَيَدُ خَلْفَهُ جَنَّةٌ تَجْرِي مِنْ تَحْتِهَا الْأَنْهَارُ  
 خَلِيدِينَ فِيهَا طَسَّ رَضِيَ اللَّهُ عَنْهُمْ وَرَضُوا عَنْهُ ط  
 أُولَئِكَ حِزْبُ اللَّهِ ط أَلَا إِنَّ حِزْبَ اللَّهِ هُمُ  
 الْمُفْلِحُونَ ○

وہ انھیں ایسے باغوں میں داخل کرے گا جن کے نیچے نہریں  
 رواں ہوں گی۔ جہاں وہ ہمیشہ رہیں گے۔ اللہ ان سے راضی  
 وہ اس سے راضی، یہی اللہ کا گروہ ہے اور اللہ کا گروہ ہی فلاح  
 پانے والا ہے۔ (المجادلہ ۲۲)

ماں کی ممتا اور باپ کی شفقتیں جب بیٹے کو پال کے جوان کر دیں اور  
 اپنا خون جگر پلا پلا کے اسے زمین پر چلنے کے قابل بنا دیں تو وہ والدین کو اذیت  
 دے اور کہے کہ تمہارا کوئی حق مجھ پر نہیں ہے۔ تم نے میری مرضی کے بغیر مجھے

کیوں پیدا کیا؟ اور کیوں میری پرورش کی؟ تم ظالم ہو۔! — تو کیا دنیا میں کوئی انسان ایسے ملے گا جس کا وجدان اور جس کا ضمیر ایسے بیٹے کو بُرا نہ کہے؟ ایسی نافرمان اولاد سے ماں باپ کہہ سکتے ہیں۔ — کہ ہم نے تجھے نہیں بلکہ ایک لائق اور صالح اولاد پیدا کی تھی اور اسے پالا تھا۔ تیرا نالائق وجود خود تیرے نفسِ شیطانی کی تعمیر ہے۔ اس کے ذمہ دار ہم نہیں۔ پھر میں اس حقیقی پیدا کرنے والے اور پالنے والے سے کیسے کہوں کہ تو نے

میری مرضی کے بغیر مجھے پیدا کر کے کیوں منزلِ آزمائش میں ڈال دیا۔ میرا مالک مجھے جواب دے سکتا ہے کہ میں نے تجھے طاغوتِ منکر نہیں بلکہ بندہٴ مسلم بنا کے پیدا کیا تھا تیری مرضی کے مطابق۔ — یہ اللہ اور بندے کے درمیان ہونے والا وہ معاہدہ ہے جو ہر لوحِ ضمیر اور ہر صحیفہٴ وجدان پر لکھا ہوا ہے جس کے لئے نہ گواہ کی ضرورت ہے نہ شہادت کی۔

وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ  
وَأَشْهَدَهُمْ عَلَىٰ أَنفُسِهِمْ أَلَسْتُ بِرَبِّكُمْ قَالُوا  
بَلَىٰ ۗ شَهِدْنَا ۗ أَنْ تَقُولُوا يَوْمَ الْقِيَامَةِ إِنَّا كُنَّا عَنْ

هَذَا غَافِلِينَ ○ (۱۷۲-۱۷۱ اعراف)

اور یاد کرو جب تمہارے پروردگار نے فرزندِ آدم کی پشتوں سے ان کی ذریت کو لیکر انہیں خود ان پر گواہ بنا کے پوچھا تھا کیا میں تمہارا رب نہیں ہوں؟ تو سب نے کہا ہم اسکے گواہ ہیں۔ ہم نے یہ عہد اس لئے لیا تاکہ تم قیامت میں یہ نہ کہو کہ ہم اس سے ناواقف تھے۔

# مَوْتُ — اور — اٰخِرَتُ

جس طرح میری عقل ایک لمحہ کے لئے بھی یہ ماننے کے لئے تیار نہیں ہے کہ میرا یہ جسمانی نظام، میرا یہ وجود، میرا یہ سوچنے والا دماغ یہ گردش کرنے والی آنکھیں، یہ دھڑکنے والا دل۔ اندھے بے جان اور بے شعور سالمات کی حادثاتی تربیت کے ذریعے عالم وجود میں آگیا ہے۔

اسی طرح یہ بھی ماننے کے لئے تیار نہیں ہے کہ کوئی حادثاتی انتشار اسے فنا اور معدوم کر دے گا۔

یعنی جس طرح سوچے، سمجھے، عادلانہ اور ریاضیاتی منصوبے کے تحت اسے عالم وجود میں لایا گیا ہے اسی طرح سوچے سمجھے عادلانہ منصوبے کے تحت اس کے ساتھ آخری برتاؤ بھی کیا جائے گا۔

میں جب بھی آخرت کے تصور کے بغیر اس زندگی پر غور کرتا ہوں تو مجھے یہ زندگی ہلکے بے تکی، بے مقصد اور بے مفہوم نظر آتی ہے۔ اور شاید زندگی کے اسی ادھورے چہرے کو دیکھ کے شاعر نے کہا، ہو گا

اک معمہ ہے سمجھنے کا نہ سمجھانے کا

زندگی کا ہے کو اک خواب دیوانے کا

لیکن جب آخرت کے تصور سے جوڑ کے اس دنیا کو دیکھتا ہوں۔ اس زندگی پر غور کرتا ہوں تو ہر گوشہ حیات جگمگانے لگتا ہے۔ ہر ذرہ بولنے لگتا ہے۔ ہر واقعہ اپنے مقصد کی گواہی دینے لگتا ہے، ہر قطرہ اپنے مفہوم کی شہادت دیتا ہوا نظر آنے لگتا ہے۔ اور یہ زندگی کسی دیوانے کا خواب نہیں بلکہ حکمت و دانش کا عادلانہ منصوبہ نظر آنے لگتی ہے۔

کسی شعر کے پہلے مصرعہ کو دوسرے مصرعے سے الگ کر کے جب بھی سمجھنے کی کوشش کی جائیگی وہ دیوانے کا خواب ہی نظر آئے گا۔ اللہ نے ہر شے کا جوڑا بنایا ہے۔ زندگی کا بھی جوڑا ہے۔ ایک یہاں کی زندگی، ایک وہاں کی زندگی۔ ایک حیات فانی ایک حیات دائمی۔

میں جانتا ہوں کہ موت کے بعد جب روح بدن سے جدا ہو جاتی ہے تو یہ انسانی جسم سڑگل کے بظاہر معدوم ہو جاتا ہے، اسے کیرے کھا جاتے ہیں، آگ میں جلنے والے راکھ میں تبدیل ہو جاتے ہیں۔ پانی میں ڈوبنے والے دریائی جانوروں کی غذا بن جاتے ہیں، صحرا میں جان دینے والے درندوں کی شکم پر پی کا سامان کر دیتے ہیں، اور ان کا وجود ننگا ہوں سے اوجھل ہو جاتا ہے اور وہاں سے گذر کے بالآخر مشیتِ خاک میں تبدیل ہو جاتے ہیں۔ مگر میں یہ ماننے کے لئے تیار نہیں کہ وہ عناصر کی پرتھوچ وادیوں سے گذر کے اب کبھی واپس نہیں لوٹ سکتے۔

مٹی جون کی تپتی ہوئی ننگی اور برہنہ خاک یا آتش زدگی کے بعد چلی ہوئی



سیاہ زمین کو دیکھ کے ہم یہی کہتے کہ اب یہاں زندگی کی روئیدگی ممکن نہیں۔ اگر برسات آتے ہی ننھے ننھے پودے اس زمین سے سر نکال کے ہمیں آواز نہ دیتے کہ ہم زندہ ہیں۔ حفاظت کرنے والا ہماری حفاظت کر رہا تھا۔ جب تک اسکی مرضی تھی ہم سوتے رہے۔ اس نے آواز دی تو آنکھ مل کے اٹھ گئے چند دن میں تناور درخت بن کے تمہارے سامنے کھڑے ہو جائیں گے۔

برسات بھر پانی میں ڈوبی ہوئی زمین کو دیکھ کے ہم یہی کہتے کہ جن پودوں کے بیج زندہ تھے وہ برسات میں نکل آئے ہیں اب یہاں کچھ باقی نہیں۔ جو کچھ ہے برسات کے طویل بارشوں میں بہتے ہوئے پانی کے تھپڑوں میں سڑگل کے فنا ہو جائیگا۔ اگر برسات کے ختم ہوتے ہی پودوں کی دوسری قسم رداے خاک سے سر نکال کے ہمیں آواز نہ دیتی کہ ہمیں پورے سال سونے کا حکم دیا گیا، ہم سوتے رہے۔ نہ گرمی کی تیش ہمارا کچھ بگاڑ سکی نہ برسات کی کچھ ہمیں فنا کر سکی، مالک نے پھر کھڑا کر دیا، ہم پھر تمہارے سامنے موجود ہیں۔ پودوں کی رجعت میری نگاہوں کے سامنے ہے۔ میں انسانوں کے واپس پلٹنے کا انکار کیسے کر دوں۔؟ صرف اس لئے کہ انسانوں کی واپسی کا موسم میں نہیں دیکھا ہے۔ میرا دیکھنا نہ دیکھنا کسی سچائی کو بدل نہیں سکتا۔ جبکہ میرا مالک اعلان کر رہا ہے کہ — ہم انھیں پودوں کی طرح انسان کو دوبارہ کھڑا کر دیں گے۔

★ اسی زمین سے پیدا کیا گیا ہے اسی میں جائیگا اور اسی میں

سے پھر نکالا جائیگا۔ (ظہ ۵۵)

★ ہم نے جس طرح پہلی پیدائش کا آغاز کیا اسی طرح اسے

دہرائیں گے۔ یہ وعدہ ہے جسے ہم پورا کریں گے۔ (انبیاء ۱۰۴)

آج کے سائنسدانوں نے اپنے کامیاب تجربے کا اعلان کر دیا ہے کہ

ہم کسی حیوان اور کسی جاندار کے جسم کے صرف ایک "خلیہ" (Cell) کو خاص

حرارت اور مخصوص ماحول میں رکھ کے ہو بہو ویسے ہی دوسرا جاندار بنا

کے کھڑا کر سکتے ہیں جو بالکل وہی ہوگا۔ نہ طبیعت میں فرق نہ شکل و صورت

میں تفاوت۔ میری عقل راضی نہیں کہ میں مشاہداتی تجربات کو جھٹلا

دوں۔ تو پھر میری عقل اس بات پر کیسے راضی ہو سکتی ہے۔ کہ جس

سائنٹیفک نظام کا علم حاصل کر کے سائنسدانوں نے یہ کارنامہ انجام دیا

ہے۔ اس نظام کا خالق اور ان سائنسدانوں کو دماغ عطا کرنے والا

مالک، انسان کو دوبارہ ویسا ہی جسم نہیں عطا کر سکتا؟۔ کیسے ممکن ہی

کہ میں سائنسدانوں کے اعلان کو مان لوں اور ان کے پیدا کرنے والے

کے وعدے کا انکار کر دوں۔

کائنات کے اتنے مضبوط اور یا ضیاتی نظام کی تعمیر کسی بے عقل حادثے

نے نہیں بلکہ حکیمانہ منصوبے نے کی ہے۔ اس کا انجام بھی اسی حکیمانہ

منصوبے کے تحت ہوگا حادثے کے ذریعہ نہیں۔

★ اس نے زمین و آسمان کو بے مقصد نہیں بلکہ حق کے

ساتھ پیدا کیا ہے۔ (انعام)


★ عمل کے ذرے ذرے کا حساب ہوگا۔ (زلزال ۱۰)

★ متقیوں کی جزا اور ٹھکانہ جنت ہے۔ (الفراق ۱۵)

★ جنت بہترین جگہ ہے۔ (الفراق ۲۴)

★ جہاں وہ ہمیشہ رہیں گے۔ (الفراق ۷۹)





# آلَامٌ وَمِصَابٌ

میں سوچتا ہوں۔ کہ جب وہ رحمن و رحیم، ہر وجود کو عالم وجود میں لارہا ہے۔ اس کی ہمہ گیر رحمت ہر شے کو گھیرے ہوئے ہے۔ اس کا لامتناہی کرم ہر چیز کو اپنی گرفت میں لئے ہے۔

لَهُ مَا فِي السَّمٰوٰتِ وَمَا فِي الْاَرْضِ

سب کچھ اسی کا ہے۔

★۔ اس کا اقتدار زمین و آسمان کو گھیرے ہوئے ہے۔ (آل عمران ۱۸۹)

★۔ وہ ہر شے کی نگرانی کر رہا ہے۔ (المائدہ ۱۱۷)

تو پھر یہ دنیا آلام و مصائب کی اماں جگہ کیوں بنی ہوئی ہے۔؟ انسان خوف و دہشت اور آفات و شدائد میں کیوں گھرا ہوا ہے۔؟ یہ اذیتیں کیوں جسم لے رہی ہیں؟ یہ ظلم و جور کا بازار کیوں گرم ہے۔؟ یہ قتل و غارتگری کا کھیل کیوں کھیلا جا رہا ہے۔؟

میں جانتا ہوں کہ۔۔ آدمی کو مکلف بنانے والی فطری تکلیفیں

مصیبت نہیں رحمت ہیں۔ اگر پیاس کا احساس نہ ہو تو آب

شیریں کا مزہ کیا۔؟ اگر بھوک نہ لگتی تو لذتِ کام و دہن کے

مواقع کہاں ملتے؟ اگر بیداری کا تناؤ نہ ہو تو میٹھی نیند کا لطف

کیسا؟ اگر کار و بار کی تھکن نہ ہو تو "ماحصل" کی قیمت کیا ہے؟  
 زحمتیں نہ ہوں تو زحمتیں کیسی؟ اگر سکراتِ موت کا مرحلہ نہ آئے  
 تو انسان حیاتِ دائمی کی محفل میں کیسے داخل ہو۔؟ — ٹرین  
 رکتی ہے تو مسافر کو جھٹکے بگتے ہی ہیں۔ یہ نہ آلام ہیں نہ مصائب۔

لیکن ان آلام و مصائب کا وجود کیوں جنھوں نے دنیا کو جہنم بنا رکھا ہے۔؟  
 •۔ یہ زلزلے کیوں آتے ہیں جو لمحوں میں شاد و آباد گھروں کو قبرستان بنا

دیتے ہیں۔؟

•۔ یہ طوفان کیوں اٹھتے ہیں جو دیکھتے ہی دیکھتے نہ جانے کتنے سفینہ حیات  
 کو نکل جاتے ہیں۔؟

•۔ یہ لنگڑے، لوے، اپاہج اور اندھوں کو کون پیدا کر رہا ہے۔؟

•۔ یہ مہلک بیماریاں ہنستے مسکراتے گھروں کو غم کدہ کیوں بنا دیتی ہیں۔؟

•۔ یہ حادثے لوگوں کو اچانک لقمہ اجل کیوں بنا لیتے ہیں؟ جو بچ جاتے

ہیں وہ معذوری کی زندگی گزارتے ہیں۔ کیا میرے رحمن و رحیم مالک کو ان مسافروں

پر رحم نہیں آتا۔؟ کیا اولاد کے غم میں تڑپتے ہوئے باپ اور بلکتی ہوئی ماؤں پر

اس کی نظر نہیں ہے۔؟

•۔ آخر ایک بچہ بہت زیادہ ذہین اور دوسرا کند ذہن کیوں پیدا ہوتا

ہے۔؟ یہ امیروں کے بچے کیوں دادِ عیش دے رہے ہیں اور غریبوں کے بچے

کیوں فاقوں میں زندگی بسر کر رہے ہیں۔؟

میں دیکھتا ہوں، غور کرتا ہوں اور فیصلہ کرتا ہوں کہ زمین پر پیدا ہونے والی تمام حولناکیاں اور مصیبتیں دو حصوں میں تقسیم کی جاسکتی ہیں۔

• وہ آلام و مصائب جو تغیراتِ طبعی اور فرزندِ انِ فطرت کے ہاتھوں عالم وجود میں آتے ہیں۔ جیسے۔ زلزلے، طوفان، سیلاب، موسم کی تبدیلی درندوں کی درندگی، زہریلے جانوروں کی گزیدگی، بیماریوں کے جراثیم کا حملہ ناقص بچوں کی پیدائش وغیرہ۔

• وہ مصائب جو انسان خود اپنے لئے ایجاد کرتا ہے۔ مثلاً۔ قتل و غارتگری سیاسی و قومی جنگیں، نسلی و مذہبی فسادات، مہلک آتشیں، آہنی اور کیمیائی اسلحوں کا استعمال، چوری، ڈاکہ، نشہ اور ایجادات، اغوا اور دہشت گردی وغیرہ۔ یا وہ مصیبتیں بھی جو انسان سماج کے رویوں کے ذریعے ایجاد کرتا ہے۔ مثلاً غربت، محرومی، استکبار، استضعاف، استعمار، استحصال، اور طبقاتی کشمکش کے ذریعے عالم وجود میں آنے والی ہزاروں مصیبتیں۔

یانا عاقبت اندیشانہ مشینی نظام کے ذریعے پیدا ہونے والے آلام۔ مثلاً طیاروں کا گرنا، جہازوں کا ڈوبنا، ٹرینوں کا ٹکرانا وغیرہ۔ ان تمام آلام و مصائب کا موجد براہِ راست انسان ہے۔

زمین کا ہر خطہ گواہ ہے کہ نظامِ فطرت و طبیعت کے ذریعے جس قدر آلام و مصائب عالم وجود میں آئے ان سے کئی لاکھ گنا زیادہ آلام و مصائب انسانی ہاتھوں کی کمائی ہیں۔ پوری صدی میں آنے والے زلزلوں نے اتنے

گھر نہیں اجاڑے جتنے گھروں کو ایک جنگِ عظیم کے کسی ایک دن میں اجاڑ  
دیا گیا۔

دنیا بھر کے سارے درندوں نے مل کے بھی اتنا خون نہ پیا ہوگا  
جتنا انسانی خون ایک متوکل، ایک جنگیز یا ایک ہٹلر کی لذتِ نفس کے کام  
آگیا۔

دنیا بھر کے سارے زہریلے جانور مل کے بھی ایک زہریلے انسان کی  
مردم گزیدگی کا مقابلہ نہیں کر سکتے بقولِ غالب ے

پانی سے سگ گزیدہ ڈرے جس طرح اسد

ڈرتا ہوں آئینے سے کہ مردم گزیدہ ہوں

آسمان سے ہونے والی تمام برق پاشیاں زمین پر ہونے والی کسی سیاسی  
لیڈر کی ایک زہریلی تقریر کا مقابلہ نہیں کر سکتیں۔

دنیا بھر کے آتش فشانوں نے مل کے بھی اتنے انسانوں کو نہ جلایا ہوگا  
جتنے انسان کسی ایک جنگ یا ایک فساد میں پھونک دیئے جاتے ہیں یا صرف  
میرے ملک میں جہیز کے نام پر جتنی عورتیں جلائی جا چکی ہیں۔

ناقص خلقت کے ذریعے لاکھوں بچوں میں دو ایک ذہنی طور پر معذور  
پیدا ہوتے ہیں مگر شاطرانِ مذہب و سیاست ذاتی مفاد کے لئے پوری پوری  
قوم اور پوری پوری نسل کو دیوانہ بنا دیتے ہیں۔

جسمانی نقص یکے لاکھوں میں دو چار بچے پیدا ہوتے ہیں۔ مگر انسانوں



کی وحشیانہ ہوس پرستی لاکھوں صحت مند بچوں کو معذور بنا دیتی ہے۔  
 کسی انسان کا دل ٹوٹل کے دیکھنے، وہ درندوں کے خوف سے نہیں  
 انسانوں کے خوف سے بھرا ہوگا۔ جنگلوں میں سفر کرنے والا مسافر اتنا سہما  
 ہوا نہ نظر آئے گا جتنا بھری بستیوں سے گذرنے والا مسافر خوف زدہ ہوگا۔

اس کے علاوہ وہ آلام و مصائب بھی جو بظاہر طبعی تغیرات کے ذریعہ  
 عالم وجود میں آتے ہیں، ان کا ذمہ دار بھی بالواسطہ انسان ہی ہے۔  
 اس لئے کہ اللہ نے انسان کو اپنی خلافت کا منصب عطا کر کے اس  
 کا رگاہ حیات کی سیادت سونپ دی ہے۔ اسے عقل، ارادہ اور اختیار کا  
 مالک بنا کے کائنات کو اس کیلئے مسخر کر دیا ہے۔  
 اب یہ انسان کی ذمہ داری ہے کہ طبعی تغیرات سے فائدہ اٹھائے،  
 اشیائے عالم کو کام میں لائے ان کے منفی اثرات اور نقصان دہ ردِ عمل سے  
 خود کو بچاتا ہوا حاکمانہ تصرف کرے۔

سیلابوں سے اپنی زمینوں کو زرخیز بنائے۔ بہتے ہوئے پانی میں خود  
 بہنے کے بجائے اس سے بجلی کی طاقت حاصل کر کے اپنے گھروں کو روشن  
 کرے۔ طوفانوں میں اپنے گھروں کے انہدام کے بجائے اس کے توڑے  
 ہوئے پتھروں سے اپنا گھر بنائے۔ زہر کھا کے مرنے کے بجائے اسے تریاق  
 بنائے۔ آتش فشاں میں خود جلنے کے بجائے اس کے اگلے ہوئے معدنیات

سے فائدہ اٹھائے۔

یہی منصوبہ الہی ہے اور یہی مرضی پروردگار۔

انسان جس عقل کی روشنی میں تجربا و مشاہدات کے ذریعے کائنات کو فتح کرتا جا رہا ہے۔ ان دیکھی تو انائیوں کو اپنے قبضے میں کر چکا ہے۔ ہواؤں کے دوش پر سفر کر رہا ہے۔ جس کا جھنڈا چاند پر لہرا ہے اور اس کے بنائے ہوئے سیارچے مرتخ و مشتری کی خبر دے رہے ہیں۔ جس کے لئے قرآن پوری وضاحت سے اعلان کر چکا ہے۔

☆۔ زمین پر سب کچھ انسانوں کے لئے پیدا کیا گیا ہے۔ (البقرہ ۲۹)

☆۔ اسے زمین میں اختیار دے دیا۔ (الاعراف ۱۰)

☆۔ جو کچھ زمین میں ہے اور جو کچھ آسمان میں ہے سب کو انسان کا تابعدار

بنا دیا۔ (لقمن ۳۱)

مجھے یقین ہے کہ انسان اگر اپنی وہ توانائیاں، وہ صلاحیتیں اور طاقتیں جو فوجی طاقت، اسلحہ سازی اور ایک دوسرے کی بستیوں کو تباہ کرنے کیلئے خرچ کر رہا ہے، اس کا عشرِ عشر بھی اگر انسانیت کی خدمت میں لگا دیتا تو نہ زلزلے گھروں کو گرا سکتے تھے نہ طوفان لوگوں کو بہا سکتے تھے، نہ آلودگی سے فضا میں زہریلی ہوتیں نہ ہینک بیماریاں جنم لیتیں نہ امراض لاعلاج رہتے۔ نہ ظن و گمان کی پیروی سے حادثے رونما ہوتے نہ فکر و عمل کا بگاڑ جنیاتی (Genetic) نظام میں خلل پیدا کر کے قبضے بچے پیدا ہونے کا سبب بنتا۔

اگر انسان عقلِ سلیم سے کام لیتا اور انبیاء علیہم السلام کے ذریعے ملنے والی اللہ کی ہدایتوں پر عمل کرتا تو یہ آلام و مصائب سے بھری ہوئی دنیا جنت کا نمونہ ہوتی۔

☆ اگر بستیوں کے لوگ ایمان لاتے اور رضائے الہی کی پابندی

کرتے تو ہم ان پر زمین و آسمان کی برکتوں کے دروازے کھول

دیتے۔ (الاعراف ۹۷)

اس کا سیدھا مطلب یہی ہے کہ زمین پر پیدا ہونے والے تمام آلام و مصائب کا ذمہ دار تنہا انسان ہے۔ میرا مالک رحمن و رحیم اور ہر طرح کی برائی اور ظلم سے پاک ہے۔ وہ صرف خالقِ خیر ہے، زمین پر جتنا شر ہے سب انسانوں کا پیدا کیا ہوا ہے۔

☆ تَبَارَكَ اللهُ أَحْسَنُ الْخَالِقِينَ۔ القرآن

اللہ خیر و برکت کے ساتھ بہترین پیدا کرنے والا ہے۔

☆ الَّذِي أَحْسَنَ كُلَّ شَيْءٍ خَلَقَهُ۔ القرآن


اس نے جو کچھ پیدا کیا ہے بہترین پیدا کیا ہے۔

☆ اللہ انسانوں پر ذرہ برابر ظلم نہیں کرتا بلکہ انسان خود ہی اپنے اوپر ظلم کرتا ہے۔ (یونس ۴)

☆ يَقِينًا اللہ اپنے بندوں پر ظلم نہیں کرتا بلکہ لوگ خود ہی اپنے اوپر ظلم کرتے ہیں۔ (روم ۹)

☆ خدا کسی پر ظلم کرنے والا نہیں ہے لوگ خود اپنے نفس پر ظلم کرتے ہیں۔ (توبہ ۵)





# امتحان و آزمائش

یقیناً یہ دنیا آزمائش گاہ ہے۔

مگر امتحان و آزمائش کا قطعاً یہ مطلب نہیں ہے کہ اللہ اپنے بندوں کو مصیبت میں مبتلا کر کے یہ دیکھنا چاہتا ہے کہ یہ بندے کس طرح تڑپتے ہیں؟ اور کس رفتار سے روتے ہیں۔؟ اور آنسوؤں کو روکنے کی کس میں کتنی صلاحیت ہے؟ یہ دنیا۔۔۔ زمانہ قدیم کے جاگیرداروں کی تفریح گاہ نہیں ہے۔ جہاں غلاموں کو لڑاکے زخم لگانے اور زخم کھانے کا امتحان لیا جاتا تھا، کوڑے لگا کے قوت برداشت ناپی جاتی تھی۔ بے گناہوں کے گلے پر خنجر کی دھار آزمائی جاتی تھی۔ اور سب سے تیز دوڑنے والے اور سب سے زیادہ قلاباز یا کھانے والے انعام پاتے تھے اور تھک کے بیٹھ جانے والوں کی گردن مار دی جاتی تھی۔

بلکہ یہ دنیا عدل و انصاف کی بنیاد پر عقل و منطق کے ہاتھوں قائم ہوئی والی کارگاہ علم و عمل ہے۔ جہاں انسان کی ایک ایک سانس کا حساب ہو رہا ہے۔ اور عدل و رحمت کی نگاہیں ذرے ذرے کی نگرانی کر رہی ہیں۔ قرآن اس نظام کے لئے **وَتَائِبًا بِالْقِسْطِ** کا اعلان کر رہا ہے۔

☆ ہم نے زمین و آسمان اور جو کچھ اس میں ہے تفریحاً نہیں پیدا کیا۔ (الانبیاء، ۱۶)

\* مَا خَلَقْنَا السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ (احقاف ۴)

ہم نے نہیں پیدا کیا آسمان اور زمین کو مگر حق پر۔

میں جب بھی قرآن کی روشنی میں غور کرتا ہوں تو اس امتحان گاہِ عالم

کا پورا نظام سمجھ میں آجاتا ہے۔

اگر بہت سے "خطِ مستقیم" یعنی بالکل سیدھی لکیریں کاغذ پر کھینچی جا رہی ہوں

اور سب کا رخ ایک ہی مرکزی نقطے کی طرف ہو، تو خواہ ان لکیروں کی تعداد

کتنی ہی زیادہ کیوں نہ ہو، ممکن نہیں کہ ایک لکیر دوسری لکیر سے ٹکرا جائے۔

لیکن اگر کوئی لکیر بال برابر بھی ٹیڑھی ہو گئی تو ممکن نہیں کہ آگے بڑھ کے کسی دوسری

لکیر سے نہ ٹکرائے۔

یعنی اگر ایک لکیر اپنی جگہ سے ہٹی تو لکیروں میں تصادم یقینی ہے۔ ایک

ٹیڑھی لکیر دوسری لکیر کو ٹیڑھی کرے گی دوسری تیسری کو۔ یہاں تک

کہ لکیروں کا پورا نظام درہم برہم ہو جائیگا۔

ٹھیک یہی حال انسانی معاشرے کا ہے۔

ہر بچہ اسلامی فطرت پر پیدا ہوتا ہے۔ اور اس کی فطرت کا رخ

بالکل صراطِ مستقیم پر ہوتا ہے۔ اچھائیوں سے اسے محبت ہوتی ہے اور برائیوں

سے اسے نفرت ہوتی ہے۔ وہ پیدا نشی طور پر نہ چور بننا چاہتا ہے نہ ڈاکو،

نہ کسی کو فریب دینا چاہتا ہے نہ دھوکا۔ اندر سے اس کی خواہش ہوتی ہے

کہ صاف ستھری اور سچی زندگی گزارے، کسی کا راستہ روکنے کے بجائے دوسروں

کو سہارا دے۔

مگر آگے بڑھ کے منحرف عناصر اس پر دباؤ ڈالتے ہیں۔ گرد و پیش کے بگڑے ہوئے حالات اس پر اثر انداز ہوتے ہیں۔ خارج سے لگنے والے جھٹکے اس کے داخلی جذبات کو حدِ اعتدال سے ہٹا دیتے ہیں۔ پھر وہ سیدھا راستہ چھوڑ کے "شارٹ کٹ" کے ذریعہ زندگی کی دوڑ میں لوگوں کے برابر پہنچنا چاہتا ہے۔ صراطِ مستقیم سے ہٹنے کے بعد شیاطین اس پر قبضہ کر لیتے ہیں اور وہ دوسروں کے بھی صراطِ مستقیم سے ہٹنے کا سبب بن جاتا ہے۔ ایک کا ظلم دوسرے کو ظالم بنا دیتا ہے۔ چوروں سے انتقام کا جذبہ چوری کرنے پر آمادہ کرتا ہے۔ وہ اپنی توہین کا بدلہ دوسروں کی توہین کر کے لیتا ہے۔ رشوت خور ساٹھی اسے بھی رشوت خور بنا دیتے ہیں۔ اقتصادی ناہمواری غلط احساسِ غیرت پیدا کر کے چوری، ڈاکہ، جوا، فریب، جھوٹ اور غصب کے راستے پر ڈال دیتی ہے۔ مایوسی، توہمات میں مبتلا کر کے شرک اور بت پرستی کے اندھیروں میں پہنچا دیتی ہے۔ نام نہاد علماء و روحانیین کا طریقہٴ حیات بھی جادہٴ حق پر اسے سہارا دینے کے بجائے اس کی حوصلہ شکنی کرتا ہے۔

بس یہی ہے انسان کا امتحان۔ اور انسانیت کی آزمائش کہ منحرف عناصر کے درمیان خود کو راہِ مستقیم پر باقی رکھے، اندھے جذبات کی انگلی تھام کے چلنے کے بجائے علم اور عقل کی روشنی میں اپنا سفر طے کرے۔ دنیا کو اپنا مقصود بنانے کے بجائے رضائے پروردگار کو پیش نظر رکھے۔

اولاد کی محبت، خاندانی عصبیت، نسلی برتری کا جذبہ، دولت کی فراوانی، فقر کی زیادتی الغرض غیر عادلانہ معاشرے کے شیاطین ہر وقت انسان کو صراطِ مستقیم سے ہٹا دینے کے درپے ہیں۔ وہ انسان کے عمل کو بھی سیدھے راستے سے ہٹا دینا چاہتے ہیں اور فکر کو بھی۔ اس طرح سب ایک دوسرے کا امتحان بن گئے ہیں۔

وَجَعَلْنَا بَعْضَكُمْ لِبَعْضٍ فِتْنَةً ۗ (فرقان ۲۰)

ہم نے تم لوگوں کو ایک دوسرے کی آزمائش کا ذریعہ بنایا ہے۔

اسی لئے اس کے بندے کم از کم اپنی نمازوں میں دس بار دعا کرتے ہیں کہ پالنے والے ”صراطِ مستقیم کی ہدایت کر۔“

کچھ لوگ سیدھے راستے سے ہٹتے ہیں تو ہٹتے چلے جاتے ہیں نہ خوفِ خدا باقی رہتا ہے نہ خیالِ آخرت۔ اور صراطِ مستقیم سے اس قدر دور ہو جاتے ہیں کہ واپس پلٹنے کا امکان ہی ختم ہو جاتا ہے۔ قرآن ان کی ناکامی کا واضح اعلان کر دیتا ہے۔

\* خَتَوَاللّٰهُ عَلَىٰ قُلُوْبِهِمْ وَعَلَىٰ سَمْعِهِمْ وَعَلَىٰ اَبْصَارِهِمْ

غَشَاوَةٌ وَّلَهُمْ عَذَابٌ عَظِيمٌ ۝ (بقرہ ۷)

اللہ نے ان کے دلوں اور کانوں پر مہر لگا دی ہے اور آنکھوں پر پردے پڑ گئے ہیں، ان کے لئے بہت بڑا عذاب ہے۔

البتہ کچھ لوگ حالات کے دباؤ میں صراطِ مستقیم سے ہٹتے ہیں مگر کچھ دور چل کے

واپس پلٹ آتے ہیں، اپنی غلطیوں اور گناہوں پر نادام ہو کے توبہ کرتے ہیں، اپنا



رخ پھر اللہ کی طرف کر لیتے ہیں۔ مغفرت کی دعا مانگتے ہیں۔ ادھر سے جواب ملتا ہے :-

\*- يُعْبَادِي الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ ۗ إِنَّ اللَّهَ يَغْفِرُ الذُّنُوبَ جَمِيعًا ۗ إِنَّهُ هُوَ الْغَفُورُ الرَّحِيمُ ۝

(الزمر ۵۳)

اے میرے بندو! جنہوں نے اپنے نفسوں پر ظلم کیا ہے اللہ کی رحمت سے مایوس نہ ہو جانا۔ اللہ تمام گناہوں کو معاف کرنے والا بڑا بخشنے والا مہربان ہے۔

یہ بھی امتحان میں بڑی کامیابی ہے اور ایسے لوگوں کے لئے اعلان ہے:

لَهُوَجَنَّتُ تَجْرِي مِن تَحْتِهَا الْأَنْهَارُ ۗ ذَٰلِكَ الْفَوْزُ الْكَبِيرُ ۗ (الصف ۱۲)

انکے لئے باغات ہیں جنکے نیچے نہریں جاری ہیں یہ بڑی کامیابی ہے۔

مگر اللہ کے کچھ ایسے بندے بھی ہوتے ہیں جنہیں بال برابر صراطِ مستقیم سے ہٹایا نہیں جاسکتا۔ دنیا کی تمام گمراہ طاقتیں اپنی ساری طاقتیں خرچ کر کے بھی انکے پائے ثبات میں جنبش بھی نہیں پیدا کر سکتیں۔ سرکٹ جاتا ہے۔ گھلٹ جاتا ہے۔ گود کے پائے کام آجاتے ہیں۔ ظلم کے سیلاب ٹکرا کے واپس پلٹ جاتے ہیں مگر صبر کی پیشانی پر پسینہ بھی نہیں آتا۔

ان کے نقوشِ قدم صراطِ مستقیم کی نشاندہی اور بھٹک جانے والوں کی رہنمائی کرتے ہیں۔ یہ پاک و پاکیزہ لوگ جب امتحان سے فارغ ہوتے ہیں تو قدرت آواز دیتی ہے :

\* يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً

مَرْضِيَّةً ○ (الفجر ۲۷-۳۰)

اے نفسِ مطمئن! اپنے رب کی طرف پلٹ آ، وہ تجھ سے راضی  
ہے تو اس سے راضی۔ ...



## قطعہ

تربیت ہے کہ آزمائش ہے  
راحتیں کیوں ہیں درد و غم کیوں ہے  
کوئی منزل اگر نہیں موجود  
پھر یہ راہوں میں پیچ و خم کیوں ہے



# رحمن اور رحیم

وہ رحمن و رحیم ہے تو اپنے بندوں کو آلام و مصائب سے بچاتا کیوں نہیں؟

عقل کہتی ہے کہ انسان کو جبرِ اظلم و جور سے روکنے کا ایک ہی طریقہ ہے کہ اس سے ہر طرح کا اختیار سلب کر لیا جائے۔ مگر اختیار کے بغیر "ارادہ" بے مفہوم ہے اور اختیار و ارادے کے بغیر عقل کی کوئی ضرورت باقی نہیں رہ جاتی یعنی عقل کا لازمہ ہے اختیار، اور اختیار کا لازمہ ہے ارادہ۔

۔ اگر انسان سے عقل، ارادہ، اور اختیار سلب کر لیا جائے گا تو پھر انسان کی گوشت کے لوٹھڑے سے زیادہ کوئی حیثیت نہ رہے گی۔ اور گوشت کے ایک بے شعور ٹکڑے کے لئے اتنی بڑی محفلِ حیات سجانا خلاف عقل بھی ہے اور خلاف عدل بھی۔ اللہ نے انسان کو عقل عطا کی اور اسے محدود اختیار کا مالک بنایا تاکہ وہ اپنے ارادے سے اپنے اختیاری میدانِ عمل میں اپنی عقل کا استعمال کر سکے اور انبیاء کرام کے ذریعہ ملی ہوئی آسمانی ہدایت کی روشنی میں زندگی کے مرحلے سر کرتا جائے یہی اس اشرف المخلوق کا امتحان ہے اور یہی زندگی کا سیدھا راستہ ہے۔

وَإِنِ اعْبُدُونِي هَذَا صِرَاطٌ مُسْتَقِيمٌ (یس ۱۶)

اس سیدھے راستے سے انحراف، مالک کی نافرمانی اور کائنات کے عادلانہ نظام کی حکیمانہ رفتار سے ٹکراؤ ہے اور ٹکراؤ کے نتیجے میں آلام و مصائب کا بھاری بوجھ۔



اس کے باوجود کہ اللہ نے انسانوں کو ارادہ و عمل کی آزادی دے رکھی ہے۔ مگر وہ انسانوں کو اختیار دے کے خود بے اختیار نہیں ہو گیا ہے۔ انسانوں کے ہاتھوں پیدا ہونے والے آلام و مصائب بھی اس کی رحمت اور اس کے کرم کے گواہ ہیں۔ وہ ناراض ہوتا ہے مگر اپنی رحمت کے دروازے بند نہیں کرتا۔

اگر وہ انسانوں کو ان کے حال پر چھوڑ دیتا تو میرے جیسے کمزور و ناتواں بندے آلام و مصائب سے بھری ہوئی اس زمین پر ایک سانس بھی نہ لے سکتے۔ خود اپنے ہاتھوں کے بنائے ہوئے شکنجے میں جب انسان کا دم گھٹنے لگتا ہے اور وہ فریاد کرتا ہے تو وہی رحمن و رحیم اس کی توبہ قبول کرتا ہے اور اسے نجات دیتا ہے۔

أَمَّنْ يَجِيبُ الْمُضْطَرَّ إِذَا دَعَاهُ وَيَكْشِفُ السُّوءَ (نمل ۶۳)

کون ہے جو بے قراروں کی فریاد سنتا ہے جب اُسے پکارتے ہیں۔ اور مصیبتوں کو رفع کر دیتا ہے۔

خود اُس نے کہا ہے:-

- مجھے پکارو! میں دعائیں قبول کرتا ہوں (مومنون ۶۱)
- پکارنے والا جب مجھے پکارتا ہے تو میں اس کی فریاد سنتا ہوں اور اُسے

جواب دیتا ہوں۔

(بقرہ ۱۸۶)

تاریخ انسانی میں بارہا ایسا ہوا ہے کہ خود انسان نے انسانیت کو ہلاکت کے دہانے پر پہنچا دیا تھا مگر اس کی رحمت کے نہ دکھائی دینے والے ہاتھوں نے ہینڈل گھما کے تاریخ کا رخ دوسری طرف موڑ دیا۔ جن کا وجدان کھلایا ہوا نہیں ہے وہ رحمت کے نادیدنی ہاتھوں کو پہچانتے ہیں۔

جاگیردارانہ نظام جب بہت دن انسانوں کا خون پی چکا، قریب تھا کہ غلامی کی بندشوں میں جکڑی ہوئی انسانیت کا دم نکل جائے کہ اسی ظالمانہ سماج کی کوکھ سے سرمایہ داری نے اپنا سر نکالا اور غلامی کی زنجیریں کاٹ کے غلاموں کو مزدور بنا دیا۔ غلام، آقا کی مرضی کے بغیر سانس بھی نہیں لے سکتے تھے مگر مزدور اپنی مرضی سے سرمایہ دار کی مرضی کے پابند ہو گئے، جاگیر داری قتل کر کے "رقص بسمل، کاتاشہ دیکھتی تھی مگر سرمایہ داری بغیر قتل کئے لوگوں کو دولت کی ڈگڈگی پر نچانے لگی۔ جاگیردارانہ نظام نے فرعون و مزدور کو خدا بتایا تھا سرمایہ داری نے بے جان تجزیوں کو خدا بنا دیا۔

پھر ضرورت کے اندھے سیلاب اور تقسیم کے شیطانی نظام نے اشتراکیت کو پیدا کر دیا۔ پھر اشتراکیت نے سرمایہ کے مقابلہ میں محنت کا نیا ابوالہول تعمیر کر دیا۔ اور انسانیت کو سانس لینے کا موقع ملتا گیا۔

جس نے زہری کوزہ ہر کا تریاق بنایا ہے، وہ خدائے رحیم ایک مصیبت سے دوسری مصیبت کا علاج کر دیتا ہے۔

وَلَوْلَا دَفَعْنَا النَّاسَ بَعْضَهُمْ بِبَعْضٍ لَفَسَدَتِ الْأَرْضُ لَكِنَّ اللَّهَ ذُو فَضْلٍ عَلَى الْعَالَمِينَ

(بقرہ ۲۵۱)

اور اگر اسی طرح بعض کو بعض سے دفع نہ کرتا تو ساری زمین میں فساد پھیل جاتا لیکن اللہ انسانوں پر بڑا افضل کرنے والا ہے۔

ہر غور و فکر کرنے والے انسان کے انفرادی تجربات گواہی دیں گے کہ بارہا ایسا ہوا ہے کہ کسی ان دیکھی طاقت نے اُسے پھیانک تباہی کے غار میں گرنے سے بچا لیا ہے اور کسی چھوٹی مصیبت کو کسی بڑی مصیبت کا کفارہ بنا دیا ہے۔

کبھی وہ ایک ظالم کے ذریعہ دوسرے ظالم کو روک دیتا ہے۔ کبھی وہ ایک قاتل کے پیچھے دوسرے قاتل کو لگا دیتا ہے تاکہ اس کے دوسرے بندے محفوظ رہیں۔ — کبھی انہیں آلام و مصائب کو جو خود انسان کے پیدا کئے ہوئے ہیں ان کے نفوس کے تزکیہ کا ذریعہ بنا دیتا ہے۔ دماغ پر چھایا ہوا خود فریبی کا "کاربن شدائد" کے دامن سے صاف کر دیتا ہے کہ انسان کو حقائق کا چہرہ صاف نظر آنے لگتا ہے۔ اور اچانک انہیں مصیبتوں کے ذریعہ وہ انسانی زندگی کا رخ سُنَّات کی طرف سے حَسَنات کی طرف موڑ دیتا ہے۔

جس کو چاہتا ہے پاکیزہ بنا دیتا ہے مگر اپنے بندوں پر دھلکے کے برابر ظلم نہیں

(نساء ۴۹)

کرتا۔

— اور کبھی کبھی یہ مصیبتیں تنبیہ کا کام کرتی ہیں۔

کسی گاؤں میں تو بچے اندھیرے میں کھیل رہے تھے کہ ناگہاں ایک بچے کے

پاؤں کے نیچے آکے ایک بچھو نے اُسے ڈنک مار دیا۔ اب وہ بچھو کاٹا ہوا بچہ  
 تڑپ رہا ہے، چیخ رہا ہے۔ اس کی تکلیف دیکھ کے، دیکھنے والے بھی تڑپ جاتے ہیں  
 کوئی یوں بھی سوچ سکتا ہے کہ اس معصوم بچے پر اس رحمن و رحیم کو رحم نہیں آیا اور  
 اتنی اذیت میں مبتلا کر دیا۔ اسے بچہ کو بچھو سے بچانا چاہئے تھا۔

مگر سوچنے کا صحیح زاویہ یہ ہے کہ۔ رات کے دامن میں حشرات الارض اپنی غذا  
 تلاش کرتے ہیں۔ والدین یا تربیت کاروں کی ذمہ داری تھی کہ بچوں کو اندھیرے میں تنگے  
 پاؤں نہ نکلنے دیں اس نے جہالت اور گمان کے اندھیروں میں عمل کی ممانعت کر دی  
 ہے۔ اور یہ اس کی رحمت نہیں تو اور کیا ہے؟ کہ اس نے ۹۹ بچوں کو بچھو سے بچا بھی لیا  
 یعنی ۹۹ بچے اس کی رحمت کی گواہی دے رہے ہیں۔ کم از کم ایک بچے کو اس کے عدل کا گواہ  
 بھی ہونا ہی چاہیئے۔ جو دوسرے بچوں کی ہدایت کا ذریعہ بن جائے۔ پھر یہ مجرّد عدل کہا؟  
 پس منظر میں رحمت اپنا کام کر رہی ہے۔ اب یہ بچہ اندھیرے میں قدم رکھتے ہوئے ڈرے  
 گا۔ ظن و گمان کی بنیاد پر فیصلہ نہ کرے گا۔ بہل کے اندھیروں کے بجائے علم کی روشنی  
 سے محبت کرے گا۔ ایک رات کی تکلیف طویل اذیتوں سے بچالے گی۔

لاکھوں بار ایسا ہوا ہے کہ مصائب کے جھٹکوں نے انسان کو بے عملی کے بستر سے  
 اٹھکے میدان عمل میں پہنچانے کے کامیابی کے راستے پر کھڑا کر دیا ہے ۷  
 گر اگر اے سنبھلنا سکھایا جاتا ہے  
 خواہ اپنے پاؤں پہ چلنا سکھایا جاتا ہے

مگر.....

• هُدًى وَذِكْرَى لِأُولَى الْأَلْبَابِ - (غافر ۵۴)

عقل والے ہی نصیحت قبول کرتے ہیں۔

— اکثر اللہ کے نیک بندے بظاہر پریشانیوں میں مبتلا دکھائی دیتے ہیں۔ اور بدکردار لوگ بظاہر عیش و عشرت کی زندگی گزارتے نظر آتے ہیں — میرے پاس وہ علم نہیں کہ کسی کی پریشانیوں کا قطعی سبب معلوم کر لوں اور میرے پاس وہ نظر نہیں جو عیش و عشرت کے پیچھے چھپی ہوئی بھیانک تباہی کا چہرہ دیکھ لے۔

مگر مجھے چند سال پہلے ایک نامور اہل قلم کا سنایا ہوا واقعہ ضرور یاد ہے۔ جب وہ اسکول میں داخل ہوئے تو ان کے استاد جو ایک بہترین معلم تھے ان کی چھوٹی سے چھوٹی غلطی کو بھی نظر انداز کرنے پر تیار نہیں تھے جبکہ ان کے کلاس کے دوسرے لڑکوں کی بڑی سے بڑی غلطی کو معاف کر دیتے تھے۔ ایک لائق اور محنتی طالب علم ہونے کے باوجود ان کی معمولی غلطیوں پر استاد جب ان کو ڈالتے اور ان کی سرزنش کرتے تو وہ سمجھتے تھے کہ میرے ساتھ زیادتی اور بے انصافی ہے — مگر جب انہوں نے ہائی اسکول کے امتحان میں غیر معمولی نمبروں سے ممتاز کامیابی حاصل کی اور استاد مذکور ان سے ملنے آئے تو انہیں تعریف کا اظہار کیا تو شاگرد نے شکایت کی کہ — مگر آپ تو ہمیشہ اپنے دوسرے شاگردوں کے مقابلے مجھ پر سختی کرتے تھے ! — استاد نے شاگرد کو لپٹا کے کہا بیٹے! یہ غیر معمولی کامیابی میری انہیں تہنہوں کا نتیجہ ہے۔ دوسرے شاگردوں کی گرفت اس لئے نہیں کرتا تھا کہ وہ نالائق تھے اور میں جانتا تھا کہ ان پر میری تہنہوں کا اثر ہونے والا نہیں، اور اگر ہوگا بھی تو الٹا اثر ہوگا — میں نہیں چاہتا تھا کہ تم بھی ویسے



ہی ہو جاؤ۔ بلکہ میری خواہش تھی کہ تم چھوٹی ٹغلطی سے بھی بچو جو بڑی غلطی کا پیش  
خیمہ بنتی ہیں۔ یہ ایک ہونہار شاگرد سے استاد کی محبت تھی نہ کہ بے انصافی۔



اور ایسا بھی ہو سکتا ہے کہ وہ دنیا کی کسی بڑی مصیبت کو آخرت کی دائمی ہلاکت  
سے بچانے کا ذریعہ بنا دے۔

حضرت خضرؑ اور حضرت موسیٰؑ کا واقعہ قرآن نے بیان کیا ہے۔ حضرت خضرؑ نے  
ایک بے گناہ لڑکے کو قتل کر دیا انہیں یقینی علم حاصل تھا کہ یہ لڑکا آگے چل کر اتنا بڑا  
ظالم بن جائے گا کہ اپنے والدین ہی کو قتل کر دے گا۔ یہ "سزا" نہیں تھی کہ کہا جائے  
جرم سے پہلے سزا کیسی۔ بلکہ یہ نظامِ مشیت کی ایک مثال تھی جسے اللہ نے حضرت  
خضرؑ کے ذریعہ حضرت موسیٰؑ کے سامنے پیش کر دی۔ یعنی اس طرح قتل ہو کے وہ لڑکا  
دائمی ہلاکت اور جہنم کی آگ سے بچ گیا، اور اس کے شر سے مومنین اور اس کے والدین بھی  
محفوظ کر لئے گئے اور سماج کو ایک وحشیانہ کردار سے بچالیا گیا۔

موت فی نفسہ مرنے والے کے لئے کوئی مصیبت نہیں کسی کی موت خود اس کا امتحان  
نہیں بلکہ امتحان کی تکمیل زندہ رہ جانے والوں کا امتحان ہے۔ اگر کامیابی کے ساتھ امتحان  
گاہ سے قبل از وقت چھٹکارا مل جائے تو کون اسے ناپسند کرے گا۔ یہ چند روزہ زندگی

اے یہ بات یاد رکھنی چاہیے کہ مستقبل کے علم کی بنیاد پر ایسے اقدام کا حق اللہ نے حضرت خضرؑ  
کے علاوہ کسی نبیؐ کو بھی نہیں دیا۔ نام نہاد خواب یا کشف کی بنیاد پر کوئی ایسا فیصلہ کرنا حرام ہے  
غیب کا علم صرف اللہ کو ہے۔

یہی اصل زندگی نہیں ہے۔ یہی وجہ ہے کہ جن لوگوں کی نگاہ بصیرت پردے کے پیچھے دیکھنے کی صلاحیت رکھتی تھی وہ پستانِ مادر سے زیادہ موت سے مانوس تھے اور موت کو گلے لگانے کے لئے ایک دوسرے پر سبقت کرتے تھے۔ آنے والی موت کی خبر پوئے وجود میں مسرت کی لہر دوڑا دیتی تھی۔ بیٹوں کی موت پر باپ شکر کا سجدہ کرتے تھے اور مائیں ایک دوسرے کو مبارکباد دیتی تھیں۔

میرے پاس وہ آنکھیں نہیں جو لوگوں کی زندگی کے تہہ خانوں میں اتر کے حقائق کا جائزہ لے سکے، نہ میرے پاس وہ علم ہے جو لوگوں کے ماضی و مستقبل کا پردہ اٹھا کے آلام و مصائب کی صحیح علت معلوم کر لے۔ مگر مجھے یقین ہے کہ اللہ اپنے بندوں پر ذرہ برابر ظلم نہیں کرتا۔

• اللہ اپنے بندوں پر ذرہ برابر ظلم نہیں کرتا، نیکیوں کو دوگنا کر دیتا ہے اور اپنے پاس سے (مزید) اجرِ عظیم عطا کرتا ہے۔

(سورہ نسا، ۴۰)

میں مانتا ہوں کہ انسانی سماج بے انصافیوں سے بھرا ہوا ہے مگر مجھے یقین ہے کہ ان بے انصافیوں کی رگوں میں قدرت کا انصاف چھپا ہوا ہے۔

نہ کوئی اس کے عدل کی گرفت سے باہر ہے نہ کوئی اس کی رحمت سے محروم ہے۔ وہ دیکھئے! ایک ارب پتی اپنے عیش کدے میں بے چین اور مضطرب ٹہل رہا ہے، ادھی زات گذر چکی ہے اُسے نیند نہیں آرہی ہے اس مہینے میں اسے کروڑوں کے بجائے صرف لاکھوں میں نفع ہوا ہے ڈپریشن نے ایک میٹھی نیند سے بھی محروم کر دیا ہے۔ دولت کی فراوانی نے غذاؤں کو بے لذت بنا دیا ہے۔ ضرورتوں کے فقدان نے خاندانی زندگی

کے تانے بانے توڑ دیئے ہیں۔ بیوی کلب میں ہے اور لڑکے شراب خانے میں۔  
 دوسری طرف — ایک مزدور پورے دن مزدوری کر کے اینٹیں ڈھونڈنے  
 کے بعد چند سکے لے کے لوٹتا ہے۔ طمانیت و کامیابی کے احساس سے چہرے پر مسرت کی  
 لہریں دوڑ رہی ہیں، خوشی کے نغمے گنگناتا ہوا اپنے جھونپڑے میں داخل ہوتا ہے۔ بوسیدہ  
 کپڑوں میں ملبوس بیوی مسکرا کے استقبال کرتی ہے پیوند پیٹنے ہوئے بچے دوڑ کر لپٹ جاتے  
 ہیں ہنستے ہوئے سب مل کے کھانا کھا رہے ہیں۔ اُن کے لئے اس "خیر  
 الرزاقین" نے روٹی کے سادہ ٹکروں میں دنیا بھر کی لذتیں سمیٹ دی ہیں۔  
 بغیر بستر کے کھردری چار پائی، آغوشِ مادر کی طرح انہیں میٹھی اور مطمئن نیند کی دادیوں میں  
 پہنچا دیتی ہے۔

اور وہ — بیٹے کی جدائی میں تڑپتی ہوئی ماں بھی پر سکون ہوتی جا رہی  
 ہے۔ درد دوا بنتا جا رہا ہے۔ اب وہ گہری نیند سو رہی ہے۔ ایسا لگتا ہے۔ کوئی  
 اس کے اندر رگِ جاں کے قریب بیٹھا ہوا اس کے زخموں پر مرہم رکھ رہا ہے۔

مجھے یقین ہے کہ جب بھی اس کا کوئی بندہ اپنی زندگی کے نشیب و فراز پر منصفانہ نظر  
 ڈالے گا۔ اپنی غلطیوں، کوتاہیوں اور برائیوں کا منصفانہ جائزہ لے گا اور اپنے غم و آلام کے  
 ساتھ اس کی دی ہوئی نعمتوں اور راحتوں کا حساب کرے گا۔ تو اس کا پورا وجود آواز دے گا۔

لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ (الانبیاء ۸۸)

میرے مالک۔ تیرے علاوہ کوئی الہ نہیں تو پاک ہے، یقیناً میں خود ظلم کرنے والوں میں ہوں۔



# تقدیر الہی

میری عقل اور میرا وجدان فیصلہ کر چکا ہے۔ کہ :  
 خدا بھی اکیلا وہی ہے اور خدائی بھی تنہا اسی کی ہے۔ لَہُ مُلْكُ  
 السَّمٰوٰتِ وَالْاَرْضِ سب کچھ اسی کا ہے اور اسی کے لئے ہے۔ وہ نہ کسی  
 وزیر کا محتاج ہے نہ کسی مشیر کا ضرورت مند ہے۔ قرآن کریم بار بار ہمیں اسی  
 کائناتی صداقت، تکوینی حقیقت اور آفاقی سچائی کی طرف متوجہ کرتا ہے کہ زمین  
 اور آسمان کا سارا اقتدار صرف اور صرف اس کے ہاتھ میں ہے۔ سب  
 مخلوق ہیں اکیلا وہی خالق ہے، سب مرزوق ہیں صرف وہ رازق ہے، سب  
 مملوک ہیں اور تنہا وہ مالک ہے۔

★۔ اس کا اقتدار زمین و آسمان کو گھیرے ہوئے ہے۔ آل عمران ۱۸۹

★۔ زمین و آسمان کی سلطنت اللہ ہی کے لئے ہے اور اللہ ہی ہر شے پر

قادر ہے۔ بقرہ ۲۵۵

★۔ ہر شے اسی کے قبضہ و قدرت میں ہے۔ آل عمران ۲۶

★۔ کائنات کی کوئی شے اس کے علم اور قدرت سے باہر نہیں۔ آل عمران ۲۹

★۔ اس کی کرسی اقتدار زمین و آسمان کو اپنے حلقے میں لئے ہے۔ بقرہ ۲۵۵

★۔ اس کی سلطنت میں کوئی شریک نہیں۔ فرقان ۲

اس کی "قدرت" اس کی "ربوبیت" اس کا "علم" ہر شے کے رگ و ریشہ میں جاری و ساری ہے اس کی ان صفات کو نہ اونگھ آتی ہے نہ وہ ایک لمحہ کے لئے معطل ہو سکتی ہیں نہ الگ ہو سکتی ہیں۔

پھول وہی کھلا سکتا ہے جس کی پروردگاری شاخوں کی نس نس میں دل بن کے دھڑک رہی ہے اور پھل وہی لگا سکتا ہے جس کی رزاقیت ہر برگ گل کی آخری تہوں تک سرگرم عمل ہے اس کے علاوہ کوئی نہیں جو وجود کے ہر نہاں خانے میں موجود ہو۔

وہ کسی کو با اختیار بنا کے بھی بے اختیار نہیں ہو سکتا وہ کسی کو کسی شے کا مالک بنائے تو بھی دست بردار نہیں ہو سکتا۔ وہ کسی کے داخل ہونے سے بے دخل نہیں ہو سکتا۔ کیونکہ وہ بندہ نہیں خدا ہے۔

\*۔ اس نے ہر چیز کو اپنی مرضی کے مطابق پیدا کیا ہے اور ہر شے

پر اپنا اقتدار رکھے ہوئے ہے۔ ————— ماخذہ ۱۷

\*۔ اس نے ہر شے کو پیدا کیا ہے اور اس کی کارکردگی معین کر دی ہے۔ فرقان ۳

\*۔ اور اس کا ہر حکم صحیح اندازوں کے مطابق معین ہے۔ ————— اب ۲۸

یعنی اس کائنات کی ہر شے اس کی معین کی ہوئی تقدیر کے مطابق اپنی

ذمہ داری ادا کر رہی ہے اور کسی کی مجال نہیں ہے کہ جو اس کے مقرر کئے ہوئے

نظام کے خلاف سرمواخراف کر سکے۔ اس نے پانی پیاس بجھانے کے لئے

پیدا کیا ہے تو پیاس بجھائے گا آگ نہیں لگا سکتا۔ اس نے آگ جلانے کے

لئے پیدا کی ہے تو وہ جلائے گی پیاس نہیں بجھا سکتی۔ مچھلیاں پانی میں تیر سکتی ہیں ہوا میں نہیں اڑ سکتیں اور طائر ہوا میں اڑ سکتے ہیں پانی میں نہیں۔ ناممکن ہے کہ کوئی نیم کے درخت سے آم کا پھل توڑے اور نہیں ہو سکتا کہ آدمی دھتور کے پودے سے انار پیدا کرے، کبھی نہیں ہو سکتا کہ مرغی کے انڈے سے بکری کا بچہ برآمد ہو جائے، ممکن نہیں کہ آدمی آنکھ کے بجائے دانت سے دیکھنے لگے اور کان کے بجائے آنکھ سے سننے لگے۔

کیسے ہو سکتا ہے کہ ستارے آسمان پر چمکنے کا کام چھوڑ کے لوگوں کی قسمت بنانے اور بگاڑنے لگیں۔ زحل ہو یا مشتری، چاند ہو یا سورج سب اس کے جلال و جبروت کے سامنے سر تسلیم جھکائے ہوئے "تَقْدِيرُ الْعَزِيزِ الْعَلِيمِ" کے پابند ہیں۔

★۔ اس نے آسمانوں کو بلند کر کے تو اذن قائم کر رکھا ہے۔ الرحمن ۷  
اس لئے ناممکن ہے کہ فلک پیر اور چرخ کہن لوگوں پر ستم ڈھائیں اور گردشِ تقدیر کا چکر چلائیں "چرخ کج رفتار" کی ترکیب انسانوں کی بنائی ہوئی ہے ورنہ ان کی رفتار میں کوئی خرابی نہیں۔ اس لئے کہ اس کائنات کو کسی شعبہ باز نے نہیں خدائے عادل و حکیم نے پیدا کیا ہے اور اس کا نظام اتنا مضبوط اور مستحکم ہے کہ بال برابر فرق نہیں پیدا ہو سکتا جو چیز جہاں کے لئے بنائی گئی ہے وہیں رہے گی اور جس کام کے لئے بنی ہے وہی کریگی۔

★۔ مَا تَرَىٰ فِي خَلْقِ الرَّحْمٰنِ مِن تَفٰوُتٍ ۗ فَارْجِعِ الْبَصَرَ ۙ لَٰهَلْ

تَرَىٰ مِنْ فُطُورٍ ۝ ثُمَّ أَرْجِعَ الْبَصَرَ كَرَّتَيْنِ يَنْقَلِبُ

إِلَيْكَ الْبَصَرُ خَاسِئًا وَهُوَ حَسِيرٌ ۝

الملك ۳-۴

رحمن کی تخلیق میں کہیں کوئی بد نظمی نہیں دیکھو گے۔ پھر دوبارہ  
نظر ڈالو کہیں کوئی فطور نہیں پاؤ گے۔ بار بار نگاہ ڈالو تھک کے نگاہ  
پلٹ آئے گی مگر کوئی عیب نظر نہ آئے گا۔

رات کا آلو ہو یا صبح کا کوآ۔ راستے کی بلی ہو یا تیسری کا چاند۔ اس  
لئے نہیں پیدا کئے گئے ہیں کہ لوگوں کی قسمتوں کا فیصلہ کریں۔ تقدیر بلی اور  
لوٹری کے ہاتھ میں نہیں قادرِ مطلق کے ہاتھ میں ہے اور اس نے فیصلہ کر دیا  
ہے کہ:

\* وَتَذَافُلَحَ مَنْ تَزَكَّىٰ كَامِيَابِي اسی کو ملیگی جس نے نفس کو پاک کیا۔

کوئی ذرہ اپنے جادہ حیات اور منصب وجود سے انحراف نہیں کر سکتا۔

اس لئے کہ:

\* وہ ہر شے کی نگرانی کر رہا ہے — المائدہ ۱۱۷

اس نے آلو کو اس لئے نہیں پیدا کیا ہے کہ لوگوں کا گھر اجاڑے۔ گھر

آلو نہیں انسانوں کی بد اعمالیاں اجاڑتی ہیں۔

\* تو کیا ان لوگوں نے زمین کی سیر نہیں کی کہ دیکھیں پہلے والوں

کا انجام کیا ہوا — غافر ۴۴

\* کیا یہ لوگ زمین پر گھوم کر نہیں دیکھتے کہ پہلے والوں کا انجام کیا



ہوا جو قوت و اقتدار میں ان سے بہت زیادہ تھے لیکن اللہ

نے انہیں بد اعمالیوں کی وجہ سے پکڑ لیا۔ (غافر ۲۲)

ہر چیز کا ایک وظیفہ حیات معین ہے جس کے خلاف میں وہ عمل نہیں کر سکتی۔ جس چیز میں جو وضعی اثر ہے وہی اس سے پیدا ہوگا اس کے برخلاف نہیں۔

تقدیر سازی کا کام اس نے نہ ستاروں کے حوالے کیا ہے نہ ساعتوں کے، نہ دنوں کے حوالے کیا ہے نہ تارینوں کے۔

\* اللہ ہی ہر چیز کا پیدا کرنے والا بھلی ہے اور وہی ہر چیز کا

سرپرست ہے۔۔۔ (سورہ زمر ۶۲)

\* اس نے ہر چیز کو پیدا کیا پھر اس کی تقدیر معین کر دی۔ (فرقان ۳۵)

بدھ، سنیچر، اتوار یا عقرب آسمانی کسی کی قسمت بنا سکتے ہیں نہ بگاڑ سکتے

ہیں۔ دنوں اور راتوں میں نہ کوئی اچھے ہیں نہ بُرے سعادت و نحوست انسانی اعمال سے پیدا ہوتی ہے۔

\* خیر تیرے ہی ہاتھ میں ہے اور تو ہر چیز پر قادر ہے۔

\* تو ہی دن سے رات کو پیدا کرتا ہے اور تو ہی رات سے دن کو

نکالتا ہے۔۔۔ (آل عمران ۲۶-۲۷)

جب دن اور راتیں اس کے دستِ خیر سے ہیں تو کوئی دن یا کوئی رات

شرانگیز بُری اور منحوس کیسے پیدا ہو سکتی ہے۔ نحوستیں دنوں سے نہیں انسانی

اعمال سے پیدا ہوتی ہیں۔

یہ سب وسوسہ شیطانی ہے اور شیطان کا کام یہی ہے کہ اللہ کے بندوں کو تو بہتات میں مبتلا کر کے ظلمات کی طرف لے جاتا ہے۔

★ شیطان فقر سے خوف زدہ کرتا ہے اور برائیوں کی طرف لیجاتا

ہے۔ (بقرہ ۲۶۸)

★ شیطان اپنے ساتھیوں کو خوف زدہ کرتا ہے۔ (آل عمران ۱۷۵)

★ شیطان کا کام ہی دلوں میں وسوسہ ڈالنا ہے۔ (الناس)

کہو اے پروردگار میں شیطانی وسوسوں سے پناہ مانگتا ہوں۔ (المومنون ۹)

الغرض۔ سماج میں پھیلی ہوئی ہٹل روایتیں اور افسانے سب شیاطین

جن وانس کے لگائے ہوئے دام فریب ہیں جس میں گرفتار ہو کے انسان اپنی

دنیا بھی برباد کر لیتا ہے اور اپنی آخرت بھی۔

مجھے یقین ہے کہ ہر چیز کو اس حکیم و رحیم خدا نے پیدا کیا

ہے ان کی مقدار بھی اور تاثیر بھی۔ اس نے ہر چیز کی قسمت اور تقدیر و وظیفہ

حیات اور ذمہ داریاں معین کر دی ہیں۔ اس کے برخلاف دنیا کی کوئی طاقت

کسی شے سے کوئی کام نہیں لے سکتی۔ ہر شے کے حصول کے لئے ضروری ہے

کہ ان وسائل سے کام لیا جائے جو اس کے لئے مشروط کئے گئے۔ اللہ کے

بنائے نظام میں کوئی تبدیلی نہیں ہو سکتی۔ امتحان کتابیں پڑھ کے پاس

کیا جاسکتا ہے اگر بتیاں جلا کے نہیں۔ بیماری کا علاج دوائیں ہیں قبر پر

چادر چڑھانا نہیں۔ برکت حرکت سے پیدا ہوتی ہے چھو منتر سے نہیں۔  
 نخوست بے عملی سے پیدا ہوتی ہے۔ فلک کج رفتار یا سینچر اتوار سے نہیں۔  
 یہی نظام قدرت ہے اور یہی تقدیر الہی۔ اور

\* اللہ کے طریقہ کار میں کسی طرح کی تبدیلی ممکن نہیں۔

\* اللہ کی سنت میں ترمیم ناممکن۔ (فاطر ۴۳)

\* اللہ کے فیصلوں کو کوئی بدل نہیں سکتا۔ (انعام ۳۴)





# قافلہ اسلام

میں قدم بڑھاتا ہوں اور سوچتا ہوں کہ ”قرآنی امت“ کے اس قافلہ میں شامل ہو جاؤں جسے ”امت مسلمہ“ کے نام سے پکارا جاتا ہے جو اللہ و رسولؐ کی اطاعت گزار ہے، جس کا ہر فرد آپس میں بھائی بھائی ہے، جسے قرآن نے خیر امت کا لقب عطا کیا ہے۔

مگر اس قافلہ اسلام کو دیکھ کے مجھ پر وحشت طاری ہو جاتی ہے۔ سب الگ الگ گرد ہوں میں منقسم، الگ الگ طریقوں سے محو سفر ہیں، سب کے ہاتھوں میں قرآن ہے، سب کے ہونٹوں پر ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ ہے، سب اسی نبیؐ کی امت ہیں جو خلق عظیم کی منزل پر فائز تھا۔ مگر سب ایک دوسرے کو برا بھلا کہہ رہے ہیں۔ ایک دوسرے سے نبرد آزما ہیں۔ سب ایک دوسرے کی تکفیر کر رہے ہیں۔ سب ایک دوسرے پر الزامات لگا رہے ہیں، سب بھانت بھانت کی بولیاں بول رہے ہیں۔ ایک دوسرے سے زور آزمائی میں اپنی توانائیاں ضائع کر رہے ہیں۔ جنگلی درندوں کی طرح ایک دوسرے کو بھنپھوڑ رہے ہیں۔ سب کے لئے ایک دوسرے کا خون مباح ہے۔ ایک دوسرے کا گھر جلا رہے ہیں۔ جہاں دیکھئے جس ملک پر نظر ڈالئے ایک طوفان بدتمیزی برپا ہے قتل و غارتگری کا بازار گرم ہے۔

کوئی شیعہ ہے کوئی سُنی، کوئی بریلوی ہے کوئی دیوبندی، کوئی اہلحدیث ہے کوئی منکر حدیث، کوئی حنفی ہے کوئی مالکی، کوئی ہاتھ کھول کے نماز پڑھتا ہے کوئی ہاتھوں کو باندھ کے، کہیں قوالیوں کی محفل جمی ہے، کہیں بھوج کا بازار گرم۔ کہیں طبلے کی تھاپ پر جذبۂ ایمانی کا مظاہرہ ہو رہا ہے۔ کہیں قبروں کی تجارت باعثِ ثواب، کہیں مزارات کا انہدام واجب، کہیں مشائخ کی قبروں کی ہر اینٹ مجیب الدعوات، کہیں یا رسول اللہ کہنا بھی کفر و شرک، کہیں یادگاروں کے نام پر طرح طرح کی جدت، کہیں ذکرِ نبیؐ بھی بدعت، کہیں صوفیوں کا میلہ، کہیں تبلیغیوں کا ریلہ، کوئی مغربی تہذیب کا غلام کوئی جبہ و دستار کا اسیر، سب دنیا کے پیچھے بھاگ رہے ہیں دنیا کسی کے پیچھے نہیں ہے۔

میں سوچتا ہوں !

جب قرآن نسخہ شفا ہے۔ فلاح و صلاح کا سرچشمہ ہے، امن و امان کا ذمہ دار ہے دنیا و آخرت کی کامیابی کا ذریعہ ہے۔ پھر یہ امت جو اللہ کی اس کتاب کی امانت دار ہے۔ قرآن کے اتباع کی دعویٰ دار ہے۔ اس قدر انتشار و افتراق کا شکار کیوں ہے۔ آپس میں دست و گریباں کیوں ہے دوسری قوموں کے ہاتھوں کیوں ذلیل ہو رہی ہے؟ غیروں کی دستِ نگر کیوں ہے؟ زمانہ اسے ٹھکراتا ہوا کیوں آگے بڑھ رہا ہے؟ امتِ مرحومہ ہونے کے باوجود اس کا خون اتنا سستا کیوں ہے؟ کہ ہر ملک کی زمین اپنی پیاس بجھا رہی ہے، بونیا سے لیکر سرزمینِ حرم تک ذلت کی موت اس کا مقدر کیوں ہے۔ اس کا دامن جیتا

علم و حکمت کے خزانوں سے کیوں خالی ہے؟ دوسروں کی مدد کرنے کے بجائے  
غیروں کے امدادی کیمپوں میں زندگی بسر کرنے پر کیوں مجبور ہے؟ اپنے نزاغی  
امور میں اللہ و رسولؐ سے رجوع کرنے کے بجائے یورپ و امریکہ کو کیوں آواز  
دیتی ہے؟ دنیا کی نعمتوں میں اس کا حصہ کیوں نہیں؟ خدائے واحد کے سامنے  
جھکنے والی جبینوں کو ہزاروں سجدوں سے نجات کیوں نہیں مل رہی ہے؟۔  
قرآن کے مخالف تو مرتخ و مشتری پر کندیں ڈال رہے ہیں۔ ناہید و ثریا سے  
باتیں کر رہے ہیں اور قرآن کے ماننے والے اپنے گھر میں بھی غریب الوطن کیوں ہیں؟  
دنیا میں پھیلی ہوئی یہ امت کثرتِ تعداد کے باوجود ذلت و رسوائی سے کیوں  
دوچار ہے۔ ان کی مسجدیں کیوں ٹوٹ رہی ہیں؟ ان کے عبادت خانے تاریک و عنکبوت  
کی طرح سے زیادہ کیوں کمزور ہیں؟ دنیا کے سیاسی قصاب انھیں بھیر بکری کی  
طرح کیوں استعمال کر رہے ہیں؟ بیت المقدس سے کیوں بھگائے گئے؟ فلسطین  
سے کیوں نکالے گئے؟ لبنان میں کیوں ان کا خون بہایا گیا؟ بوسنیا میں ان کی نسل  
کشی کیوں کی گئی؟ افغانستان کیوں ان کا مقتل بنا ہوا ہے؟ پاکستان میں کیوں ان کا  
قتل عام ہو رہا ہے؟ عرب و عجم کی سر زمین کیوں ان کے خون میں ڈوبی ہوئی ہے؟  
— وہ فراستِ مومن کہاں کھو گئی جو تسخیر کائنات کی ذمہ دار تھی؟ اللہ کے شہروں  
کو کس نے رو باہی سکھادی؟۔

ہونا تو یہ چاہیے تھا کہ وہ قرآنی امت جس کا نام اللہ نے "مسلم" رکھا ہے۔

تمام قوموں کے درمیان آفتاب و ماہتاب کی طرح روشن ہوتی، اندھیروں کی

گو د میں جلتے ہوئے چراغ کی طرح ضیا پاشی کرتی۔

قرآن کے خمیر سے پیغمبر اسلامؐ کے ہاتھوں سے تعمیر ہونے والی یہ امت عظمتِ کردار کی اس بلندی پر ہوتی کہ دوسری قومیں اس کے قدموں میں کھڑی ہو کے علم و عمل کی بھیک لیتیں۔ رضائے الہی کی حامل اس امت کی نگاہوں سے تقدیریں بدل جاتیں، علوم قرآن کی وارث اس قوم کے قدموں کی چاپ سُن کے پہاڑ چیخ پڑتے۔ "لَا تُخْسِرُ الْمِيزَانَ" کا اعلان کرنے والی قوم عدل و انصاف کی اس چوٹی پر کھڑی ہوتی کہ دنیا کی قائم کی ہوئی عدالتوں کو پسینہ آجائے، انھیں دیکھ کے زمین اپنے خزانے اگل دیتی، آسمان اپنی نعمتیں ان کے قدموں میں ڈال دیتا، مستضعفین و محرومینِ عالم ان کا انتظار کرتے کہ وہ آئیں اور ہمیں ظلم و جور کے شکنجوں سے نجات دلائیں۔

اس قرآنی امت کے پاس اس نختہ حال اور مصیبت زدہ انسانیت کے درد کا درماں ہوتا۔ وہ مغرب و مشرق کی اندھی تقلید کے بجائے قافلہ انسانیت کی رہنمائی کرتی کیونکہ قرآن نے اس کے لئے اعلان کیا تھا۔

”تمہیں وہ بہترین امت ہو جسے انسانوں کی ہدایت کے لئے میدانِ عمل میں

اتارا گیا ہے تم نیکی کا حکم دیتے ہو اور بدی سے روکتے ہو۔“ (آل عمران ۱۱۰)

میں سوچتا ہوں!

متعدد سوالات میرے ذہن کا دروازہ کھٹکھٹا رہے ہیں۔ آخر یہ سب کیوں

ہوا؟ مسلمانوں کو کس جرم کی سزا مل رہی ہے؟ ...



# نقطہ انحراف کی تلاش

مجھے سوچنا پڑتا ہے! کیا یہی وہ قوم ہے جس کی تعمیر پیغمبرِ اعظمؐ نے کی تھی؟ کیا یہی وہ ملت ہے جس نے رسولِ اکرمؐ کی آغوشِ تربیت میں پرورش پائی ہے۔؟ کیا اسی امت کو بروئے کار لانے کے لئے ایک لاکھ چوبیس ہزار انبیاءِ کرام علیہم السلام نے اپنی زندگیاں کھپائیں ہیں؟ کیا یہی وہ اسلامی معاشرہ ہے جسے نبیؐ آخر نے جاہلی معاشرے کے کھنڈر پر تعمیر کیا تھا؟ کیا یہی جامعہ اسلامی انسانیت کی معراجِ آخر ہے؟ کیا قرآن کے خمیر سے اسی قوم کی تعمیر ہوئی ہے جو میرے سامنے ہے۔؟

میں نے دنیا کا مشاہدہ کیا، ایشیائی ملکوں کو دیکھا۔ یورپ و افریقہ کا جائزہ لیا مجھے اسلام کا وہ معاشرہ کہیں نظر نہ آیا۔ جو اللہ کے رنگ میں رنگا ہوا ہو، سیرتِ پیغمبرؐ کے ڈھانچے میں ڈھلا ہوا ہو، افراط و تفریط سے محفوظ صراطِ مستقیم پر گامزن ہو، اخلاق و تہذیب اور علم و معرفت کی بلندی پر قائم ہو، جہاں لوگ آپس میں رحمدل اور دشمنوں کے لئے سخت تر ہوں، جہاں لوگ محرابِ عبادت میں آبریشم کی طرح نرم مگر رزم گاہِ حق میں فولاد سے زیادہ سخت ہوں، جہاں ایک کا غم سب کا غم اور ایک کی خوشی سب کی خوشی بن جائے، جہاں خدائے واحد کی بندگی افراد کو جوڑ کے پیکرِ واحد بنا دے، جہاں قرآن کی گواہی کے

مطابق لوگ فوج در فوج حلقہ اسلام میں داخل ہو رہے ہوں۔ سوچ رہا ہوں۔ کیونکہ سب کہہ رہے ہیں کہ مسلمانوں کی تعداد بڑھ رہی ہے۔ مگر میں کیا کروں؟ میں تو دیکھتا ہوں کہ جس بستی میں مسلمانوں کی تعداد دس ہزار ہو چکی ہے وہاں قرآن کی روشنی میں اسلامی کردار کے حامل دس افراد بھی نہیں۔ یعنی مردم شماری کے کاغذات میں ”مسلم“ ناموں کا اضافہ ہو رہا ہے مگر جادہ عمل اور میدان تسلیم میں مسلمانوں کی تعداد کیوں نہیں بڑھ رہی ہے؟ آخر یہ گھٹا ڈکب شروع ہوا؟۔

اس سوال کا نقطہ آغاز کہاں ہے؟ کیا الہی اعلانات معاذ اللہ جھوٹے ہیں؟ کیا قرآن کے وعدے غلط ہیں؟ عقل کہتی ہے یہ ناممکن ہے، ہمارا مالک صادق الوعد ہے۔ ممکن نہیں کہ وہ اپنا وعدہ پورا نہ کرے۔ پھر آخر ”اسلام“ دنیا و آخرت کی کامیابیوں کا ذریعہ کب بنا تھا؟ زمین پر اسلام کا عادلانہ نظام کب نافذ ہوا تھا؟ اللہ کے نیک بندے کب زمین کے وارث قرار پائے تھے؟۔

متعدد سوالات میرے ذہن کا دروازہ کھٹکھٹاتے ہیں۔ یہ سب کیا ہے؟ مسلمانوں کے تمام فرقے کیوں پریشان حال ہیں؟ تمام دنیا میں پھیلی ہوئی امت کیوں ذلت و رسوائی کے سطح پر کھڑی ہے؟ تمام دنیا کا مسلم معاشرہ کیوں بے عملی اور جہالت کا شکار ہے؟ اللہ سے عہد کرنے والے اللہ کے یہ بندے کیوں عہد شکنی کے مجرم ہو رہے ہیں۔ قرآن کو ماننے والے قرآنی احکام کی خلاف ورزی

کیوں کر رہے ہیں۔ شراب نوشی، سود خودی، قمار بازی، عصمت فروشی، قتل و غارتگری، بے حیائی و بے غیرتی غرض کسی بُرائی سے بھی مسلمان محفوظ کیوں نہیں ہیں۔ جو کچھ غیر مسلم معاشرے میں ہو رہا ہے وہی سب کچھ کیوں مسلم معاشرے میں ہو رہا ہے۔ کیا یہی انسانیت کا نقطہ عروج ہے؟ آگے ہلاکت ہی ہلاکت، سناٹا ہی سناٹا، تباہی اور بربادی بس ہے۔

کیا قرآن کے وعدے غلط ہیں؟ الہی اعلانات معاذ اللہ جھوٹے ہیں؟ عقل کہتی ہے یہ ناممکن ہے قرآنی اعلان غلط نہیں ہو سکتا، ہمارا مالک صادقُ الوعد ہے، ممکن نہیں کہ وہ اپنا وعدہ نہ پورا کرے! پھر آخر اسلام دنیا و آخرت کی کامیابی کا ذریعہ کب بنے گا؟ زمین کے وارث اللہ کے نیک بندے کب قرار پائیں گے؟ وہ زمانہ کب آئے گا؟ کہ جب اللہ کی زمین بے گناہوں کے خون سے رنگین نہ ہوگی؟ اسلام کا عادلانہ نظام کب نافذ ہوگا؟ انفرادی و اجتماعی مظالم سے انسانیت کو کب نجات ملے گی؟۔

ہاں! شاید وہ عہد زریں گذر چکا ہے وہ دورِ سیادت بیت چکا ہے، وہ زمانہ رحمت و برکت ماضی کے اندھیروں میں گم ہو چکا ہے۔ جب انسانیت کو قرآن کے دہن میں پناہ ملی تھی، جب معاشرے پر عدل و انصاف کی حکمرانی تھی۔ جب حکومتِ الہیہ کا پرچم لہرا رہا تھا، جب بے گناہوں کے خون سے زمین رنگین نہیں ہوتی تھی، جب کسی بے کس کی آواز فضاؤں میں ارتعاش پیدا نہیں کر رہی تھی، جب راتوں کا سناٹا مظلوموں کی سسکیوں سے نا آشنا ہو چکا

تھا۔ جب انفرادی اور اجتماعی مظالم سے انسانیت کو نجات ملی تھی۔  
مگر یہ زمانہ کب آیا تھا؟ وہ معاشرہ کب اور کہاں قائم ہوا تھا؟ جس کا  
ہر فرد مسرور اور مطمئن تھا۔


میں قرآنی نظام کی تعمیر اور اسلامی زندگی کی تشکیل کے لئے اس عہد کو  
اپنے لئے نمونہ عمل بنانا چاہتا ہوں اس کی روشنی میں زندگی گزارنا چاہتا ہوں۔  
اور۔ اور میں سمجھنا چاہتا ہوں کہ اسلام کا وہ معیاری معاشرہ، وہ اسلامی  
ماحول۔ اس فتنہ و فساد سے بھرے ہوئے غیر قرآنی معاشرے میں کب اور  
کیوں تبدیل ہو گیا؟ آخر مسلمانوں نے وہ کون سی غلطی کی تھی جس کی سزا آج  
ہمک انھیں مل رہی ہے؟ "عالم انسانیت" اسلام کے فیض سے محروم کیوں ہو گیا؟  
وہ نقطہ انحراف کہاں ہے؟ جس نے مسلمانوں کی تاریخ کو ہلاکت و تباہی  
کے دہانے پر ڈھکیل دیا ہے۔ وہ کون سا حادثہ تھا جس نے سیکڑوں حادثات  
کو جنم دیا؟۔

مجھے اس نقطہ انحراف، اس موڑ کا پتہ لگانا چاہیے جہاں سے امت سیدھا  
راستہ چھوڑ کے غلط راستے پر چل پڑی۔ تاکہ غلط اور صحیح راستوں کی پہچان تو  
حاصل ہو۔ میں جانتا ہوں کہ مسافر اگر راستہ بھٹک جائے تو اسے آگے  
بڑھنے کے بجائے اس موڑ پر پلٹنا چاہیے جہاں سے راستہ بھولا ہے تاکہ صحیح  
سمت میں سفر جاری رکھ سکے۔ نقطہ انحراف کا پتہ لگائے بغیر آگے بڑھنے میں  
ایک گمراہی سے نکل کر دوسری گمراہی میں جا پڑنے کا خطرہ ہے۔ میرے مالک

نے مجھے ”انگل بچو“ عمل سے منع کیا ہے۔

اب میں تاریخ کی انگلی تھام کے ماضی کی طرف سفر کر رہا ہوں۔  
مجھے اس عہدِ خیر و برکت کی تلاش اور دورِ صلاح و فلاح کی جستجو ہے  
جب اسلامی قوانین پوری طرح معاشرے پر حکمراں تھے اور اسلام کا عادلانہ نظام  
پوری آب و تاب کے ساتھ دنیا کی نگاہوں کے سامنے تھا۔ جب مسلمانوں کی  
تاریخ اللہ و رسولؐ کی مرضی کے مطابق سفر کر رہی تھی۔ جب ظلم و جور، استعمار و  
استحصا، فریب و دغا کا خاتمہ ہو چکا تھا۔ جب اخلاقی بیماریوں کے جسراٹیم  
بڑھنے کے بجائے ختم ہو رہے تھے، جب ہر فرد کو اپنی صلاحیتوں کے مطابق اپنی  
شخصیتوں کی تعمیر کے مواقع حاصل تھے، جب فضیلتوں کا معیار تقویٰ الہی تھا،  
جب عظمتوں کی واحد بنیاد طاقت و اقتدار کے بجائے خوفِ خدا اور پاکیزگی کی کردار  
تھی۔۔۔۔





# ماضی کی طرف

یہ پندرہویں صدی ہے۔

بے گناہوں کے خون سے رنگین، مسلمانوں کی لاشوں پر چل کے گذرتی ہوئی صدی۔ ایشیا سے افریقہ اور افریقہ سے یورپ تک ہر جگہ مسلمانوں کا خون بہہ رہا ہے۔ ظلم و تشدد، قتل و غارتگری، کذب و افتراء، اضعاف و استکبار کی چکیوں میں پستی ہوئی انسانیت، جہالت و بد حالی کی تاریکی میں ڈوبی ہوئی یہ دنیا تباہی اور ہلاکت کے دہانے پر کھڑی ہے۔ بالخصوص مسلم بستیاں، قتل و غارتگری کا مرکز بنی ہوئی ہیں۔

بوسنیا، فلسطین، اردن، عراق، افغانستان، پاکستان، ہندوستان، جہاں دیکھئے۔ مسلمانوں کے خون کی کوئی قیمت نہیں، لاکھوں فلسطینی مسلمان، لاکھوں عراقی مسلمان، لاکھوں بوسنیائی مسلمان حالیہ برسوں میں کام آچکے ہیں۔ خون کے دریا بہہ رہے ہیں مگر زمین کی پیاس نہیں بجھ رہی ہے۔ میں پیچھے کی طرف ماضی کی وادیوں میں اپنی رفتار تیز کر دیتا ہوں۔

یہ چودھویں صدی ہے۔ تہذیبوں کے انہدام کی صدی، نظریات کے تصادم کی صدی۔ ایٹم بم کے دھماکوں سے گونجتی ہوئی صدی۔ مسلم ملکوں پر صیہونیت کے تسلط کا زمانہ، مغربی تہذیب کا عروج، اسلام کی

بے بسی، نئے فلسفوں کے ہاتھوں اسلامی افکار کی پامالی۔ مسلمانوں کا قتل عام، توحید کے نام پر مسلمانوں کی تکفیر، بدعت کے نام پر تاریخی آثار کا انہدام، دو، دو جنگ عظیم کی چکیوں میں پستی ہوئی انسانیت۔ جمہوریت اور اشتراکیت کا انسانی لاشوں پر شیطانی رقص۔ ملک تقسیم ہو رہے ہیں نام نہاد قوموں کے درمیان اللہ کی زمین کے ٹکڑے ہو رہے ہیں مگر اللہ کے دین کو ایک ٹکڑا دینے کے لئے کوئی تیار نہیں۔

اور یہ تیرھویں صدی ہے۔

شہنشاہیت اور سامراجیت کا زمانہ۔ تخت سلطنت کے نیچے بہتا انسانی خون، استکبار اور اقتدار کی "گھڑ دوڑ" میں کھلتے ہوئے عوام۔ تاج ایک سر سے دوسرے سر پر منتقل ہو رہے ہیں۔ تخت اور پائے تخت تبدیل ہو رہے ہیں مگر بے کسوں کے آنسو پوچھنے والا کوئی نہیں۔ مظلوموں کی فریاد سننے والا کوئی نہیں۔

یہ بارہویں صدی ہے۔

سلطنتوں کا ٹکراؤ، لشکروں کا یلغار۔ شہر تاراج کئے جا رہے ہیں، بستیاں اجاڑی جا رہی ہیں، استکبار اللہ کے بندوں کو غلام بنا رہا ہے۔ شاہی محل میں خدمت کے خواجہ سرا پیدا کئے جا رہے ہیں۔

میں تاریخ کے اوراق الٹ رہا ہوں۔ مگر کوئی عہد، کوئی صدی تو درکنار، کوئی سال اور کوئی دن ایسا نہیں دکھائی دیتا، جو بے گناہوں کے



خون کے دھبوں سے رنگین نہ نظر آتا ہوں، جب انسانیت کو محروم نہ کیا گیا ہو، مقدس جذبوں کا مذاق نہ اڑایا گیا ہو۔ جب عصمتیں نہ لوٹی گئی ہوں، جب گودیاں نہ اجاڑی گئی ہوں، جب انسانیت کی لاش پر استکیار نے رقص نہ کیا ہو۔ مجھے تو فرعون و نمرود، چنگیز و ہلاکو بدے ہوئے ناموں کے ساتھ تاریخ کے ہر دور میں دکھائی دیتے ہیں۔

میں سوچتا ہوں! کہ عام جامعہ انسانی ہمیشہ ظلم و جور کا شکار رہا ہے اور رہے گا۔ اگر اسلامی قوانین کی برکتوں اور اسلام کے فیضانِ رحمت کا نظارہ کرنا ہے تو اس سلسلہٴ خلافت کا مطالعہ کرنا چاہیے جس کا ابتدائی سرا عہد رسالت سے جڑا ہوا ہے۔

میں بڑی امیدوں کے ساتھ بڑے احترام اور عقیدت سے تاریخِ خلافت کا جائزہ لیتا ہوں۔ میری نگاہ ترکی کے قبرستان سے جہاں مارچ ۱۹۳۲ء کو خلافتِ مسلمین کی آخری آرام گاہ بنائی گئی۔ سقیفہ بنی ساعدہ تک سفر کرتی جہاں صحابیت کے مقدس ہاتھوں کے ذریعے اسے عالمِ وجود میں لایا گیا تھا۔

میرے سامنے خلفائے مسلمین کا ایک طویل سلسلہ ہے۔ اس سلسلے میں ہر سائز کے خلفاء نظر آتے ہیں، جاہل بھی، عالم بھی، عیاش بھی، جلاّدِ صفت بھی، کلامی بحثوں کے دلدادہ بھی، فلسفیانہ موشگافیوں کے شائق بھی۔ چار خلفائے راشدین، تقریباً ڈیڑھ درجن اموی خلفاء، تقریباً ۳۴، ۳۵

خلفاءِ بنی عباس پھر فاطمیین، اور پھر مصر میں، ۱۶، ۱۷، ۱۸، ۱۹، ۲۰، ۲۱، ۲۲، ۲۳، ۲۴، ۲۵، ۲۶، ۲۷، ۲۸۔ پھر  
سلسلہ عثمانیہ کے خلفائے اندلس تقریباً ۲۸۔

کبھی مرکزِ خلافت ایک کبھی کئی کئی خلیفہ بیک وقت مسندِ خلافت پر

جلوہ افروز۔ شام میں اموی، بغداد میں عباسی، مصر میں فاطمی، اندلس  
میں عثمانی خلافت کا پرچم لہرایا مگر غریب اسلام کو کہیں پناہ نہ ملی۔

کبھی خلافت کو جمہور کا عطیہ سمجھا گیا کبھی خداداد مملکت، کبھی موروثی جائداد،  
کبھی "لاٹھی کی بھینس"۔ رسم بیعت ضرور جاری رہی مگر اس کے پیچھے

وعدہ و عید، ترغیب و تخریب، خوف و دہشت، قتل و غارتگری کی کار فرمائی  
نظر آتی ہے۔ کبھی ایسا نہیں ہوا کہ "بیعت" پہلے ہو اور مسندِ اقتدار پر قبضہ

بعد میں حاصل ہو۔ ہمیشہ یہی ہوتا رہا اقتدار پر قبضہ کر کے بیعت حاصل  
کر لی گئی۔ آج کی غیر اسلامی جمہوریت میں بھی جبراً ووٹ حاصل کر لینے

کا وہ سلیقہ نہیں جو خلفاءِ مسلمین کو میسر تھا۔

میں تاریخ کے آئینے میں صاف دیکھ رہا ہوں کہ اموی اور عباسی

شاہزادوں کے درمیان خلافت کی گیند اچھل رہی ہے، کبھی ادھر کبھی ادھر،  
جس نے چاہا اس پر قبضہ کر لیا۔

کب کون خلیفہ بنے گا اس کا فیصلہ اتفاقات و حوادث کے ہاتھوں

میں تھا۔ نہ کوئی اصول نہ کوئی ایسا آئین جسے منطقی جواز حاصل ہو۔

اس عجیب و غریب مسندِ اقتدار پر قبضہ کرنے کے لئے بھائی بھائی کو قتل کر رہا ہی

اور بیٹا باپ کو دھکے لگا رہا ہے۔

میں جب خلافت کی قبا کا دامن ہٹا کے دیکھتا ہوں، تو ملوکیت کا ایسا بھیانک چہرہ دکھائی دیتا ہے کہ چنگیز و ہلا کو بھی شرما جائیں۔ جنسی لذت کی وہ دیوانگی کہ آج کی برہمنہ تہذیب بھی پناہ مانگے۔ استکبار کا ایسا مظاہرہ کہ شداد و عمرو کی روح کو بھی پسینہ آجائے۔ عیش و نشاط کی محفلیں آراستہ ہیں، فسق و فجور اور لہو و لعب کا بازار گرم ہے۔ ساغروں کی کھنک سے گونجتا ہوا، شراب کی بو میں بسا ہوا ایوانِ خلافت آواز دے رہا ہے۔

”باہر بہ عیش کوشش کہ عالم دوبارہ نیست“

اس عہد رفتہ کے آئینے میں ایسی ایسی تصویریں نظر آتی ہیں کہ غیرت انسانی شرم سے آنکھیں بند کرے۔

دستِ خلافت اولادِ پیغمبر کا قتل عام کر رہا ہے۔ مدینہ رسولؐ تاراج کیا جا رہا ہے۔ قبرِ پیغمبر پر گھوڑے باندھے جا رہے ہیں۔ مدینے کی کنواری لڑکیاں ماں بن رہی ہیں۔ حفاظتِ تہہ تیغ کئے جا رہے ہیں۔ خانہٴ خدا پر سنگ باری ہو رہی ہے۔ غلافِ کعبہ جل رہا ہے۔ کنیز کو بسترِ مباشرت سے اٹھا کے عمامہ پنہا کے محرابِ عبادت میں امامِ جماعت بنایا جا رہا ہے۔ (انجیس) قرآن پھاڑا جا رہا ہے۔ اللہ! کیسے کیسے تماشے اس پردہ زنگاری میں نظر آ رہے ہیں۔

## :- علامہ سیوطی کے الفاظ میں :-

”دولت کی فراوانی کا یہ عالم ہے کہ باب سماشہ سے دارالخلافہ تک ایک لاکھ ساٹھ ہزار مسلح افواج کھڑی ہے۔ فوج کے آگے سات ہزار

خادم دست بستہ کھڑے ہیں ان کے بعد سات سو حاجبوں کی قطار ہے۔ دارالخلافہ کی دیوار پر اٹھائیس ہزار ریشمی پردے پڑے ہیں اور بائیس ہزار دوسرے اعلیٰ قسم کے پردے پڑے تھے۔ مقتدر باللہ (خلیفہ وقت) دجلہ کے کنارے ”آبنوس“ کے تخت پر تاج پہنے جلوہ فرما تھا۔ بدن پر سفید ریشمی لباس جس پر سونے کا کام بنا تھا، تخت منقش پر سنہرا فرش جس کی جھالر میں تسبیح کے دانوں کے برابر جواہرات لٹک رہے تھے۔ پانچ شہزادے سامنے، تین دہنے اور دو بائیں بیٹھے تھے۔

غربت کا یہ عالم ہے کہ :

باہمی کشمکش کا بغداد کی رعایا اور ان کی معاشی حالت پر نہایت بُرا اثر پڑا، وہ کہتے، بلی اور مردار کھانے پر مجبور ہو گئے تھے۔“

[ماخوذ ”تاریخ بغداد بحوالہ مسلمانوں کا ختم مملکت“]  
[مؤلف محمد علی ملا صدیقی، فاضل دیوبند]



میں جب بھی سلسلہٴ خلافت پر نظر ڈالتا ہوں تو مجھے اعتراف کرنا پڑتا ہے کہ اس اسٹیج پر ایسے ایسے ڈرامے کھیلے گئے ہیں کہ جن کا جواب دنیا کی کسی قوم کے پاس نہیں ہے۔

میری سمجھ میں نہیں آتا کہ میں اس عجیب و غریب طرزِ جہاں بانی کے لئے قصیدہ لکھوں یا مرثیہ — اُسے دیکھ کے ہنسوں یا روؤں —؟ تاریخِ انسانی ایسے نادر الوجود کرداروں سے خالی تھی۔

حجاج قتل کرنے اور خون بہانے میں لذت حاصل کرتا تھا۔ (المسعودی)  
 سلیمان ابن عبد الملک بسین بکری کے بھٹنے ہوئے بچے ناشتے میں نوش فرماتے تھے ان کی غذا پچاس عراقی رطل تھی۔ (المسعودی)  
 ہشام ابن عبد الملک بھینگا، درشت، اور سخت بدنو تھا، گھوڑ دوڑ کا شائق تھا۔ (المسعودی)

ولید — شرابی، گانے بجانے کا رسیا تھا — ابن عائشہ داستان گو اور گویا تھا۔ اس نے گانا گایا تو اتنا خوش ہوا کہ اُن کے تمام اعضاء کو بوسہ دیا یہاں تک کہ اس کے عضو تناسل کو چومنا چاہا تو ابن عائشہ نے آلہ تناسل چھپا لیا۔ ولید نے کہا خد کی قسم میں اسے بغیر بوسہ دئے نہیں ٹلوں گا۔ پھر اسے ننگا کیا گیا اور اس نے اس کے سرے کو بوسہ دیا۔ پھر اپنے کپڑے اتار کے برہنہ ہو گیا۔ (المسعودی صفحہ ۲۶۶ حصہ سوم)

ایک روز اس نے یہ آیت پڑھی — **وَاسْتَفْتَحُوا وَخَابَ كُلُّ جَبَّارٍ عَنِيدٍ**

• اور نامراد ہوا ہر سرکش عناد کرنے والا۔ (ابراہیم ۱۵)  
تو اس نے قرآن پاک منگا کے اسے تیروں کے لئے بطور ہدف نصب  
کیا اور یہ شعر پڑھتے ہوئے اسے تیر مارنے لگا۔

”تو ہر جابر اور حق کے مخالف کو ڈراتا ہے تو دیکھ لے کہ میں  
حق کا مخالف اور جابر ہوں جب تو حشر کے روز اپنے رب  
کے پاس جانا تو کہہ دینا کہ مجھے ولید نے بھاڑا ہے۔“

(المسعودی حصہ سوم صفحہ ۲۶۹)

میں گہرا کے خلافت کے اس اسٹیج سے اپنی لگا ہیں ہٹا لیتا ہوں۔  
میرے دل و دماغ میں، بیجان برپا ہے۔ میں تاریخ سے سوال کرتا ہوں  
کہ مسند خلافت پر بیٹھ کے مسلمانوں کے سیاسی شعور نے عالم بشریت کو کیا  
دیا۔ تاریخ جو اب دیتی ہے خوں ریز داستانیں، جنگ و جدل  
کے مرقع، عیاشی کے دلچپ طریقے، ذہنی عیاشی کیلئے کلامی بحثیں اسلام  
کی برتری ثابت کرنے کے لئے چھوٹی چھوٹی حکومتوں کی تشکیل۔ کچھ شاندار  
عمارتیں جو آج آثارِ قدیمہ بن چکی ہیں۔

اور۔۔۔۔۔ اس عہدِ خلافت کا سب سے بڑا کارنامہ، اسلامی  
شعور، اور قرآنی فکر کی حفاظت کے لئے ملائیت کی ایجاد ہے۔ ملائیت نے انسانیت  
پر یہ احسان کیا کہ چادریں چڑھانے کے لئے قبریں، مصیبتوں اور بلاؤں سے  
نجات پانے کے لئے اوراد و وظائف، بیماریوں کے علاج کے لئے گنڈے اور تعویذ

اللہ کے بندوں کو خوف زدہ رکھنے کے لئے توہمات، کا ایک طومار مہیا کر دیا۔  
برہمنزم اور پادری ازم سے کہیں زیادہ مذہبی استحصال کے دروازے کھول  
دئے۔۔۔۔۔ الغرض خلافتِ اسلام کے عادلانہ نظام کی لاش پر عیش کدے تعمیر کرتی  
رہی اور ملائیتِ اسلامی شعور کے مدفن پر خاںقا میں آباد کرتی رہی۔

میرا بھی دل یہی چاہتا ہے کہ تمام مسلمانوں کی طرح میں بھی لغزہ لگاؤں  
کہ ہمارا ماضی بہت شاندار تھا، مریخ و مشتری ہماری چوکھٹ پر سجدہ کرتے تھے  
انسانیت کو ہمارے قدموں میں پناہ ملی تھی۔ عدل و انصاف کا پرچم ہمارے  
ہاتھوں میں تھا جس کے سائے میں نہ کوئی محروم تھا نہ مستضعف، نہ استکبار  
تھا نہ استعمار، نہ کوئی مصیبت زدہ رہ گیا تھا نہ فاقہ کش،۔۔۔ ہم نے عدل  
اجتماعی کا وہ مثالی معاشرہ قائم کر دیا تھا جس کا خواب انسانیت ہمیشہ سے دیکھتی  
آ رہی ہے۔۔۔ خوفِ خدا کے سانچے میں ڈھلا ہوا سماج۔۔۔ جس میں نہ پوری  
ہوتی تھی نہ ڈاکہ پڑتا تھا، نہ قتل ہوتا تھا نہ لوٹ مار، نہ کوئی غریب تھا نہ امیر  
۔۔۔ نہ کوئی کالا تھا نہ گورا سب اللہ کے رنگ میں رنگے ہوئے تھے۔ کنگھی کے  
دندانوں کی طرح نہ کوئی چھوٹا تھا نہ بڑا صرف تقوائے الہی فضیلت کی بنیاد تھا۔  
جہاں محمود و ایاز کو ایک ہی صف میں کھڑا کر دینا کوئی کمال نہیں  
تھا کیوں کہ محمود ایاز، مندر میں بھی ایک ہی صف میں کھڑے ہوتے ہیں اور  
کلیسا میں بھی۔۔۔ بلکہ ہمارا کمال یہ تھا کہ ہمارے سماج میں نہ کوئی محمود پیدا

ہوتا تھا نہ ایاز نہ کوئی بندہ نہ کوئی بندہ نواز۔


مگر میں کیا کروں۔۔۔ مجھے اب تک عہدِ پنجمبر کے علاوہ مسلمانوں کی تاریخ کا کوئی ایک صفحہ بھی ایسا نہیں مل سکا جو بے گنا ہوں کے خون سے داغدار نہ ہو۔۔۔ میں مسلمان ہوں، مجھے سچ بولنے کا حکم دیا گیا ہے۔ میرا ضمیر مجھے اجازت نہیں دیتا کہ میں، تاریخ و آثار، اور عقل و منطق کے خلاف، شاندار ماضی کا مفروضہ بت "بنکے اس پر عقیدت پھول چڑھاؤں ہوں۔

شاعر مشرق علامہ اقبال نے بھی خطبہ مدراس میں یہی کہا تھا۔  
 "بحیثیت ایک نظامِ مدنیّت ابھی تک اسلام ہمارے سامنے نہیں آیا۔ یہ نظامِ مدنیّت ایک نہ ایک دن سامنے آئے گا۔ لیکن اس وقت جب مسلمانوں کا شعور ملی بیدار ہوگا، اور وہ سمجھیں گے کہ حیات عبارت ہے ایک سیاسی، اجتماعی ہیئت سے نہ کہ محض مذہبی، اخلاقی نظام سے۔" ۱۷

مسلمان کہتے ہیں!۔۔۔ کہ اس سلسلہٴ خلافت میں اگر معاویہ، یزید، مروان، عبد الملک، ابو ولید، سلیمان، ہشام، یزید ابن ولید، ابراہیم ابن ولید، مروان ابن محمد جیسے اموی خلفاء تختِ خلافت پر متمکن ہوئے اور ابو العباس، ابو جعفر، المہدی، الہادی، ہارون رشید، امین، مامون، المعتصم، الواثق، المتوکل، المنتصر، المستعین، المعتز، المہدی، المعتد، المعتمد، المقدر، الراضی







# خلافت راشدہ

اب میں مسلمانوں کی تاریخ کے اس مقدس باب کا مطالعہ کرنا چاہتا ہوں جسے "خلافت راشدہ" کہا جاتا ہے۔ جس کے پر وقار ماتھے پر علیؑ منہاج النبوة، کا یسبل لگا ہوا ہے، یعنی یہ عہد پیغمبرؐ کی ہو، ہوشیہ تھا۔ پیغمبرؐ کے قائم کئے ہوئے اسلامی سماج کا مکمل نمونہ ہوگا۔ مجھے یقین ہے کہ اس عہد کا دامن ہر طرح کے ظلم و جور کے داغ دھبوں سے پاک ہوگا۔ اس لئے کہ پیغمبرؐ اسلام کے تربیت یافتہ افراد کا عہد ہے۔ یہ اس منتخب نسل کا زمانہ ہے جس سے قرآن نے سب سے پہلے گفتگو کی تھی۔ یہ ان اصحاب کرام کا دور ہے جنہوں نے پیغمبر اکرمؐ سے براہ راست فیض حاصل کیا تھا، اور ان امتیاز المؤمنین کا زمانہ ہے جو مرسل اعظمؐ کی شریک حیات کی حیثیت سے زندگی گزار چکی ہیں۔ سلسلہ نبوت کا اختتام اس دور کا نقطہ آغاز ہے۔ یقیناً یہ خیر و برکت کا عہد ہوگا۔

یا اللہ میری مدد کر۔۔۔ اعتماد کے آگینے ٹوٹ رہے ہیں اس مقدس تاریخ کا پہلا ہی صفحہ یعنی امت کو عہد پیغمبرؐ سے جوڑنے والی پہلی کڑی۔ مجھے حیرت و استعجاب کے سمندر میں پھینک دیتا ہے۔

اللہ کے رسول کو دنیا سے رخصت ہوئے چند دن بھی نہیں چند گھنٹے گزرتے ہیں کہ خانہ نبوت سے بلند ہونے والی ان کی پارہ جگر فاطمہ زہرا کی درد بھری آواز میرے دل کو زخمی کر رہی ہے۔

”بابا! آپ کے بعد مجھ پر وہ مصیبتیں پڑیں جو اگر دنوں پر

پڑتیں تو وہ اندھیری راتوں میں بدل جاتے“

مجھے! تاریخ کی صدائے بازگشت میں، بنت رسول فاطمہ زہرا کے دروازے کی ٹوٹنے کی آواز بھی سنائی دے رہی ہے۔ تاریخ کے پس منظر میں خانہ علیؑ کو جلائے کے لئے سلگانی جلنے والی آگ کا دھواں بھی دکھائی دے رہا ہے۔

مجھے ایسا لگتا ہے کہ تاریخ کی کتابیں میرے اسلامی ضمیر اور انسانی احساسات کو طمانچے لگا رہی ہوں ذہنی فرار حاصل کرنے کے لئے کوئی راستہ نہیں۔ تاریخ طبری، عقد الفرید، مروج الذهب المسعودی، ابوالفداء، مؤرخ ابن قتیبہ، کنز العمال، وغیرہ بے شمار تاریخی کتابیں مجھے گھیرے ہوئے آواز دے رہی ہیں۔ علیؑ گرفتار کر لئے گئے، فاطمہؑ قبر پیغمبرؐ پر فریاد کر رہی ہیں۔ خلیفہ اول یارِ غار پیغمبرؐ ہارون پیغمبرؐ سے فرما رہے ہیں۔ یا علیؑ میں تمہیں قتل کروں گا۔ فاروق اعظم کی آواز آرہی ہے۔ علیؑ کو جانے نہ دیجئے۔

حدیثوں کی کتابیں بھی میرا دامن پکڑے ہوئے ہیں، صحیح بخاری، صحیح

مسلم، مسند احمد، ام المومنین حضرت عائشہ کی آواز میں خبر دے رہی ہیں۔

فاطمہؑ کو ان کے باپ رسول خدا کی میراث نہیں دی گئی، وہ مطالبہ کر رہی ہیں،

خلیفہ پیغمبر اس مطالبہ کو مسترد کر رہے ہیں۔ بیٹی باپ کی طرف سے بلغ فدک کے  
ہیہ ہونے کی خبر دیتی ہے مگر خلیفہ المسلمین فاطمہؓ اور ان کے گواہوں کی تکذیب  
فرما رہے ہیں۔ ایک طرف صدیق — ایک طرف صدیقہ —  
دونوں ایک دوسرے کی تکذیب کر رہے ہیں۔

یا رسول اللہ! کیا کروں؟ — ایک طرف آپ کے اصحاب ہیں، ایک  
طرف آپ کی اولاد ہے۔ ایک طرف بزم پیغمبر کے تربیت یافتہ کردار —  
دوسری طرف آغوش پیغمبر میں پللی ہوئی سیرتیں۔ ایک طرف صحبت پیغمبر میں  
زندگی گزارنے والے — دوسری طرف توارث صفا (Gene heredity)  
کے ذریعہ پیغمبر کے خصائل و اوصاف، مزاج اور طبیعت کے وارث —  
یا اللہ! مجھے قوت فیصلہ عطا کر دے، مجھے وہی توحید دیدے جو ان  
شہدائے بدر و احد کو عطا کیا تھا جو حق و صداقت کے خلاف باپ اور بھائی  
سے بھی کسی طرح کی رعایت پر تیار نہ تھے۔

فدک — فدک، یہ لفظ میری روح کو لرزہ بر اندام کر دیتا ہے۔ دماغ  
پر ہتھوڑے برساتا ہے۔ تاریخ کے آئینے میں میری نگاہ تصور دیکھ رہی ہے  
کہ مرسل اعظم کی بیٹی جو کم عمری میں اس قدر لاعز و کمزور ہو چکی ہے کہ عصا  
کا سہارا لئے خلیفہ المسلمین کے سامنے کھڑی ہوئی فریاد کر رہی ہے۔  
میری عقل فیصلہ کرتی ہے کہ تین صورتوں کے علاوہ چوتھی صورت ممکن نہیں۔

یا حضرت ابو بکر کذب بیانی سے کام لے رہے تھے۔

یا حضرت فاطمہ زہرا غلط بیانی کر رہی تھیں۔ (معاذ اللہ)

یا پھر اس جھگڑے کی بنیاد معاذ اللہ پیغمبر اکرم نے ڈالی تھی کہ اپنے صحابی

سے کچھ کہا اور اپنی بیٹی سے کچھ کہا۔؟

یا اللہ! میں تجھے گواہ بنا کے اعلان کرتا ہوں کہ تیرا امین و صادق رسول

اس طرح کے فنون سے پاک ہے ناممکن ہے کہ اس نے فاطمہ سے کچھ کہا ہو اور ابو بکر

سے کچھ کہا ہو۔

میرے مالک! آسیہ گردانی و قرآن سرائی کرنے والی خاتون، جس کی رگوں

میں پیغمبر کا خون دوڑ رہا تھا جس کی ماں نے اپنی ساری دولت اسلام پر قربان

کردی تھی جس کے ہاتھوں کے آبلے دنیا کو حقارت سے دیکھتے تھے جسے زبان رسالت

”بِضْعَةٍ مَعْنَى“ سیدہ نساء عالم خاتون جنت، جیسے ناموں سے پکارتی ہو۔

قرآن جس کی طہارت کی گواہی دے رہا ہو جس کے بیٹوں کا ایک ایک قطرہ خون

تیرے دین کی بقا کے لئے کام آگیا ہو۔ ناممکن ہے کہ تیری یہ منتخب کنیز غلط بیانی

سے کام لے۔

میرا و حیدان میرا یقین میرا اسلام گواہی دے رہا ہے کہ فاطمہ کو جھٹلانے

والا بالواسطہ بنی کو جھٹلا رہا تھا۔

یہ خلافت راشدہ کا عہد تھا جس میں مالک ابن نویرہ اور ان کے قبیلے


کو حکومت اسلامی کے خطاب یافتہ سیف اللہ نے قتل کر دیا جب کہ اعلان کرتے ہوئے

قتل ہوتے رہے کہ ہم مسلمان ہیں ہم موحد ہیں ہم پیغمبر کے اطاعت گزار ہیں۔  
 حضرت خالتہ جس دن حضرت مالک کو قتل کیا اسی رات کو ان کی بیوہ سے رشتہ  
 ازدواج بھی قائم کر لیا۔ حضرت عمر انہیں زانی اور بے گناہ مسلمانوں کا قاتل سمجھتے  
 رہے۔ مگر حضرت ابو بکر ان کے دونوں عمل کو تاویل کی غلطی کہتے رہے۔

(تاریخ ابن لوردی۔ ابن واضح۔ جدید طبری۔ تاریخ ابوالفداء)

یہی خلافت کا زمانہ تھا جب۔ سعد بن عبادہ صحابی رسول کو چٹاٹوں  
 نے قتل کر دیا یہی مثالی دور تھا جب خلیفہ وقت نے مارا کے حضرت عمار یا سر  
 کی پسلیاں توڑ دیں یہی زمانہ تھا جب حضرت عبداللہ ابن مسعود کی خلیفہ المسلمین  
 نے اس طرح پٹائی کی کہ ان کی آنتیں پھٹ گئیں اور ابوذر غفاری کو ان کی کمسن بیٹی  
 کے ساتھ جنگل میں پھنکوا دیا گیا۔ یہی عہد ذریعہ تھا کہ جن ہاتھوں نے حضرت عثمان  
 کو خلیفہ بنایا انہیں ہاتھوں نے انہیں قتل کر دیا۔ یہی عہد راشدہ تھا جب ام المومنین  
 حضرت عائشہ، حضرت علیؑ سے جنگ کرنے کے لئے خانہ نبوت سے نکل کے سپہ سالار  
 لشکر بن کے میدان جنگ میں پہنچ گئیں اور یہی عہد تھا کہ جب جنگ صفین میں  
 مسلمانوں کا خون پانی سے زیادہ کستا ہو گیا تھا۔

اور یہی خلافت راشدہ کا زمانہ تھا جب اصحاب پیغمبرؐ نے ۱۳ ہزار اصحاب  
 پیغمبرؐ کو جہل میں اور ستر ہزار اصحاب پیغمبرؐ کو صفین میں قتل کر دیا۔



مسلمانوں کا دعویٰ ہے کہ حضرت عمر فاروق خلیفہ ثانی کا عہد اسلامی عدل و انصاف کا نقطہ عروج تھا۔ اس نقطہ عروج کا آخری صفحہ کیا تھا، یہ مصر کے مشہور دانشور ڈاکٹر طاہر حسین کی عبارت کے اس خلاصے میں نظر آتا ہے۔

”حضرت عمر نماز پڑھانے جا رہے تھے کہ ابو لؤلؤ نے دو شاخہ خنجر گھونپ دیا۔ لوگوں نے اسے گھیر لیا، لیکن قبل اس کے کہ سوال جواب ہوتا اس نے خودکشی کر لی۔ حضرت عبید اللہ ابن عمر برہنہ تلوار لہراتے ہوئے نکلے۔ کسی نے انھیں اطلاع دیدی کہ ایک دن پہلے ابو لؤلؤ کو ہرمزان سے بات کرتے ہوئے دیکھا گیا تھا۔ انھوں نے غصے میں ہرمزان کو قتل کر دیا جب اسے تلوار لگی تو مرنے سے پہلے اس نے ”لَا إِلَهَ إِلَّا اللَّهُ“ کہا، پھر وہ ابو لؤلؤ کے گھر میں گھس گئے اور جفیہ اور ابو لؤلؤ کی لڑکی کو موت کے گھاٹ اتار دیا نہ جانے اور کتنے قتل ہوئے مگر سعد ابن وقاص نے انھیں پکڑ لیا اور اس وقت تک نہ چھوڑا جب تک تلوار ان (شہزادے) کے ہاتھ سے نہ چھوٹ گئی۔

حضرت علیؑ اور دوسرے بزرگوں کا کہنا تھا کہ عبید اللہ ابن عمر تین بے گناہوں کے قاتل ہیں، قصاص ضروری ہے۔ حضرت عثمان قریش کی ناراضگی کے خوف سے قصاص پر راضی نہ ہوئے،



اور بحیثیت عثمان، تینوں مقتولین کا "خوں بہا" دے کے بحیثیت  
خليفة المسلمين واپس لے لیا۔

حضرت علیؑ کے عہدِ خلافت میں عبید اللہ بن عمر قصاب کے  
خون سے شام بھاگ گئے اور جنگِ صفین میں معاویہ کے لشکر  
میں شامل ہو کے حضرت علیؑ سے مقابلہ کیا۔

(فتنۃ الکبریٰ ترجمہ پروفیسر محمد منور، صفحہ ۶۸، لاہور)

الغرض میرا منطقی شعور اس "عہد مقدس" کو دوسری قوموں کے سامنے  
مثالیہ بنا کے پیش کرنے پر راضی نہیں۔ میری غیرتِ اسلامی گوارہ نہیں کرتی  
کہ اس بے بہار عہد کو عدلِ اسلامی کا نمونہ بنا کے دنیا کے سامنے پیش کروں۔  
— اور میرا جذبہٴ بت شکنی اس پر بھی تیار نہیں ہے کہ اس عہد کو احترام  
و تعظیم کے ریشمی غلاف میں پیٹ کے صبح و شام اس پر عقیدت کے پھول چڑھاتا  
رہوں۔ اسیلئے :-

مولانا مودودی مرحوم کے مشہور شاگرد اور شریک کار مولانا نعیم  
صدیقی کی کتاب "معرکہ دین و سیاست" سے ایک اقتباس پر اس باب کو  
بند کرتا ہوں۔

"کتاب بڑا سا نچہ تھا کہ عین وہی ملت یا جماعت جو دنیا سے  
مطلق العنان اقتدار اور شخصی و موروثی حکومت کا سلسلہ ختم  
کرنے اٹھی تھی چند ہی قدم چلنے کے بعد لڑکھڑا کے گری تو ایسی

گری کہ مطلق العنان اقتدار اس کے کاندھوں پر سوار ہو گیا۔  
 اور اس نے جبر و استبداد کے کوڑوں کے بل پر صدیوں تک  
 اسے الٹی سمت دوڑایا۔ (معرکہ دین و سیاست صفحہ ۳۳)

۹

تاریخ کے دھارے کا رخ ذرا سا جو بدلا تو پھر گھماؤ بڑھتا  
 ہی چلا گیا۔ موروثی شخصی سلطنت کو خلافت کا نام دینے کے باوجود  
 یہ ناگزیر تھا کہ اس درخت سے یزید، ابن ہبیرہ، مروان، ہشام  
 جیسی شاخیں پھوٹیں اور وہ کربلا، حرہ اور قتل سادات جیسے  
 برگ و بار لائیں۔ پھر یہ بھی ناگزیر تھا کہ اس درخت کی  
 چھاؤں میں اہوا پرستانہ ثقافت کی مجلسیں آراستہ ہوں جس  
 میں شرابِ عشرت کے دور چلیں اور مغنیانِ آتش نوا امتیاعِ ہوش  
 کے رہزن بنیں۔ در آنجا لیکہ اردگرد ممتاز داعیانِ حق ذبح ہو رہے  
 ہوں اور مسلم عوام کے لاشے تڑپ رہے ہوں۔“

معرکہ دین و سیاست صفحہ (۳۴)

۔۔۔۔۔

میں دیکھتا ہوں کہ —

کبھی اجماع، کبھی وصیت، کبھی شوریٰ، کبھی حکیم، کبھی غلبہ کبھی وراثت،

— خلافت سازی کا نہ کوئی اصول ہے نہ ضابطہ، نہ کوئی قانون ہے نہ قاعدہ؛

جو کچھ ہو جائے وہی صحیح جو نہ ہو وہ غلط — جو کچھ ہو گیا اس کے خلاف

آواز بلند کرنا بغاوت، اور جو نہیں ہو اس کی صداقت کا اعلان کفر اور ارتداد۔

میری سمجھ میں نہیں آتا کہ آخر پیغمبر اسلام نے، خلافت کی تشکیل تہذیب

کے لئے کوئی ہدایت کیوں نہیں دی، اللہ نے ”ختم نبوت“ کے بعد کے لئے آسمانی

ہدایت کا متبادل ہدایت کا قانون کیوں نہیں بتایا۔؟

پیغمبر اتنے بڑے منصب کو جو رسالت کے چھوڑے ہوئے کاموں کی

تکمیل کا ذمہ دار ہے، اور نیابت پیغمبر کا دعویٰ دار ہے، اسلام کے عادلانہ

معاشرے کی تکمیل کا ذریعہ ہے — اتفاقات و حوادث کے اے کیوں

کر گئے۔؟ — کیا اللہ یہی چاہتا تھا کہ یہ امت چند برسوں کے اندر پھرا نہیں

انحرافات کا شکار ہو جائے اور جاہلیت کے اسی اندھیرے میں گر جائے جس سے

پیغمبر اکرمؐ نے نکالا تھا۔

میرے سامنے یہ ایک بہت واضح اور فطری سوال ہے۔ —

جس کے دو ہی جوابات ہیں، یا تو نبیؐ آخر نے امت کو اسی راستے پر چلایا تھا

جس پر وہ گامزن ہے — ہلاکت خیز اور وحشت ناک راستہ ظلم و جور،

تشدد و تعدی کا راستہ، انسانیت کی تباہی کا راستہ، — جو عدل و انصاف

اور اسلامی کردار و اخلاق کو مقتل اور خود اولادِ نبی کو قتل گاہ میں پہنچا دے۔ مسلمان ظلم و جور سے نہ خود بچ سکیں نہ دوسروں کو بچا سکیں۔ دنیا مسلمانوں کا مذاق اڑاتی رہے، نئے نئے نظریات اسلام کا منہ چڑھاتے رہیں ہلاکت خیزیوں کے لئے نئے نئے خنجر ایجاد ہوتے رہیں۔ عدل و انصاف سے محروم انسانیت، سرمایہ داری جمہوریت اور اشتراکیت کی ڈگڈگی پر ناچتی رہے۔ قرآن فریاد کرتا رہے، قوانین اسلام بے وطن رہیں اور اسی عالم میں یہ دنیا ختم ہو جائے۔

یا پھر اللہ و پیغمبر نے امت کے لئے کسی دوسرے راستے کا تعین کیا تھا۔ اور وہی خیر و فلاح کا راستہ تھا۔ اگر امت اس راستے پر چلتی تو قرآن کے وعدے کے مطابق زمین و آسمان کی نعمتوں کے دروازے کھلے ہوتے اور عدل اجتماعی کی آغوش میں پوری دنیا نے انسانیت امن و سکون کے راستے پر چھو سفر ہوتی۔

مگر امت نے اللہ و نبی کی مرضی کے خلاف اپنے لئے یہ ہلاکت خیز راستہ خود ایجاد کر لیا ہے۔

میں یہ تسلیم نہیں کر سکتا اور میری عقل ایک لمحہ کے لئے یہ ماننے کے لئے تیار نہیں ہے کہ۔ اسلام بھی دنیا کے تشکیل دینے والے نظریات کی طرح اور انسانوں کے بنائے ہوئے قوانین کی طرح انسانیت کے لئے مکمل عدل

وانصاف کا سماج نہیں دے سکتا۔ اور نسلِ انسانی کو آلام و مصائب کے اندھیرے سے نہیں نکال سکتا۔ اس میں بھی اتنی صلاحیت نہیں ہے کہ دنیا سے ظلم و جور کا خاتمہ کر دے۔ اس لئے کہ یہ رب العالمین کا بنایا ہوا نظام ہے جو رحمن و رحیم بھی ہے اور عادل و حکیم بھی۔

☆ اس نے پوری کائنات کو حق اور عدل پر قائم کیا ہے۔ (احقاف ۳)





# ”کیوں؟“

کیوں کا سوالیہ نشان ہر علم کی بنیاد ہے۔ اگر کیوں نہیں تو کچھ نہیں۔ دنیا کی تمام علمی اور سائنسی ترقیاں اسی کیوں کی رہیں منت ہیں۔ اگر نیوٹن کے ذہن میں سوالیہ نشان پیدا ہوتا کہ ”شاخ سے ٹوٹنے والا دانہ سب زمین پر کیوں گرا؟“ تو کوشش ارضی کا علم بھی نہ حاصل ہوتا۔ سوال اٹھانا اور اس کا صحیح جواب تلاش کر کے اس پر عمل پیرا ہونا ہی انسانیت کا طرہ امتیاز ہے۔ بلا سوچے سمجھے اور عقل کی کسوٹی پر پرکھے ہوئے نہ کسی عمل کا کوئی اعتبار ہے نہ عقیدہ کا۔ لہذا ہمیں کچھ ماننے سے پہلے یہ طے کر لینا چاہیے کہ ہم یہ کیوں مانتے ہیں اور کچھ کرنے سے پہلے یہ فیصلہ کر لینا چاہیے کہ یہ کیوں کرتے ہیں؟۔

اسلام نہ موروٹی عقیدے کا قائل ہے نہ سماج کی تقلید میں انجام پانے والے عمل کا روادار ہے۔ عقیدہ وہی سچا ہے جس کی بنیاد عقل و منطق پر ہو اور عمل وہی صحیح ہے جس کا حکم قرآن و حدیث نے دیا ہو۔ دلائل براہین جس کے ساتھ ہوں۔

باپ دادا کے ورثے میں ملا ہوا عقیدہ یا سماج یا معاشرے کی تقلید میں کئے ہوئے عمل کو نہ عقل صحیح تسلیم کرنے کے لئے تیار ہے نہ قرآن حکیم۔

کچھ ماننے سے پہلے ہمیں اپنی عقل اور اپنی فکر سے سوال کرنا چاہیے  
کہ ہم مان لیں تو کیوں مان لیں۔؟

اگر ہم اس لئے مانتے ہیں کہ —

۱۔ ہمارے باپ دادا مانتے تھے۔

۲۔ ہمارا معاشرہ یہی مانتا ہے۔

۳۔ فلاں پیر دست گیر نے مکاشفات کے ذریعہ اس عقیدہ کا پتہ

لگایا ہے۔

۴۔ فلاں بزرگ نے خواب میں معلوم کیا ہے۔

۵۔ ارسطو، بقراط اور افلاطون جیسے فلسفیوں نے بتایا ہے۔

تو یہ تمام جوابات عقل و منطق کی دنیا میں ہہل اور غلط، قرآن کی نگاہ میں

ناقابل قبول اور لائق تعزیر ہیں۔ صحیح جواب صرف اور صرف یہ ہے کہ

ہم اس لئے مانتے ہیں کہ:

عقل و منطق کی روشنی میں یہ ناقابل انکار حقیقت ہے۔

قرآن نے یہی بتایا ہے اور پیغمبرؐ نے اس کی خبر دی ہے۔





# نیسا فارمولہ

چلئے! اگر میں یہ فرض بھی کر لوں، کہ خلافتِ راشدہ کا عہدِ مثالی عہد تھا، عدل و انصاف سے بھرا ہوا زمانہ تھا۔ نبوت کے راستے پر چل رہا تھا۔ تو سوال یہ ہے کہ، صرف ۳۰ سال؟۔ ہزاروں سال کی انسانی تاریخ میں ۳۰ سال کا وقفہ پلک بھینکنے سے بھی کم ہے۔ پیغمبروں کی قربانیوں کا حاصل صرف ۳۰ سال۔؟

۳۰ سال بعد وہ قرآنی سماج کیوں مر گیا۔ صرف ۳۰ سال میں اس عادلانہ نظام کی سانس کیوں ٹوٹ گئی۔؟

میرا منطقی شعور فیصلہ کرتا ہے کہ صرف دو ہی صورتیں ہیں۔

یا تو نبیِ آخر کا قائم کیا ہوا نظام اتنا ہی کمزور تھا کہ ۳۰ سال سے زیادہ زندہ نہیں رہ سکتا تھا۔ اللہ کے بنائے ہوئے قرآنی معاشرے میں ۳۰ سال سے زیادہ زندہ رہنے کی صلاحیت نہیں تھی۔

اور اگر ایسا نہیں ہے۔ اور یقیناً ایسا نہیں ہے کیوں کہ قرآن بار بار پیغمبر کے قائم کئے ہوئے نظام کے ابدی ہونے کا اعلان کر رہا ہے۔ تو پھر دوسری صورت یہی ہے کہ پیغمبر اکرم کے بعد اس نظام کی قیادت کرنے والے اناڑی تھے۔ اور زبردستی اسکے سر پر سوار ہو گئے تھے۔

مثلاً اگر کسی کمپنی سے نکلی ہوئی نئی کار ۳۰ میل کا فاصلہ طے کر کے فیل ہو جائے تو معمولی عقل والا بچہ بھی یہی کہے گا کہ — یا تو کمپنی نے کار ہی ایسی خراب بنائی تھی جو بہ مشکل ۳۰ میل چل کے بیکار ہو جائے۔ یا تو اس کے چلانے والوں نے ”سوئے استعمال“ سے اسے ناقابل استعمال بنا دیا۔

میں تاریخِ انحراف کے کسی خاص عہد کو نقطہٴ انحراف نہیں مان سکتا۔ اس لئے کہ صالح عہد کے بطن سے فاسد عہد نہیں پیدا ہو سکتا۔ مجھے یقین ہے کہ انحراف اسی وقت شروع ہو گیا جب پیغمبر دنیا سے رخصت ہوئے اور نقطہٴ انحراف وہی لمحہ ہے، جب اللہ کے نبیؐ نے زمین پر آخری سانس لی ہے۔

اس نظام کا تعلق نہ قرآن سے تھا نہ سیرتِ پیغمبرؐ سے بلکہ یہ بالکل نیا فارمولہ تھا۔ جس کے بارے میں مصری عالم ڈاکٹر ظہرہ حسین نے لکھا ہے کہ:۔  
”حضرت ابو بکر اور حضرت عمر کا یہ ایک بہت بڑا جرأت مندانہ تجربہ تھا، جو تقریباً جان کی بازی لگا دینے کے مترادف تھا۔ لیکن یہ جان آزمائش اپنے انجام تک نہ پہنچی نہ ہی اس کا انجام تک پہنچنا ممکن تھا۔ (الفتنۃ الکبریٰ، مترجم محمد منور صفحہ ۳)

ظاہر ہے کہ اس تجربہ کا تعلق پیغمبرؐ کے قائم کئے نظام سے نہیں ہو سکتا۔ کیونکہ  
\* وَمَا ضَلَّ صَاحِبُكُمْ وَمَا غَوَىٰ \* وَمَا يَنْطِقُ عَنِ الْهَوَىٰ \*

اِنْ هُوَ اِلَّا وَحْيٌ يُوحَىٰ \* (سورہٴ نجم)

(تمہارا رفیق نہ بے راہ ہو، نہ بہکا، اور نہ وہ اپنی خواہش سے کچھ کہتا


ہے۔ یہ نازل کی جانے والی وحی کے علاوہ کچھ نہیں ہے۔)

اور اللہ کو کسی تجربے کی ضرورت نہیں کہ جس کی ناکامی کا سوال پیدا

ہو۔ یہ تجربہ نہیں نفاذ تھا۔ جسے پیغمبرؐ کی آنکھ بند ہوتے ہی عرب

جاہلیت اور قریش استقرائیت نے اچک لیا۔ ...





# تہتر فرقے مگر ایک اسلام

مجھے اطلاع ملتی ہے کہ مسلمان تہتر فرقوں میں بٹ چکے ہیں۔ لوگ پوچھتے ہیں تم کس فرقے میں شامل ہو۔ مسلمانوں میں تہتر فرقے ہیں۔ کون سا فرقہ صحیح ہے؟

میں کیا کروں؟ کہاں جاؤں؟ مجھے نہیں معلوم کہ کون سا فرقہ صراطِ مستقیم پر گامزن ہے اور کون سا گروہ انحراف کا شکار ہے؟ میں کس گروہ کے ساتھ اپنی زندگی گزاروں؟ کس ٹولی میں شامل ہو جاؤں؟

اب میں ان فرقوں کا جائزہ لیتا ہوں۔ دنیا بھر کے مسلمانوں کے طرزِ حیات کا مشاہدہ کرتا ہوں، ایک ایک سے پوچھتا ہوں کہ تمہارا نقطہ نظر کیا ہے؟ تمہارا نظامِ عمل کون سا ہے؟

میں نے دیکھا۔ غور کیا۔ اور فیصلہ کرنا پڑا۔  
زمین کے اس سرے سے اس سرے تک سارے مسلمانوں کا دین ایک ہے۔  
سب خدائے وحدۃ لا شریک کا کلمہ پڑھتے ہیں۔  
سب محمد مصطفیٰ کی رسالت کی گواہی دیتے ہیں۔  
سب ایک لاکھ چوبیس ہزار نبیوں کی بعثت کے قائل ہیں۔

سب کہتے ہیں کہ ہمارے نبیؐ کے بعد اب کوئی نبیؐ آنے والا نہیں۔  
 سب کہتے ہیں کہ اللہ نے ہدایت کے لئے چار کتابیں اور صحیفے نازل  
 فرمائے ہیں۔

سب کہتے ہیں کہ آخری کتاب قرآن ہے اس کے بعد کوئی کتاب  
 آنے والی نہیں۔

سب کے ہاتھ میں قرآن ہے جسے سب اپنے لئے حجت مانتے ہیں۔  
 سب کہتے ہیں قرآن کی اطاعت واجب ہے۔  
 سب کہتے ہیں قیامت آنے والی ہے۔ جہاں عمل کے ذرے ذرے  
 کا حساب ہوگا۔

سب کہتے ہیں نیک اعمال کی جزا جنت، بُرے اعمال کی سزا جہنم۔  
 سب ملائک، حور، غلمان کے وجود کے قائل ہیں۔

سب نماز پڑھتے ہیں۔

سب رمضان میں روزہ رکھتے ہیں۔

سب ایک ہی طرح حج کرتے ہیں۔

سب زکوٰۃ نکالتے ہیں۔ کبھی چالیسواں، کبھی بیسواں، کبھی دسواں،

کبھی پانچواں۔ یہ مقدار میں الگ الگ اوقات اور آمدنی کی الگ ماہیت

پر عائد ہوتی ہیں۔

سب جہاد یعنی اللہ کے دین کے قیام کی کوشش کو واجب جانتے ہیں۔

سب کے یہاں چوری، ڈاکہ، جوا، شراب، غصب، جھوٹ، دھوکہ، بغیر ذبحے کا گوشت حرام ہے۔

سب پیشاب، پاخانے، منی، کتے، سور کو نجس سمجھتے ہیں۔

سب بغیر نکاح ازدواج کو حرام کہتے ہیں۔

سب عقد کے ساتھ مہر ادا کرتے ہیں۔

سب کے یہاں عدے کے بغیر عورت دوسرا نکاح نہیں کر سکتی۔

سب کے یہاں شوہر اور زوجہ کے حقوق ایک ہیں۔

سب کے یہاں قانون وراثت ایک ہے۔

سب کے یہاں ختنہ ضروری ہے۔

سب جب پیدا ہوتے ہیں تو کان میں اذان و اقامت کہی جاتی

ہے اور مرتے ہیں تو سب غسل و کفن اور نماز میت کے بعد دفن کر دیئے

جاتے ہیں۔

میں نے دو بار حج کی سعادت حاصل کی مدینے میں بھی رہا اور مکے

میں بھی لاکھوں فرزند ان توحید کے درمیان اور لاکھوں برادران اسلام

کے ساتھ نمازیں بھی پڑھیں طواف بھی کئے سعی بھی کی احرام بھی باندھا۔

عرفات میں دن گذرا۔ مزدلفہ میں رات گذری۔ منیٰ میں قیام کیا۔ مگر

مجھے کوئی ایسا فیئہ نہیں ملا جس سے ناپ ناپ کے تمام فرقوں کو الگ کر دوں۔

پوری زندگی میں صرف دو مرتبہ میرے سامنے سوالیہ نشان پیدا ہوا۔

کہ کس کا ساتھ دوں؟

۱۔ جب نماز سے پہلے وضو کرتے ہیں تو کچھ پاؤں دھوتے ہیں اور کچھ لوگ پاؤں پر مسح کرتے ہیں۔

۲۔ جب نماز پڑھتے ہیں تو کچھ لوگ قیام میں سینے یا پیٹ پر ہاتھ باندھ لیتے ہیں اور کچھ لوگ سیدھے فطری طریقے سے صرف قیام کرتے ہیں۔

مجھے یقین ہے کہ اتنے بڑے اور ہمہ گیر نظام حیات میں زندگی گزارنے والوں کے درمیان اگر اتنا سا جزوی فرق ہو جائے تو نہ مذہب بدل جائے گا نہ دین۔

میں نے سوچا اور غور کیا کہ ان دونوں مسئلوں میں، میں کون سا راستہ اختیار کروں؟ نہ میں محدث ہوں نہ میرے پاس اتنا وقت ہے کہ سچی اور جھوٹی حدیثوں کے بحرِ ذخار کو عبور کر کے حقیقتِ حال تک پہنچوں۔ نہ میرے پاس اتنی طاقت ہے کہ ”لغت ہائے حجازی“ کا کوہِ بے ستون، توڑ کے چشمہ حقیقت کا پتہ لگاؤں۔

مگر مجھے کوئی پریشانی نہیں اس لئے کہ میرے پاس وہ نور ہے، وہ فرقان، وہ برہان وہ بینہ ہے جو میرا نبیؐ مجھے دے گیا ہے۔ جو ایسا ہمسر ہے جو کہیں ساتھ نہیں چھوڑتا۔ جو ایسا رہنما ہے جو کبھی گمراہ نہیں کرتا۔ میں نے قرآن سے پوچھا کہ اگر ہمارے درمیان میں کوئی اختلاف ہو جائے تو کیا کروں۔ اس نے واضح جواب دیا۔



اگر تمہارے درمیان کسی بات پر نزاع ہو تو اللہ و رسولؐ کی طرف رجوع کرو۔ (النساء، ۸)

میں نے قرآن سے وضو کا طریقہ پوچھا اس نے کھلا ہوا جواب دو فقروں میں دے دیا۔

دھو ڈالو! اپنے چہروں کو اور اپنے ہاتھوں کو کہنیوں تک (۵)

رَفَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ

مسح کرو! اپنے سروں کا، اور اپنے پیروں کا، ٹخنوں تک۔ (مائدہ۔ ۵)

وَأَمْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ

مجھے بال کی کھال کھینچنا نہیں آتا۔ اسلام سیدھا سادہ فطری مذہب ہے۔ اور قرآن اس لئے نازل نہیں ہوا ہے کہ لوگ قیامت تک تفسیر کے نشتر سے اس کے بال کی کھال کھینچتے رہیں۔ اللہ کی کتاب صاف صاف، آسان اور واضح گفتگو کرنے کی دعویٰ دار ہے اس نے سیدھے سیدھے حکم دیا ہے سروں اور اپنے پیروں کو ملو۔ آدمیوں کے بنائے ہوئے صرف و نحو کے قاعدوں اور زبان و بیان کے اصولوں کو قرآن کے آگے آگے نہیں پیچھے پیچھے چلنا ہوگا۔ یہ معجزانہ کلام انسانوں کے بنائے ہوئے قاعدوں کے بہت بلند ہے۔

پاؤں دھونے والے اور پیروں پر مسح کرنے والے دونوں اپنے اپنے طریقہ عمل کے سلسلے کو سنتِ پیغمبرؐ سے جوڑتے ہیں۔ دونوں کے پاس

حدیثوں اور روایتوں کا ذخیرہ ہے دونوں کے پاس گواہیاں ہیں اور دونوں کی پشت پر مجتہدین کا گروہ ہے۔

مگر میں قرآن کے حکم کے مطابق پیروں پر مسح کرتا ہوں۔ مجھے بارگاہِ الہی میں بری الذمہ ہونے کا یقین حاصل ہے۔

اسی طرح میں نے بار بار قرآن کی تلاوت کی۔ بار بار قرآن سے پوچھا مگر اس نے قیام کا حکم تو دیا ہے مگر ہاتھ باندھنے کا حکم کبھی نہیں دیا۔ لہذا میں ہاتھ نہیں باندھتا۔

میرا دل کہتا ہے کہ مالکِ حقیقی، ہاتھ باندھنے اور نہ باندھنے۔ یا پاؤں دھونے یا نہ دھونے کی بنیاد پر کسی کو جہنم میں نہیں ڈھکیل دے گا۔ البتہ نبیؐ کا طریقہ معلوم ہو جانے کے بعد اس کا انکار مسلمان کو بھی کافر بنا دیتا ہے۔

میرا نام اللہ نے مسلمان رکھا ہے۔ کسی فرقے کے گھروندے میں بند ہونے کے بجائے سارے مسلمانوں کے ساتھ خود کو محسوس کرتا ہوں۔ سب میرے بھائی ہیں۔ سب ایک ہی کنگھے کے دندانے ہیں۔ سب ایک ہی باپ کے بیٹے ہیں۔ لائق ہوں یا نالائق۔ سب اسی مکی مدنی سے منسوب ہیں۔ اور یہی نسبت اس ہولناک دنیا میں ہم سب کا سہارا ہے۔

سب مسلمان ہیں تہتر نہیں تہتر ہزار فرقے ہو جائیں مگر اسلام ایک تھا، ایک ہے اور ایک رہے گا مگر تاریخ مجھ سے ایک سوال ضرور کرتی ہے۔

اسلام آج بھی اپنے پورے وجود کے ساتھ زندہ بھی ہے اور تابندہ بھی۔ جب محمد عربی صلی اللہ علیہ وآلہ وسلم دنیا سے رخصت ہوئے تھے تو دو چیزیں چھوڑی تھیں۔ اسلام اور اسلامی حکومت۔

اسلام ہمیں مل گیا۔ مگر اسلامی حکومت کہاں کھو گئی؟

اسلامی نظام کا گلا کیسے گھونٹ دیا؟

اسلام کیسے بچ گیا اور چودہ صدیوں کا سفر کر کے ہم تک پہنچ گیا۔

(ان کے جواب کی تفصیل "اسلام ہی کیوں" کے حصہ دوئم میں دیکھئے۔)

پیامِ اعظمی





# عَادِلَانَةُ مَعَاشِرَةٍ

میں سوچتا ہوں۔ غور کرتا ہوں، اور پورے یقین کے ساتھ یہ فیصلہ کرتا ہوں کہ انسان جو معاشرت پسند وجود کا مالک ہے۔ اسے پُر امن اور پُر سکون زندگی گزارنے کے لئے ایک معاشرہ چاہیے جو اسکی شخصیت کی تعمیر و تکمیل کے راستے میں رکاوٹ ڈالنے کے بجائے اس کا معاون و مددگار ہو۔ جس معاشرے میں وہ اپنی صلاحیتوں کو پورے اطمینان کے ساتھ بروئے کار لاسکے۔ جہاں ہر شخص کو برابر سے اپنی قوتوں اور صلاحیتوں کو خرچ کرنے کے مواقع حاصل ہوں۔ جہاں کا ہر فرد پیداوار میں برابر کا حصہ دار ہو۔ جو رائج معاشروں کی طرح ایک طویل اور عریض قمار خانہ نہ ہو کہ ہر نتیجہ یقینی ہونے کے بجائے اتفاقی ہو۔ حالات کے غیر یقینی جھٹکے کسی کو دولت مند بنا دیں اور کسی کو فقیر۔ کسی کو مسند شرافت پر بٹھا دیں اور کسی کو ذلت کی نالیوں میں ڈھکیل دیں۔

جہاں یہ نہ ہو سکے کہ ایک شخص اپنی ایک گھنٹہ کی محنت کی قیمت اتنی وصول کرے جتنی دوسرا شخص مہینوں کی محنت کے بدلے میں بھی نہ حاصل کر سکے۔

وہ معاشرہ آج کے معاشروں کی طرح کسی راشن کی دوکان پر لگی

ہوئی بھیرٹ نہ بن جائے کہ ہر آدمی ایک دوسرے کو دھکا دے کر آگے  
 بڑھ جانے کی کوشش میں لگا ہو۔ جہاں نہ مصنوعی ضرورتیں پیدا کی جائیں  
 نہ مصنوعی قیمتیں معین کی جائیں کہ اسٹیج کے مسخرے اپنی اچھل کود کے ذریعے  
 ایک سنجیدہ مفکر کی قلمی کاوشوں سے زیادہ پیداوار میں حصہ بٹالیں۔ جہاں  
 ایسا نہ ہو کہ اللہ کے کمزور بندے دو گز جگہ سے بھی محروم رہ جائیں اور سیاسی  
 بہروپے اللہ کی زمین کے مالک بن جائیں۔

جہاں تعلیم کے دروازے سب کے لئے برابر سے کھلے ہوں۔ جہاں  
 رزق کے سرچشمے سب کے لئے برابر سے جاری ہوں۔ جس کا ہر ممبر اپنی جگہ  
 مطمئن ہو کہ ہمارا حق ہر حال میں محفوظ رہے گا۔ جہاں اگر کسی کی جھولی میں  
 مقدار سے زیادہ پہنچ جائے تو وہ معذرت کے ساتھ واپس کر دے۔ اور  
 اگر کسی کے دامن میں پہنچنے والی مقدار کم ہو جائے تو پورے سماج کے ضمیر کو  
 شرمندہ کر دے۔

ایک ایسا معاشرہ جو رنگ اور نسل، خون اور مٹی کے بجائے عقیدے  
 کی بنیاد پر قائم ہو اور مختلف صلاحیتوں کے لوگوں کو ایک ہی رشتہ عدل میں  
 پرو کے ایک ایسا گلدستہ بنا دے کہ ایک ہی خوشبو نکلے اور ایک ہی رنگ  
 دکھائی دے۔ جہاں تنوع کا حسن ہو مگر طبقوں کی ناہمواری نہ ہو۔  
 جہاں صلاحیتوں کا فرق ایک دوسرے کے لئے کشش کا سبب بن جائے،  
 کشمکش کا ذریعہ نہ بننے پائے۔ نہ کوئی امیر ہو نہ غریب، نہ منعم ہو نہ

محروم۔

کیا ایسا نہیں ہو سکتا۔۔۔ جی ہاں! غربت اور امارت کی سرحدیں کبھی نہیں ٹوٹ سکتیں، اور اقتصادی ناہمواری کی دیوار کبھی نہیں گرائی جاسکتی۔۔۔ کیا یہ تقدیر الہی ہے۔۔۔؟

نہیں، اگر یہ صحیح ہے تو ایک پرسکون اور پرامن معاشرہ کبھی عالم وجود میں نہیں آسکتا۔ اس لئے کہ اقتصادی ناہمواری ایسا دو دھاری خنجر ہے جو دونوں طرف سے انسانیت کا گلا کاٹتا ہے، ایک سانپ ہے جس کے دو بھین ہیں اور وہ دونوں طرف سے انسانیت کو ڈستار ہتا ہے۔ اگر یہ دیوار نہیں گرائی جاسکتی تو۔۔۔ امارت فرعون و شداد پیدا کرتی رہے گی اور غربت آدمی کو حشرات الارض بناتی رہے گی۔۔۔ بس تاریخ کے مزاج کے لحاظ سے ان کی شکلیں بدلی ہوئی ہونگی۔ استکبار آدمی کو درندہ بنا تا رہے گا اور احساس محرومی انسانیت کی رگوں میں زہر بھرتا رہے گا۔ امارت انسانیت کو پھاڑ کھاتی ہے اور غربت ڈس لیتی ہے۔۔۔ شرافتِ آدم بھری ہوئی تجوری اور خالی پیٹ کی چکی میں دم توڑ دیتی ہے۔

میری سمجھ میں نہیں آتا کہ غربت اور امارت کی دیوار گرائے بغیر ایک عادلانہ اور پرامن معاشرہ کیسے پیدا ہو سکتا ہے۔؟ نہ تاریخ کے طویل تجربات اسے ماننے کے لئے تیار ہیں۔ نہ عقل کسی ایسے معاشرے کا تصور کر سکتی ہے۔ سب سے بڑا ظلم جو انسان نے انسان پر ڈھایا ہے، وہ اقتصادی ناہمواری

ہے۔ تمام سماجی بُرائیاں اسی ایک برائی کی کوکھ سے جنم لیتی ہیں۔ شرک، کفر، استکبار، استضعاف، چوری، ڈاکہ، خوف، تصنع، جھوٹ، نفاق اور دہشت گردی، سب اسی عفریت کی اولاد ہیں۔

کائنات کا عادلانہ نظام گواہی دے رہا ہے کہ اقتصادی نابرابری "الہی نظام نہیں، انسانی انحراف ہے۔ اسے نظام قدرت کہنا اسی وقت ممکن ہے جب ہم یہ تسلیم کر لیں کہ افراد کی تعداد زیادہ ہے اور رزق کی مقدار کم ہے اس لئے ضروری ہے کہ کچھ لوگ اگر پیٹ بھر کھائیں تو کچھ لوگ فاقہ بھی کریں۔ مگر عدم توازن کا یہ نظریہ ہمیں مجبور کر دے گا کہ ہم کہیں کہ افراد کا خالق کوئی اور ہے اور رزق کا پیدا کرنے والا کوئی اور۔ لیکن اگر خدائے رحمن و رحیم و عادل و حکیم، بندوں کا خالق بھی ہے اور رازق بھی۔ کیسے ممکن ہے کہ افراد کی تعداد زیادہ ہو جائے اور رزق کی مقدار کم۔ جبکہ خالق زندگی بھی وہی ہے اور رازق زندگی بھی وہی۔

میری سمجھ میں ایک ہی بات آتی ہے کہ ذرائع پیداوار تک اگر سب کی رسائی برابر سے ہو تو نہ کوئی مستکبر بنے گا نہ مستضعف۔ لیکن اگر کچھ لوگ رزق کے سرچشموں پر قبضہ کر کے دوسروں کے لئے رُکاوٹ کھڑی کر دیں گے تو یقیناً دوسروں کو اپنا دستِ نگر بنا لیں گے۔

یہ کہنا کہ اللہ نے صلاحیتوں میں فرق پیدا کیا ہے لہذا رزق کی تقسیم میں بھی فرق ہونا چاہیے، غیر منطقی بات ہے۔ زمین کا مالک اللہ ہے اور



انسانیت زمین پر اللہ کی خلیفہ ہے۔ اور انسانیت میں ہر انسان ایک دوسرے کے مقابلے میں برابر کا شریک ہے۔ کسی کو کسی پر کوئی ترجیح یا سبقت حاصل نہیں۔ دوسرے لفظوں میں ہر آدمی زمین کا فرزند ہے۔ اس لئے زمین پر زندگی گزارنے کا برابر سے حقدار ہے۔ جب حق زندگی برابر ہے تو زندگی کی قیمت بھی برابر ہوگی اور زندگی کے اوقات کی قیمت بھی برابر ہوگی۔ صلاحیتوں کا اختلاف تنوع ہے نہ کہ تفریق، ضرورت ہے نہ کہ مصیبت۔ تاکہ سب ایک دوسرے سے کام لیں ایک دوسرے کے کام آئیں اور سب اپنی اپنی صلاحیتوں کے مجموعہ سے تعمیر حیات کا کام لیں۔ سب ایک دوسرے کی ضرورت بھی ہوں اور ضرورت مند بھی۔

اس لئے زید کے ایک گھنٹہ کی قیمت بکر کے ایک گھنٹہ کی قیمت سے کم

کیوں ہے۔؟

یہ بات ضرور چوتھائی ہے کہ مشین کا ایک پرزہ بنانے والا انجینیر اور سڑک پر جھاڑو دینے والا مزدور۔ دونوں کی محنت کی قیمت ایک ہو۔ اگر ایسا نہیں ہے تو دونوں کی محنتوں کی قیمتوں کو طے کرنے کا پیمانہ کیا ہے؟ انجینیر نے مشین کا ایک پرزہ بنایا اور مزدور محلے کی صفائی عالم وجود میں لایا۔ پرزے کی قیمت زیادہ ہے یا صفائی کی قیمت؟ یہ کون بتائے؟

فنی مہارت بھی پیداوار کا ذریعہ ہے۔ اور سمائی طاقت بھی پیداوار کا ذریعہ ہے۔ اگر فنی مہارت کے سرچشموں پر چند لوگ قبضہ کر لیں گے

تو بازار میں جسمانی طاقت کی بہتات اور فنی مہارت کی کمی استعمار  
 و استحصال کے راستے کھول دے گی۔ — مزدوروں کی تعداد ضرورت  
 سے زیادہ بڑھ جائے گی تو ان کی قیمت گھٹ جائے گی، کچھ لوگ کسکوں گدائی  
 اٹھانے پر مجبور ہو جائیں گے۔ ماہرین کی کمی پیداوار میں کمی کا سبب ہوگی۔

پھر احساس محرومی اور افراطِ زردونوں انسان کو دیوانہ بنا دیں گے۔

اگر ذرائع پیداوار بھی آزاد ہوں اور بازار بھی آزاد ہو تو فطرت خود  
 توازن پیدا کرے گی۔ — آج کے معاشرے میں ہولناک عدم توازن گواہی  
 دے رہا ہے کہ ذرائع پیداوار بھی ظلم و بے انصافی کا اسیر ہے اور بازار پر بھی  
 ظلم و بے انصافی کا قبضہ ہے۔ — ایک طرف وہ لوگ ہیں جن کی ساری  
 ضرورتیں پوری ہو چکی ہیں۔ ان میں ضرورت کا مصنوعی احساس پیدا  
 کرنے کے لئے سپر مارکیٹ سجائے جاتے ہیں۔ نمائش گاہیں آراستہ کیجاتی  
 ہیں۔ دوسری طرف وہ لوگ ہیں جنکی فطری ضرورتیں پوری نہیں ہو رہی ہیں  
 وہ انھیں پوری کرنے کے لئے انسانی قدروں اور اخلاقی جذبوں کو بیچ  
 دینے پر مجبور ہو جاتے ہیں۔

ایک طرف وہ لوگ ہیں جو اس قدر شکم سیر ہیں کہ ایک لقمے کی بھی گنجائش  
 باقی نہیں۔ ان میں مصنوعی اشتہا پیدا کرنے کے لئے فائبرو اسٹار ہوٹلوں  
 میں نئی نئی ڈشیں سجائی جاتی ہیں، کھانے کی میزوں کے زاویے بندے  
 جاتے ہیں۔ اشتہا انگیز پلیٹیں ڈھونڈی جاتی ہیں، خوبصورت و

خوش لباس خادم مہیا کئے جاتے ہیں، اور ایسی موسیقی ترتیب دی جاتی جو مزید کچھ کھانے پر مجبور کر دے۔ دوسری طرف اسی ہوٹل کی سیرٹھیوں پر کچھ میلے کچیلے بچے عورتیں اور معدور خالی پیالے لئے ان کا جھوٹا کھانا پھینکے جانے کا انتظار کرتے ہیں۔

**بڑا آدمی** جب معاشرہ صراطِ مستقیم سے ہٹ جاتا ہے تو اس کا زاویہ فکر بھی ٹیڑھا ہو جاتا ہے۔

منطقی نقطہ نظر سے بڑا آدمی وہی ہے جو انسانیت کو کچھ دے، عالمِ انسانی کے لئے کوئی چیز عالم وجود میں لائے۔ بڑا آدمی اینٹ بنانے والا مزدور ہے کہ وہ انسان کے کام آنے والی ایک شے کو عالم وجود میں لایا ہے جو پہلے نہیں تھی، بڑا آدمی وہ جھاڑو دینے والا مزدور ہے جو محلے کے لئے صفائی کو عالم وجود میں لارہا ہے۔ بڑا آدمی وہ بنجار ہے جس نے لکڑی کاٹ کے ایک میز بنا دی ہے جو پہلے موجود نہیں تھی، یقیناً بڑا آدمی وہ انجینیر ہے جو عالمِ انسانی کے لئے ایک ”گھڑی“ عالم وجود میں لایا ہے۔ بڑا آدمی وہ ڈاکٹر ہے جس نے ایک بیمار کو صحت مند بنا دیا ہے۔ بڑا آدمی وہ سائنس داں ہے جس نے انسانوں کو پجانے کے لئے ایک دو ایجاد کر دی ہے جو پہلے موجود نہیں تھی۔ بڑا آدمی وہ شاعر ہے جس نے انسانیت کے ادبی ذخیرے میں چند شعر کا اضافہ کیا ہے۔ بڑا آدمی وہ مصنف ہے جس نے انسانیت کی راہ میں اپنے قلم کا چراغ جلایا ہے۔ بڑا آدمی وہ معلم ہے جس نے اپنے علم کے سانچے میں وہ کردار ڈھالا ہے جو

پہلے نہیں تھا۔ بڑے آدمی وہ والدین ہیں جنہوں نے لائق اولاد پال کے  
انسانی سماج کے حوالے کی ہے۔ ان میں کون کس سے بڑا ہے۔ اسکا  
فیصلہ تخلیق کی افادیت اور اس افادیت کی عمر سے ہوگا۔

مگر بڑا آدمی وہ کیسے بن گیا جو کروڑ دو کروڑ، ارب دو ارب روپے کا  
مالک ہے؟ کیا اس نے یہ دولت پیدا کی ہے؟ نہیں۔ محاورہ تو پیدا کی  
ہے مگر حقیقتاً نہیں۔ یہ دولت پہلے بھی بزم انسانیت میں موجود تھی۔ بس  
فرق اتنا ہوا ہے کہ پہلے دوسروں کے جیب میں تھی اب اس نے اپنی جیب  
میں سمیٹ کے اکٹھا کر لی ہے۔

بڑا آدمی وہ کیسے ہوا جو لاکھ دو لاکھ ایکڑ زمین کا مالک بن گیا ہے؟  
کیا یہ زمین وہ عالم وجود میں لایا ہے؟ نہیں۔ بلکہ یہ زمین پہلے بھی موجود  
تھی۔ بس وہ اس کا مالک بن گیا ہے۔ سماج جب فاسد ہوتا ہے تو  
چھوٹا بڑا بن جاتا ہے۔ بڑا چھوٹا کہا جانے لگتا ہے۔  
خرد کا نام جنوں پر ڈگیا جنوں کا خسرد  
جو چاہے آپ کا حسن کرشمہ ساز کرے



# عہد رسالت میں

اب میں تاریخ کی انگلی تھام کے عہد رسالت میں قدم رکھتا ہوں۔  
یہ مدینہ ہے۔ میرے نبیؐ کا مدینہ! — اب نہ وہ زمین ہے نہ وہ آسمان!  
نئی دنیا، نیا ماحول، نئے افراد، نئے رشتے — سیرتوں کے اجالے کو فضائیں  
جگمگا رہی ہیں، کرداروں کی خوشبو سے ہوائیں مہک رہی ہیں۔ یہاں  
کسی کا قد دولت و غربت اور نسل و خاندان کے پیمانوں سے نہیں، کردار  
کے فیتے سے ناپا جاتا ہے — یہاں اعلان ہو رہا ہے۔

\* اگر تم مومن ہو تو سب سے سر بلند ہو۔ (آل عمران ۳۹)  
نہ عرب کو عجم پر کوئی سبقت حاصل ہے نہ قریش کو کسی غیر قریش پر کوئی  
برتری۔ عظمت و بزرگی اور ذلت و رسوائی کے سارے پیمانے ٹوٹے پڑے  
ہیں۔

اب نہ بھاری علمے دکھائی دیتے ہیں نہ لمبی قبائیں، نہ کاندھوں پر  
ریشمی لبادے ہیں نہ ہاتھوں میں سونے کے کڑے۔  
صنادیدِ عرب کی عظمتوں کے سارے ستون گر رہے ہیں۔ تشریحی  
اشرافیت کی دیواریں منہدم ہو رہی ہیں۔ نسلی برتری کا غرور دم توڑ رہا  
ہے۔ قبائلی عصبیتوں کی سانس اکھڑ رہی ہے۔ وحدتِ انسانی کا سورج

طلوع ہو رہا ہے۔ انسانوں کے بنائے ہوئے نظریات کے بت ٹوٹ رہے ہیں۔ جاہلیت کی تاریکیاں مٹ رہی ہیں۔ عقل و منطق کا اجالا پھیل رہا ہے۔ بلال کی آواز گونج رہی ہے۔

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ

غلاموں کی پرچھائیوں پر قدم رکھنے کو توہین سمجھنے والے سردار غلاموں کے سائے میں بیٹھے ہیں۔ سرمایہ داروں کے سروں کی دستاریں محنت کشوں کے قدموں میں گر رہی ہیں۔ ہزاروں سال سے ذلیل سمجھے جانے والے نماز کی امامت کر رہے ہیں۔ غلام بنانے کے سارے راستے بند کر دیئے گئے ہیں اور غلاموں کی آزادی کے سیکڑوں راستے کھول دیئے گئے ہیں۔

اب نہ رات کو قبروں سے مردے نکلتے ہیں نہ دن کو جنگلی بھوت (غولِ بیابانی) کسی کا راستہ روکتے ہیں۔ نہ کاہن قسمت کا حال بتاتے ہیں، نہ نجومی زائچہ بناتے ہیں، نہ راہب فال نکال کے کسی کو بیوقوف بناتے ہیں۔ ایک سجدے کے ذریعہ انسان کو ہزاروں سجدوں سے نجات مل ہی ہے۔ غربت اور امارت کی حد بندیاں ٹوٹ رہی ہیں۔ انسانیت نے ایسے

۱۷ ۱۷ ۱۷: عہدِ جاہلیت میں مشہور تھا کہ اکثر مرد جانے والے اپنی قبروں سے نکلتے ہیں چنانچہ مشہور تھا کہ حاتم طائی اپنی قبر سے نکل کے سفید گھوڑے پر سوار لوگوں کی مدد کرتے ہیں (المسعودی حصہ دوم ۱۰۹) نوٹ: حضرت عمر نے ایک جنگلی بھوت سے مقابلہ کیا اور اسے قتل کر دیا۔ (المسعودی حصہ دوم ۱۰۵) افسوس کہ یہ جاہلی تصورات پھر مسلمانوں کے سماج میں پلٹ آئے۔ پیام

معاشرے کا تجربہ کم از کم عہدِ تاریخ میں کبھی نہیں کیا تھا۔  
 لوگ کہتے ہیں کہ انسانی سماج سے اقتصادی ناہمواری کیسے مٹائی  
 جاسکتی ہے؟ تاریخ کہتی ہے کہ آؤ اور آکے! پیغمبر کے مدینہ میں دیکھو!  
 اور مجھے بتاؤ کہ یہاں کون غریب ہے؟ اور کون امیر ہے؟  
 اس لئے کہ کسی کے پاس کچھ نہیں ہے نہ غربت نہ امارت۔ اس  
 سماج نے سب کچھ اپنے مالک کے حوالے کر دیا ہے۔

★ اِنَّ اللّٰهَ اشْتَرٰ مِنْ الْمُؤْمِنِيْنَ اَنْفُسَهُمْ وَاَمْوَالَهُمْ (الفرقان)

اللہ نے مومنین سے ان کی جان اور ان کا مال خرید لیا ہے۔

اس معاشرے میں اعلان کر دیا گیا ہے.....

★ زمین پر جو کچھ پیدا ہوتا ہے وہ محنت سے پیدا ہوتا ہے اسلئے  
 پیداوار کا اصل مالک محنت کش ہے۔

(ہمارے اقتصادیات کا جائزہ... شہید صدر)

★ آلات اور مشینیں محنت کی خادم ہیں نہ محنت آلات اور مشینوں

کی خادم۔ (شہید صدر)

★ بغیر محنت کے کوئی کسی چیز کا مالک نہیں بن سکتا! نہ سرمایہ

نہ آلات۔ (شہید صدر)

★ کرایہ پر وہی چیز دی جاسکتی ہے جو محنت سے پیدا ہوئی

ہو اور اس میں چھپی ہوئی صلاحیت خرچ ہوتی ہو۔ (شہید صدر)

★ ثروت، ثروت نہیں پیدا کر سکتی۔ (شہید صدر)  
 ★ بغیر آباد کاری اور محنت کے زمین پر کوئی حق نہیں پیدا

ہوتا۔ (شہید صدر)

★ اگر طبعی مصادروں سے کسی کے عمل کے آثار محو ہو جائیں اور  
 جگہ اپنی پرانی حالت پر پلٹ آئے تو دوسرے ہر فرد کو  
 حق ہے کہ اسے آباد کرے۔ (شہید صدر)

★ اجرت دے کے مزدوروں سے آباد کاری میں سرمایہ دار  
 کا کوئی حق نہیں۔ (شہید صدر)

★ کسی شے یا مزدور کو کرائے پر لے کر زیادہ کرائے پر دوسروں  
 کو دینا حرام ہے۔ (شہید صدر)

★ عمل اور محنت کے بغیر کوئی کسی چیز کا مالک نہیں ہو سکتا۔

(شہید صدر)

★ مختلف روایات میں وارد ہوا ہے کہ مرسلِ اعظم نے ایک  
 مخصوص مدت کے لئے زمین کو کرائے پر دینے کی ممانعت کر  
 دی تھی اور اعلان کر دیا تھا کہ جس کے پاس جو زمین ہے  
 وہ خود زراعت کرے یا اپنے بھائی کو دیدے۔ تہائی چوتھائی  
 یا معین مقدار پر دینے کا حق نہیں۔

(ہمارے اقتصادیات کا جائزہ صفحہ ۸۲)



دوسری روایت میں ہے کہ جس کے پاس کوئی زمین ہے وہ خود زراعت کرے ورنہ اپنے بھائی کو عطا کر دے۔ اگر انکار کرے تو زبردستی چھین لی جائے۔

(ہمارے اقتصادیات کا جائزہ - صفحہ ۸۳)

تیسری روایت میں جابر بن عبد اللہ نے نقل کیا ہے کہ جس کے پاس کوئی زمین ہے وہ خود زراعت نہ کر سکے تو اپنے بھائی کو دیدے۔ خبردار کرائے پر نہ دے۔ (بحوالہ مذکورہ) \* اسلامی قانون ہے کہ پورے سماج کو ایک جیسی زندگی فراہم کی جائے۔ (شہید صدر)

\* ذخیرہ اندوزی اور احتکار حرام ہے۔ (شہید صدر) \* طفیلی یا دلالی کے ذریعہ کسی چیز کی قیمت بڑھا کے پیداوار میں حصہ بٹانا حرام ہے۔ (ہمارے اقتصادیات کا جائزہ صفحہ ۸۸) حکومت کی ذمہ داری ہے کہ ثروت سے ثروت نہ پیدا ہونے لے۔ اسلام کی ذمہ داری ہے کہ وہ انسان کو دوسرے انسان کی اقتصادی غلامی سے آزاد کر دے۔

... نہ کوئی کسی کا استحصال کر سکے نہ استعمار۔ یعنی کوئی اپنی محنت کی قیمت زیادہ نہ حاصل کرے اور کسی کی محنت کو کم قیمت پر نہ خرید سکے۔ پیداوار میں اضافہ کرنا پورے سماج کی ذمہ داری ہے جس کی حیثیت جہادِ راہِ الہی کی ہے۔

اسراف حرام ہے۔ اسراف کیا ہے اسے شہید آقائے باقر الصدر کی  
زبانی سنئے:

”سماج میں تکمیل ضرورت کی عمومی سطح سے زیادہ سامان  
خرچ کرنا اسراف ہے۔ اس کا تعلق رائج الوقت سطح زندگی سے  
ہے۔“ (ہمارے اقتصادیات کا جائزہ)

اس کا مطلب ہے کہ اگر پورا سماج دو جوڑے کپڑے استعمال کرتا  
ہے تو کسی کو حق نہیں کہ چار جوڑے استعمال کرے اگر سماج کی عمومی غذا  
ایک سالن ہے تو کسی کو حق نہیں کہ اظہارِ برتری کے لئے دو سالن استعمال  
کرے۔

”تبذیر اسراف سے بڑا جرم ہے۔ تبذیر کا مطلب ہے  
لغویات پر دولت صرف کرنا مثلاً کتے پالنا، کھیل کود کی رقم  
خواہ مختصر ہی کیوں نہ ہو، اسلامی قانون کے اعتبار سے حرام  
ہے۔“ (ہمارے اقتصادیات کا جائزہ۔ ترجمہ علامہ جوادی رحمۃ اللہ)

اگر پیداوار کا ایک بڑا حصہ مختلف کھیلوں، لالچنی تفریحوں، بے مقصد  
مقابلوں اور بے مصرف جانوروں کو پالنے پر خرچ ہو رہا ہو اور دوسری  
طرف لاکھوں لاکھ انسان بھوکوں مر رہے ہوں تو یہ انسانیت کے ساتھ  
خیانت نہیں تو اور کیا ہے؟

”اسلامی سماج میں نمائش بھی جائز نہیں ہے۔ خوشبو لگانا

اگرچہ مستحب ہے مگر مومنین کے مقابلے میں تشخص پیدا کرنے کے لئے حرام ہے۔ (گناہان کبیرہ۔ آیتہ اللہ دست غیب)  
 الغرض پیغمبرؐ کے قائم کئے ہوئے سماج نے بچے کھچے قریشی اور انصاری سرمایہ داروں کی جیبوں میں پھنسنے ہوئے درہم و دینار کو ٹھیکری سے بھی کم قیمت بنا دیا تھا۔ کہاں خرچ کریں؟ کیسے خرچ کریں؟۔  
 اب نہ بھاری عملے بن سکتے ہیں نہ لمبی قبائیں۔ پھر جمع ہو جانے والی رقم کیا ہو؟ قرآن کی آواز آرہی ہے:

★ ”اے پیغمبرؐ! یہ لوگ آپ سے پوچھتے ہیں کہ راہِ خدا

میں کیا خرچ کریں فرمادیجئے جو ضرورت سے بچ جائے

سب خرچ کر دیں۔“ (بقرہ ۲۱۹)

کیا ایسا ہو سکتا ہے؟ کیا کوئی انسان اپنی ضرورت پوری کرنے کے بعد بچا ہوا مال کسی ضرورت مند کو دے سکتا ہے؟ کیا یہ آیت تعویذ بنانے کے لئے نازل ہوئی ہے۔؟

نہیں! اس آیت پر عہدِ پیغمبرؐ میں عمل ہو چکا ہے۔ یہ آیت سماج پر حکومت کر چکی ہے۔۔۔ آج بھی اگر آدمی کو یقین ہو جائے کہ ہمارا اور ہمارے بچوں کا مستقبل محفوظ ہے اور آئیو الی صبح ہمارے لئے رزق کے نئے دروازے کھول دے گی اور اگر آج بھی آدمی کو یقین ہو جائے کہ ہمیں اگر فاقہ کرنا پڑا تو سب سے پہلے سماج کا سرپرست اور معاشرے کا ”ولی“

اپنے بھوکے پیٹ پر پتھر باندھے ہوئے نظر آئے گا اور اس کے بچے ہمارے بچوں سے پہلے فاقہ کرتے ہوئے دکھائی دیں گے تو کوئی بھی بڑی آسانی سے رات کو سونے سے پہلے اپنے دوسرے ضرورت مند بھائی کے لئے اپنی جیب خالی کر سکتا ہے۔

ایسے سماج میں احتکار اور ذخیرہ اندوزی کی گنجائش کہاں؟ میں سوچتا ہوں! ایک خوبصورت کھلا ہوا پھول لوگوں کی نگاہوں کو اپنی طرف متوجہ کر لیتا ہے۔ فطرت کا کوئی بھی خوبصورت منظر سب کو مجبور کر دیتا ہے کہ وہ اسے مرکزِ نظر بنالیں۔

میں نے دیکھا ہے! سب نے دیکھا ہے کسی راستے میں اگر کوئی چھتار درخت سایہ کئے ہوئے کھڑا ہوا ہو۔ تو دھوپ میں راستہ چلنے والے مسافروں کے قدم بے تحاشہ اس کی طرف اٹھ ہی جاتے ہیں۔ فطرت انہیں مجبور کرتی ہے کہ وہ دھوپ کی شدت سے بچنے کے لئے اس کے سایہ میں بیٹھ جائیں۔ انہیں اس کا احساس بھی نہیں ہوتا کہ یہ درخت کسی مسلمان نے لگایا ہے یا غیر مسلم نے۔ یہ درخت عربی ہے یا عجمی؟

کیسے ممکن ہے؟ کہ عدلِ اجتماعی کا فطری سماج سایہ دار درخت بن کے کھڑا ہو اور بے انصافی کی دھوپ میں جلتی ہوئی انسانیت اسے نظر انداز کر کے آگے بڑھ جائے۔ نہیں ایسا نہیں ہو سکتا۔ مجھے اس سماج کی ماہیت! تاریخ سے پوچھنے کی ضرورت نہیں۔

قرآن خود گواہی دے رہا ہے لوگ فوج در فوج اس کے سائے میں آنے کی کوشش کر رہے تھے۔

★ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ○

(نصر - ۲)

اے نبیؐ تم دیکھ لو کہ لوگ فوج در فوج اللہ کے دین میں داخل ہو رہے ہیں۔

مگر آج چودہ سو سال بعد سلگتی ہوئی انسانیت تاریخ سے سوال کرتی ہے :

اس کڑی دھوپ میں جل جائے نہ انسان کا وجود

رہ ہستی میں کہیں سایہ دیوار بھی ہے

اور تاریخ جواب دیتی ہے! عدل و انصاف کے اس شجر سایہ دار

کو اسی کی لکڑیوں سے بنی ہوئی کلہاڑیوں نے کاٹ کے گرا دیا۔





# سَمَاجِیَا حُکُومَتِ

وہ عدل اجتماعی کی بنیاد پر قائم ہونے والا صرف ایک سماج تھا۔۔۔ الہی سماج۔۔۔ قرآنی معاشرہ!۔۔۔

وہ نہ حکومت تھی نہ سلطنت، نہ راعی تھا نہ رعایا، نہ حاکم تھے نہ محکوم نہ رئیس تھے نہ ریاست!۔۔۔ جی ہاں پیغمبر اکرمؐ نے نہ کوئی حکومت قائم کی تھی نہ کسی سلطنت کی بنیاد رکھی تھی، نہ کسی نئے قسم کا اقتدار ایجاد کیا تھا۔ سب محکوم تھے حاکم صرف رب العالمین تھا، سب مملوک تھے، مالک الملک صرف ذات الہی تھی۔

نبی آخرؐ کو کوئی نئی حکومت قائم کرنے کی ضرورت نہ تھی۔۔۔ حکومت تو ہمیشہ سے قائم ہے، وہی ازلی وابدی حکومت!۔۔۔ جو پوری کائنات کو اپنی گرفت میں لئے ہوئے ہے۔

★ اَلْوَتَعَلُّوْاَنَّ اللّٰهَ لَهٗ مُلْكُ السَّمٰوٰتِ وَالْاَرْضِ۔ (البقرہ)

کیا تم نہیں جانتے کہ زمین و آسمان کی بادشاہی صرف اللہ کی ہے۔

★ وَلَوْ يَكُنْ لَّهٗ شَرِيْكٌ فِى الْمُلْكِ — (فرقان ۳)

پیغمبر اکرمؐ کا کام کسی نئی حکومت کی تشکیل نہیں بلکہ اسی لامتناہی حکومت

کا احساس دلا کے اس کا ادراک کرا کے اسکا اعتراف کرانا تھا۔ "لَا اِلٰهَ اِلَّا اللّٰهُ"

کا مطلب اس کے علاوہ اور کیا ہے۔؟  
 اور ”مُحَمَّدٌ رَسُوْلُ اللّٰهِ“ کا مفہوم ہے کہ محمدؐ عربی کی ذات، احکم الحاکمین  
 کے احکام کے حصول کا ذریعہ اور اس کی نمائندہ ہے۔  
 پیغمبرؐ اس قرآنی سماج کے ”باپ“ تھے رئیس مملکت نہیں! سماج کے  
 سرپرست تھے حاکم نہیں، سماج کے سربراہ تھے بادشاہ نہیں! — ہم  
 انھیں حاکم کہہ سکتے ہیں مگر انھیں معنوں میں جن معنوں میں کسی خاندان کے  
 بزرگ کو اس خاندان کا حاکم کہتے ہیں۔ جن معنوں میں اولاد اپنے باپ  
 کو حاکم سمجھتی ہے۔

وہ سماج، تاریخ کے گھاؤ پھراؤ، پیداوار اور ذرائع پیداوار کے اتار  
 چڑھاؤ، یا جغرافیائی حالات کے دباؤ سے عالم وجود میں نہیں آیا تھا —  
 آسمانی ہدایت کے مطابق، عقل و منطق کی روشنی میں، لا الہ الا اللہ کی بنیاد پر  
 قائم ہوا تھا اور قرآن کی آب و ہوا پر روان چڑھ رہا تھا۔  
 اس سماج کی ہر چیز اسلامی تھی — ادب و احترام کے پیمانے بھی۔  
 عزت و وقار کے اوزان بھی۔ معیار بھی۔ اقدار بھی۔  
 عدل و انصاف سے چھلکتا ہوا، یقین و اطمینان کے چراغوں سے منور،  
 پیار اور محبت کی خوشبو سے معطر، — بے خوف اور پرسکون سماج، اپنی منزل  
 تکمیل کی طرف آگے بڑھ رہا تھا۔

جہاں نہ تخت تھا نہ پایہ تخت، سارے فیصلے محرابِ عبادت میں



ہوتے تھے۔ نہ فوج تھی نہ لشکر، بلکہ پورا سماج "حزب اللہ" اور سماج کا ہر فرد اللہ کا سپاہی تھا۔

وہ قرآن کی آغوش میں برپا ہونے والا ایک خاندان تھا۔  
 \* لوگو! ہم نے تم کو ایک مرد اور ایک عورت سے پیدا کیا (الحجرات، ۱۴)  
 اور اس سماج کا باپ، اس معاشرے کا سرپرست، دوسروں کے ساتھ،  
 پتھر اٹھا اٹھا کے لاتا تھا، مٹی کھودتا تھا، گارا بناتا تھا۔ اور اس کی  
 بیٹی یوں چکی پیستی تھی کہ اس کے ہاتھوں میں گھٹے پڑے ہوئے تھے۔  
 اللہ کی طرف سے ناقد ہونے والے احکام کی اطاعت سب سے پہلے سماج  
 کے سرپرست پر واجب تھی۔

\* قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ وَأُمِرْتُ

لِأَنْ أَكُونَ أَوَّلَ الْمُسْلِمِينَ (الزمر - ۱۲، ۱۳)

اے پیغمبر کہدو مجھے حکم دیا گیا ہے کہ دین اللہ کے لئے خالص  
 کر کے اس کی بندگی کروں۔ اور مجھے حکم ملا ہے کہ سب سے پہلے  
 میں اطاعت کروں۔

اللہ! اس معاشرے کی ماہیت کو سمجھنا اور سمجھانا کتنا مشکل کام ہے  
 جو انسانی اقتدار اور انسانی حکومت کے بغیر قائم ہوا تھا۔  
 تاریخ انسانی کے دماغ میں اقتدار کی ہزاروں شکلیں بھری ہوئی ہیں۔  
 خود کو خدا کہنے والے بادشاہ۔ انسان کے بجائے دیوتا سمجھے جانے

و اے سلاطین — ظلّ الہی یعنی خدا کا سایہ سمجھے جانے والے مطلق العنان  
اہل اقتدار — وہ حکمراں جو کہتے تھے کہ ہمیں خدا بادشاہ بناتا ہے جس  
طرح سورج کے طلوع و غروب کا فیصلہ اس کے ہاتھ میں ہے۔ چند افراد  
کی مشترکہ حکومتوں کا بھی تصور ہے۔ جس میں چند افراد آقا ہوتے تھے باقی  
سب غلام، اموی اور عباسی نظام مملکت بھی ہے جس کا دعویٰ تھا  
کہ سلطنت عطیہ پروردگار ہے — انسانی تصور میں جمہوری حکومتیں  
بھی ہیں اور اشتراکی ریاستیں بھی۔

کتنا بڑا ظلم ہے کہ اس الہی سماج کو بھی لوگوں نے ہمیشہ انھیں سیاسی  
اقتداروں اور انسانوں کی قائم کی ہوئی حکومتوں کے تناظر میں رکھ کے  
دیکھنے کی کوشش کی ہے — پھر ظالم تاریخ نے اسلامی حکومت،  
اسلامی سلطنت، اسلامی مملکت، اسلامی ریاست، اسلامی اقتدار جیسے  
الفاظ اس کثرت سے استعمال کئے گئے کہ پیغمبر اسلام کا قائم کیا ہوا عادلانہ  
معاشرہ ان سیاسی اصطلاحوں کے دبیز پردوں میں چھپ گیا۔

مسلم دانشوروں سے شکایت کیا۔ خود مسلم دانشوروں نے بھی اسی  
پس منظر میں عہد پیغمبر کو دیکھنے کی کوشش کی ہے۔

ہوایہ کہ پیغمبر کی آنکھ بند ہوتے ہی — اسلامی معاشرہ، اسلامی  
حکومت بن گیا۔ قریش کے قبائلی نظام اقتدار کو اسلامی لباس پہنا کے  
خلافت کے نام پر کھڑا کر دیا گیا۔ عادلانہ معاشرہ ختم ہو گیا، اسلامی حکومت

قائم ہوگی۔۔۔ کردار سازی کا کام بند ہو گیا۔ مملکت سازی کا کام شروع ہو گیا۔۔۔ پہلی فرصت میں انسانی اقتدار کا ہیولا تیار ہوا۔ دوسری فرصت میں اس اقتدار کا پایہ تخت فوج کے کاندھوں پر رکھ دیا گیا۔ تیسری فرصت میں اس اقتدار کو اللہ کی عطا کی ہوئی ذاتی ملکیت سمجھ کے "صلیٰ رحم" کی ذمہ داری ادا کی جانے لگی۔ اور صرف پچاس سال بعد مطلق العنان بادشاہت۔!

متعدد ملکوں میں اسلامی حکومتیں آج بھی قائم ہیں جہاں تشرافی قوانین کا نفاذ بھی ہو رہا ہے۔ چور کے ہاتھ کاٹے جاتے ہیں۔ زانی کو سنگسار کیا جاتا ہے۔ وراثت اور ازدواج کے اسلامی قوانین پر عمل درآمد ہو رہا ہے۔ مگر اسلامی روح اپنے معاشرے کے لئے تڑپ رہی ہے اور انسانیت کا اجتماعی ضمیر عادلانہ نظام کے لئے بے چین ہے۔

عدلِ الہی کا تقاضا تھا اور پیغمبر اکرمؐ کی ذمہ داری تھی کہ سفرِ آخرت اختیار کرنے سے پہلے اس عادلانہ معاشرے کو اپنے جیسا ایک سرپرست اور سربراہ مہیا کر دیں۔

میں عقل و منطق کی روشنی میں دیکھ رہا ہوں۔ آثار و تاریخ کی شہادت موجود ہے کہ پیغمبرؐ نے وحیِ الہی کی روشنی میں، تعلیم و تربیت کے ذریعے اپنے بعد کے لئے ایک ایسا کردار پیدا کر دیا تھا۔ جو پیغمبروں کی طرح سوچ سکتا

تھا اور نبیوں کی طرح فیصلے کر سکتا تھا۔ جو آسمان سے نازل ہونے والی کتاب اور حکمت کا وارث تھا۔ پیغمبرؐ نے کسی مرحلے میں اسے جاہل نہیں چھوڑا تھا کہ اسے ذاتی اجتہاد سے کام لینا پڑے وہ مجتہد نہیں بلکہ الہی سماج اور الہی احکام کا عالم تھا۔ کیونکہ اگر اجتہاد کے ذریعہ سماج کی سرپرستی ہوگی تو خطائے اجتہادی کا خطرہ باقی رہیگا۔ ٹھیک ہے کہ خطائے اجتہادی کے مرتکب کو اللہ سزا دے گا۔ مگر خطا بہر حال خطا ہے اس کے اثرات سے سماج محفوظ نہیں رہ سکتا۔ ڈاکٹر اگر اپنی مخلصانہ تشخیص کی بنیاد پر کسی مریض کو غلط دوا دیدے تو ڈاکٹر کے بری الذمہ ہونے کے باوجود مریض کو ہلاکت سے نہیں بچایا جا سکتا۔

کیا ایسا انسان بروئے کار نہیں لایا جا سکتا جو نہ غلطی کرتا ہو نہ خطا؟  
 کیا ایسا انسان عالم وجود میں نہیں آسکتا جو نبیوں کی طرح معصوم ہو۔  
 اگر ہم اس بات کو مان لیں تو یہ بھی ماننا پڑے گا کہ اللہ نے انسان کو احسن تقویم پر پیدا کرنے کے بجائے خیر و شر کا مجموعہ بنایا ہے۔ یعنی اللہ کا مطلوب انسان نیکی اور بدی کے درمیان معلق ہے۔ اور یہ بات قرآنی اعلانات کے خلاف ہے۔ آیات الہی اس نظریے کی تکذیب کرتے ہیں۔  
 کچھ لوگ یہاں یہ کہہ سکتے ہیں کہ کسی غیر نبی کو نبی کی طرح معصوم ماننا نبوت کی توہین ہے۔ مگر میری عقل یہ ماننے کے لئے تیار نہیں ہے۔

یہ نبیؐ کی توہین نہیں بلکہ نبوت کا کمال ہے۔ کہ اللہ کا پیغمبر، اپنی پیغمبرانہ تربیت اور تعلیم سے اپنے جیسے کردار ڈھال دے۔

کوئی معلم اپنے کسی شاگرد کو اس طرح تعلیم دے کہ وہ ہو بہو استاد کا نمونہ بن جائے تو شاگرد کا وجود استاد کی توہین کا سبب ہو گا یا اسکے کمال کا ثبوت۔؟

کوئی بھی انسان اگر "علم و فراست، عقل و حکمت، تقویٰ اور پرہیزگاری، طاقت اور شجاعت، نفسیاتی اعتدال اور جسمانی توازن کی آخری منزل پر پہنچ جائے۔ تو وہ کائنات کے آئینے میں لوح محفوظ کا مطالعہ کر سکتا ہے۔ اور حالات کے پردے اٹھا کے رضائے پروردگار معلوم کر سکتا ہے۔ وہ اپنی پہلی نظر میں جان لے گا کہ حق کیا ہے؟ باطل کیا ہے؟ صحیح کیا ہے؟ غلط کیا ہے؟ باطل۔۔۔ حق کے ہزار خوبصورت غلافوں میں چھپ کے آئے مگر اس کی نگاہوں کی گرفت سے نہیں بچ سکتا۔ اس کی سماعت چیونٹی کی چال چلنے والے انحراف کی آواز سن لیتی ہے۔ اس کی نظریں چہروں سے گذر کے صلبوں کی گہرائیوں میں اتر جاتی ہیں۔

اگر سلسلہ نبوت کا نقطہ اختتام بھی ایسے انسانوں کو عالم وجود میں نہیں لا سکتا تو پھر اس طویل سلسلہ کا ما حاصل کیا ہے۔؟





# مسلم اول

اگر کوئی استاد یہ چاہتا ہے کہ وہ اپنے دل و دماغ میں محفوظ علم و معرفت کے سارے خزانے کو، اپنے تمام تجربات و واردات کو، اپنے گل و بہی و اکتسابی ماحصل کو، سفرِ آخرت اختیار کرنے سے پہلے کسی دوسرے کے حوالے کر دے اور کسی دوسرے کے دل و دماغ میں منتقل کر دے۔ تاکہ وہ محفوظ رہیں اور ان سے انسان و انسانیت کی رہنمائی ہوتی ہے۔ تو اس کے لئے لازم ہے کہ وہ ایک ایسا شاگرد تلاش کرے، جس کی ذہنی سطح اس کی ذہنی سطح کے برابر ہو، جس کی قوتِ فہم ٹھیک اس کی قوتِ فہم کے مساوی ہو، جس کی "نفسیات" وہی ہوں جو اس کے نفسیات ہیں، دونوں کا مزاج ایک ہو، طبیعت ایک ہو، احساسات یکساں ہوں، دونوں کا خاندانی پس منظر ایک ہو، توارثِ صفات میں دونوں برابر کے شریک ہوں، اصلا بے ارحام کی وادیوں میں دونوں ہم سفر رہے ہوں۔ ایک ایسا شاگرد جو اپنے استاد کی آنکھوں سے دیکھ سکتا ہو، استاد کے کانوں سے سن سکتا ہو اور استاد کے دماغ سے سوچ سکتا ہو۔

اگر ایسا نہیں ہو سکتا تو ایک دماغ سے دوسرے دماغ میں علوم کی مکمل ترسیل اور معرفت کی صد فی صد تحویل بھی ممکن نہیں۔

مثلاً۔ ایک بھوکا انسان چاہتا ہے کہ لفظ ”روٹی“ کا مفہوم اور اس سے متعلق احساسات جو اس کے ذہن میں ہیں کسی دوسرے ذہن میں منتقل کر دے تو اسے اپنے جیسا بھوکا انسان تلاش کرنا پڑے گا ورنہ کسی پر شکم انسان کے لئے اس کا ادراک محال ہے۔

یا اگر آپ کے پاس ایک گلاس میں پانی بھرا ہوا ہے اور آپ چاہتے ہیں کہ سارا پانی دوسرے گلاس میں منتقل ہو جائے تو اسی سائز کا گلاس تلاش کرنا پڑے گا، یعنی اگر دوسرا گلاس حجم میں ذرا سا بھی کم ہو گیا تو پانی کی ایک مقدار کا ضائع ہو جانا یقینی ہے۔


اب سوچئے! پیغمبر اعظم علم و معرفت کے بھی وارث ہیں جو ان پر وحی کے ذریعے نازل ہوا ہے اور اس کے بھی جو ان سے پہلے انبیاء سابق کے ذریعے نازل ہو چکا ہے۔ کیا پیغمبر آخریہ ذخیرہ علم اپنے ساتھ واپس لیجائیں گے؟ یا انسان و انسانیت کی فلاح و بہبود کے لئے چھوڑ جائیں گے؟ اگر واپس لے جائیں گے تو نزول کا فائدہ؟ پھر قرآن ہم سے کیوں مطالبہ کرتا ہے کہ جو نبی آخر پر نازل ہوا ہے اسے بھی مانو! اور اس سے پہلے جو نازل ہو چکا ہے اسے بھی مانو!؟ اور اگر چھوڑ جائیں گے تو کہاں؟ ایک لاکھ چوبیس ہزار انبیاء کا بوجھ کون سنبھالے گا؟ کس کے دل میں ان حقائق کا بار اٹھانے کی طاقت ہے جو اگر پہاڑ پر نازل ہوتے تو اسے چکنا چور کر دیتے۔

مگر عدالت الہیہ کا تقاضا ہے کہ رسول کو ہمیشہ کے لئے واپس بلانے



سے پہلے ایک ایسا انسان پیدا کر دے جو عظمت و بزرگی کی اسی بلندی پر  
کھڑا ہو جہاں پیغمبر کھڑے ہیں ورنہ مکمل ترسیل کا عمل ناممکن ہوگا ضروری  
ہے کہ اللہ ایک ایسے انسان کو عالم وجود میں لائے جس کے سینے میں انبیاء کا  
دل دھڑکتا ہو۔ ایسا انسان جو زمان و مکان، مزاج و طبیعت، فہم و ادراک  
کے لحاظ سے پیغمبر سے متصل ہو اتنا قریب ہو کہ اسے نفس رسول کہا جاسکے،  
اتنا مماثل ہو کہ چادر اوڑھ کے اگر سو جائے تو لوگ سمجھیں کہ پیغمبر سو رہے ہیں۔  
جس کے لئے نبی اعظم کہہ سکیں کہ میں اس سے ہوں وہ مجھ سے ہے۔  
اس فرق کے باوجود کہ اس پر براہ راست وحی نہیں نازل ہوتی۔ مگر وہ وحی  
الہی کا مفہوم ٹھیک اسی طرح سمجھتا ہو جس طرح پیغمبر سمجھتے ہیں جس کا معنوی  
قد پیغمبر کے معنوی قد کے عین برابر ہو۔ تاکہ تحویل و ترسیل کا عمل مکمل  
ہو سکے۔ تاکہ سلسلہ نبوت کے منقطع ہونے پر ہدایت کا ایک ایسا سلسلہ  
قائم ہو سکے جو نبوت کا متبادل ہو۔ تاکہ پیغمبر اسلام تمام سرمایہ وحی  
الہی اس عظیم انسان کے حوالے کر کے دائمی حفاظت کا انتظام کر  
دیں۔ اور پورے یقین و اعتماد کے ساتھ ”مَنْ كُنْتُ مَوْلَاً فَهَذَا عَلِيٌّ  
مَوْلَاً“ کا اعلان کر کے ”فَاِذَا فَرَغْتَ فَانصَبْ“ کی ذمہ داری پوری  
کر دیں۔ تاکہ نبی کے بعد بھی نبوت کا مشن جاری رہے۔





# سَقِیْفَ نَبِیِّنَا عَدْرِہٖ

فلسفہ ختم نبوت :- کیا کبھی آپ نے سوچا ہے کہ اللہ تبارک و تعالیٰ نے ہزاروں سال تک جاری رہنے والے رشتہ نبوت اور سلسلہ رسالت کو اچانک کیوں منقطع کر دیا۔؟

حضرت آدمؑ سے شروع ہونے والا نزولِ وحی کا سلسلہ حضرت محمد مصطفیٰؐ کی ذاتِ گرامی صفات پر ہمیشہ ہمیشہ کے لئے کیوں ختم ہو گیا۔؟  
کیا مادرِ انسانیت بانجھ ہو چکی تھی اور ایسا انسان پیدا کرنے سے قاصر تھی جو عالمِ غیب سے رابطہ قائم کر سکے کیا زمین کی کوکھ سرد ہو چکی تھی اور ایسا فرزند نہیں پیدا کر سکتی تھی جو آسمان سے رشتہ جوڑے۔؟

کیا شعورِ انسانی کی نگاہ بصیرت اب اندھی ہو چکی تھی اور لوحِ محفوظ کا مطالعہ کرنے سے قاصر تھی۔؟ کیا احسنِ تقویم پر پیدا ہونے والی انسانیت اپنی سماعت کھو چکی تھی اور اب آسمانی آواز سننے سے معذور تھی، کیا سجودِ ملک اب فرشتوں سے گفتگو کرنے کے قابل نہیں رہ گیا تھا؟ اور چونکہ قدرت کو کوئی ایسا فرد نہیں مل سکا جو نبوت کی ذمہ داریوں کو سنبھال سکے اس لئے اس مقدس سلسلے کو ہمیشہ کے لئے بند کر دیا۔

اگر ایسا ہے تو اس کا مطلب اس کے سوا کچھ نہیں نکلتا کہ انسانیت

عروج کے بجائے زوال کی طرف سفر کر رہی تھی تاریخ کا رخ بلندی کے بجائے پستی کی طرف تھا اس طرح رفتہ رفتہ سلسلہ رسالت کمزور سے کمزور تر ہوتا گیا۔ اور آخری ہچکلی لے کے ہمیشہ کے لئے ٹوٹ گیا اور پھر یہ بھی کہنا پڑے گا کہ سب سے بڑے نبی حضرت آدمؑ تھے پھر نبوت کا قد چھوٹا ہوتے ہوتے معدوم ہو گیا۔ (معاذ اللہ)

ظاہر ہے کہ یہ تصور قرآن و حدیث، عقل و تاریخ کے کھلے ہوئے فیصلے کے خلاف ہے اور اس کا فرازہ نظر یہ کہ کوئی مسلمان ماننے کے لئے تیار نہیں ہے۔ پھر دوسرا سبب یہ ہو سکتا ہے کہ اللہ اپنے بندوں سے اب تک خوش اور راضی تھا اس لئے نزولِ وحی کی برکتوں سے اپنے بندوں کو نوازتا رہا مگر اب عہدِ محمدیؐ میں ناراض و غضبناک ہو کر بابِ وحی کو ہمیشہ کے لئے بند کر لیا اور فرشتوں کو زمین پر اترنے کی ممانعت کر دی۔ لیکن ایسا ہوتا تو پیغمبرؐ کی زندگی کے آخری دنوں میں تکمیلِ دین اور اتمامِ نعمت کے اعلان کے بجائے دین کی ناکامی اور نعمتوں کی واپسی کا اعلان ہوتا اور امتِ محمدیؐ کو امتِ مرحومہ کے بجائے امتِ مغضوبہ کا سٹیٹیکٹ عطا کر دیا جاتا۔

تیسرا سبب یہ ہو سکتا ہے کہ انسان و انسانیت اس منزلِ کمال پر پہنچ چکی تھی جہاں اسے آسمانی ہدایت کی کوئی ضرورت نہیں تھی، اور غیبی رہنمائی سے بے نیاز ہو چکی تھی۔ اور جادۂ حیات میں وہ نہ کسی وحی کی محتاج تھی نہ اسے پیغمبروں کی احتیاج تھی۔ اور قدرت نے دیکھا

کہ انسان اب اتنا شریف بے ضرر اور معصوم ہو چکا ہے کہ اب وہ نہ قتل و غارتگری پر مائل ہو گا نہ استحصال و استعمار کرے گا۔ فساد فکری و مادی کے سارے دروازے بند ہو چکے ہیں۔ شہوانی خواہشات اور حیوانی جذبات کے سارے سرچشمے سوکھ چکے ہیں۔ اب اسے اقتدار کی ہوس ہے نہ حکومت کی، اب انسان عمداً یا سہواً کوئی غلطی نہیں کر سکتا انحراف و گمراہی کے خطرات ختم ہو چکے ہیں لہذا سلسلہ نبوت کو باقی رکھنے کی کوئی دسرورت نہیں۔ ظاہر ہے کہ کوئی باہوش انسان اس نظریے کو بھی تسلیم کرنے کے لئے تیار نہیں ہو سکتا۔

حقیقت یہ ہے کہ انسانیت نے جب زمین پر قدم رکھا تو وہ اس نوزائیدہ بچے کے مانند تھی جو اپنے پاؤں پر کھڑے ہونے کی صلاحیت نہیں رکھتا لہذا ضروری تھا کہ ”وحی“ کے ذریعہ سہارا دیا جائے اور فرشتوں کی انگلی تھام کر شعور و ادراک کی راہوں پر چلنا سکھے۔ حضرت آدمؑ سے شروع ہو کر حضرت محمد مصطفیٰؐ کی حیات کے ساتھ ختم ہونے والا عہد نبوت دراصل انسانی شعور کی ”تربیت“ کا زمانہ تھا۔ اور جب تاریخ عہد ترقی تک پہنچ گئی۔۔۔۔۔

شعور انسانی بلوغ کی منزلیں سر کر چکا۔ اور اس ترسیل ابلاغ کے مرحلے سر کر لینے کی صلاحیت پیدا ہو چکی۔ غیبی حقائق کا ادراک آسان ہو گیا وہ علمی اور دینی ورثے کی حفاظت اور اسے آنے والی نسلوں

تک پہنچانے کا طور طریقہ سیکھ گیا۔ ساتھ ہی ساتھ اجتماعی زندگی گوناگوں تبدیلیوں کے بعد اس منزل میں داخل ہو گئی جہاں کسی بنیادی تبدیلی کا امکان نہیں رہ گیا۔

تو اللہ تبارک و تعالیٰ نے قیامت تک کام آنے والا ابدی قانون قرآن حکیم کی شکل میں نازل کر کے نزولِ وحی کے سلسلے کو ہمیشہ کے لئے بند کر دیا۔ اور پیغمبرؐ تمام قابل ادراک غیبی حقائق بیان کر کے ہمیشہ کے لئے رخصت ہو گئے۔ اور قرآن نے اعلان کر دیا کہ :

”اَكْمَلْتُ لَكُمْ دِينَكُمْ وَاَتَمَمْتُ عَلَيْكُمْ نِعْمَتِي“

لیکن اگر کوئی شعور و ادراک کی ترقی، تکمیلِ دین اور اتمامِ نعمت کا یہ مطلب سمجھتا ہے کہ اب انسان ہر طرح کے انحراف و گمراہی کے خطرے سے باہر نکل چکا تھا اور انسانوں کا ازلی دشمن شیطان و اصل جہنم ہو چکا تھا، غلط کاری و غلط فکری کے سارے راستے بند ہو چکے تھے، مسلمانوں کی جماعت انبیاء کی طرح معصوم اور محفوظ عن الخطاء ہو چکی تھی اب نہ اسے آسمانی ہدایت کی ضرورت تھی نہ معصوم رہنمائی کی۔ تو یہ ٹھیک ایسا ہی ہے جیسے کوئی یہ دعویٰ کرے کہ اب انسان آنکھوں کے بجائے دانتوں سے دیکھنے لگا تھا اور پاؤں کے بجائے سر کے بل دوڑنے لگا تھا، پانی میں سانس لیتا تھا اور ہواؤں میں تیرتا تھا۔

لیکن حقیقت یہ ہے کہ انسان عہدِ نبوت ختم ہونے کے بعد بھی بالکل

پہلے ہی جیسا انسان تھا۔ جذبات و نفسیات کی پُرپیچ وادیوں میں بھٹکتا ہوا۔ بلکہ مادی ایجادات میں اضافے کی وجہ سے بھی زیادہ خطرناک ہو چکا تھا۔ سماجی عوامل کی پیچیدگیوں میں اضافے کی وجہ سے بھی گمراہی کا خطرہ اور زیادہ بڑھ گیا تھا، اندھیروں میں ہنسنے والے اس انسان کی طرح جس نے چراغ جلانا سیکھ لیا ہو اور گھروں کو روشن کرنے کے ساتھ انہیں چراغوں سے گھروں کو جلا کے برباد بھی کر سکتا ہو۔ جس طرح کل فرعون و نمرو د پیدا ہوئے ٹھیک اسی طرح اب بھی پیدا ہو سکتے تھے۔ بلکہ ماضی کے فرعون و نمرو د کے مقابلہ میں مستقبل میں فرعون و نمرو د کہیں زیادہ بھیانک اور دہشت ناک ہونے والے تھے کیوں کہ استحصال و استخفاف کے ذرائع بہت بڑھ چکے تھے۔ لہذا آج کا انسان کل کے انسان کے مقابلے میں آسمانی ہدایت اور معصوم رہنمائی کا زیادہ محتاج تھا۔

بھی وہ چیز جاتی ہے جس کی ضرورت ہو اور وہ چیز جاتی ہے جس کی ضرورت ختم ہو چکی ہو اب انسان کو نزولِ وحی اور پیغامِ رسانی کی کوئی ضرورت نہیں تھی کیوں کہ اب اسلام کے دامن میں قرآن و حدیث کی شکل میں سب کچھ موجود تھا۔ مگر اس کی حفاظت اور سماج کی معصوم سرپرستی آج بھی ضروری تھی۔

اگر رسالت اور نزولِ وحی کا سلسلہ اب بھی باقی رہتا تو یہ ”فعلِ عبث“ اور تکرارِ لا حاصل کے مترادف تھا۔ جو شانِ خداوندی کے خلاف ہے۔

اگر خدا ہدایت و ولایت کے سلسلے کو بھی منقطع کر دیتا تو یہ ظلم تھا اور ظلم عدل الہی کے خلاف ہے۔

ایک مثالی انسان کی ضرورت | لہذا عقلِ انسانی اس کے علاوہ کوئی دوسرا فیصلہ کرنے کے لئے

تیار نہیں کہ سلسلہ رسالت کے ٹوٹے ہی ایک ایسے ولی اور رہنما کی ضرورت ہے۔ جو نبی نہ ہو مگر مزاج نبوت کا حامل ہو۔ پیغمبر نہ ہو مگر پیغمبرانہ شعور کا مالک ہو، جس کے سینے میں انبیاء کا دل دھڑکتا ہو، جو رسولوں کے دماغ سے سوچتا ہو۔

جس پر قرآن نہ نازل ہوا ہو مگر اس کی نگاہ بصیرت قرآن کے بین السطور سے گذر کر لوح محفوظ کا مطالعہ کرتی ہو، جس کی نظریں چہرہ کے پردے الٹ کر صلیبوں کا جائزہ لے سکیں۔ جس کا علم زمین و آسمان کا احاطہ کئے ہو، جس کی بصارت شہود کے ذریعہ غیب کا مطالعہ کرتی ہو جو پہاڑوں کی طرح ثابت قدم، دریاؤں کی طرح رواں دواں، سمندروں کی طرح پُر جوش اور کسی صاف شفاف جھیل کی طرح ٹھہرے ہوئے جذبات کا مالک ہو جسے دنیا کی کوئی طاقت نہ خوف زدہ کر سکے نہ اعصابی تناؤ کا شکار بنا سکے نہ جذباتی ہیجان میں مبتلا کر سکے۔ جسے خود اپنی ذات پر اپنی قوتوں پر اپنے ارادوں پر اتنا قابو حاصل ہو کہ جب چاہے پوری طاقت سے چلائی ہوئی تلوار کو دشمن کے سر پر لیجا کے روک لے



اور چمکتی ہوئی تلواروں میں گہری نیند سو جائے۔ جب دشمن پر حملہ  
 کرے تو غصہ نہ آئے اور جب غصہ آجائے تو حریف کے سینے سے اتر جائے۔  
 جو بیک وقت دنیا کا سب سے بڑا خطیب بھی ہو اور حکیم بھی۔ جو  
 نفسیات کی گہریوں کو پہچانتا بھی ہو اور انھیں کھولنا بھی جانتا ہو۔ جو  
 معاشی پیچیدگیوں سے بھی واقف ہو اور انکا حل بھی جانتا ہو، جو اخراج  
 اور شرک کی آواز سن لے خواہ وہ چیونٹی کی رفتار سے سماج میں داخل  
 ہو رہی ہوں، جو دنیا کا سب سے بڑا مجاہد بھی ہو اور عبادت گزار بھی۔  
 جو دنیا کا سب سے بڑا شجاع بھی اور جفاکش بھی، جو دنیا کا سب سے  
 بڑا سخی بھی ہو اور کفایت شعار بھی، جو صاحبِ قلم بھی ہو اور صاحبِ ذوقِ الفقاہ  
 بھی، جو فلسفی بھی ہو اور منطقی بھی۔ جو ماہرِ ادبیات بھی ہو اور ماہرِ لسانیات  
 بھی اس لئے کہ سماج انھیں اوصاف و روابط سے بنتا ہے۔ جو قرآن کے  
 بتائے ہوئے معیارِ سیادت کے مطابق سب سے زیادہ "قوتِ جسم" بھی  
 رکھتا ہو اور وسعتِ علم بھی جس پر کتاب نہ اتری ہو مگر، "رَأْسُخُونِ فِي الْعِلْمِ"  
 اور "عِنْدَهُ عِلْمُ الْكِتَابِ" جیسے قرآنی اشاروں کا مصداق ہو اور  
 "اتَّبِنَا اِلٰى اِبْرَاهِيْمَ الْكِتَابِ وَالْحِكْمَةِ" اور قرآنی اعلان اس کا تعارف  
 کر رہا ہو جو قرآنی الفاظ کے سینے میں اتر کے مشیت کا راز دار بن جائے۔  
 جو دریاؤں کے دل ہلادینے والا طوفان اور "جگرِ لالہ" میں ٹھنڈک  
 پیدا کر دینے والی شبنم ہو جو محرابِ عبادات میں ریشم کی طرح نرم اور میدان

ملائے۔ جب کچھ بولے تو ایسا لگے کہ قرآن آواز دے رہا ہے وہ کچھ کہے تو محسوس ہو کہ نبیؐ پکار رہا ہے۔ وہ مرد بے کراں جو انسانی ہدایت کے لئے فرشتوں کی مدد کا محتاج نہ ہو اور نوع بشر کی رہنمائی کے لئے اسے وحی الہی کا انتظار نہ کرنا پڑے۔

یہ ناممکن ہے کہ ایسے انسان کو عالم وجود میں لائے  
**غدیر کی طرف** بغیر۔ ایسے مرد بیکراں کو ذخیرہ کئے بغیر۔ ایسے

کردارِ عظیم کو پیدا کئے بغیر۔ اور اس کی ولایت کا اعلان کئے بغیر۔  
 اللہ وحی کا دروازہ بند کر لے اور ایک لاکھ چوبیس ہزار انبیاء کی ہدایت کے طولانی سلسلے کو اچانک منقطع کر دے۔

انسانیت کے حق میں یہ ٹھیک ویسا ہی ہے جیسے کوئی کسی انسان کو لاکھوں فٹ کی بلندی پر لے جا کے یکبارگی نیچے ڈھکیں دے کہ جب وہ گرے تو اس کی لاش کا بھی پتہ نہ چل سکے۔

خدا نے رحیم و کریم کا اپنے کمزور ناتواں بندوں سے یہ برتاؤ اتنا بڑا ظلم ہے کہ جس کا تصور بھی بارگاہِ الہی میں گستاخی ہے۔

آپ کہیں گے کہ ہدایت و ولایت کے اس معیار پر علیؑ کے علاوہ کوئی پورا نہیں اترتا، تو بھائی میری طرف سے آپ کو اجازت ہے کہ اوصافِ حمیدہ کی یہ قبائے ملکوتی اگر کسی دوسرے کے جسم پر فٹ ہو جائے تو پہنا دیجئے، مگر اللہ آدمی کو کارٹون نہ بنائے!

جنگ میں فولاد کی طرح سخت ہو جس کی تلوار دنیا کے کفر میں قیامت برپا کر دے اور جس کے اقوال سیاست کی گرہیں اور جس کی دعائیں دلوں کے دروازے کھول دیں۔

جو اتنا بڑا جری ہو کہ اس کی تیغ کی جھنکار صدیوں تک فضائے عالم میں گونجتی رہے اور اتنا بڑا صابر بھی ہو کہ اس کی جان سے زیادہ عزیز شریک حیات کی پہلو کی ہڈیاں توڑ دی جائیں اور وہ گھر میں بیٹھا اس کی درد بھری آواز سنتا رہے اپنے قوی ہاتھوں میں انبیاء کی میراث سنبھالے ہوئے۔۔۔ صرف یہ سوچ کر کہ اگر میں اٹھا تو یہ امانت ضائع ہو جائے گی۔

جو اتنی بڑی سیاسی بصیرت کا مالک ہو کہ خود اس کے نبی کی بیوی جب اس سے جنگ کرے تو وہ اسے شکست بھی دیدے اور اپنے نبی کے ناموس کو بھی مجروح نہ ہونے دے۔

سمندروں کی بھی تھاہ لگ جاتی ہے اور اس کی سرحدیں بھی کہیں نہ کہیں ساحل سے ہم آغوش ہو جاتی ہیں مگر وہ "مرد بے کراں" جس کی کوئی تھاہ نہیں جس کا کوئی کنارہ نہیں، جس کا کوئی سرا نہ مل سکے عقل و خرد کے سارے پیمانے بنتے بگڑتے رہیں مگر اس کے قد و قامت کی پیمائش نہ کر سکیں۔

وہ قد آور انسان کہ جب کھڑا ہو تو انبیاء کے کاندھے سے کاندھا

”لَا يَنَالُ عَهْدِي الظَّالِمِينَ“ کا مطلب اس کے علاوہ اور کیا ہے کہ قدرت کسی راہ چلتے کو پکڑ کے نہ نبی بناتی ہے نہ امام۔ الہی عہدے نہ پانسہ پھینک کر تقسیم کئے جاتے ہیں نہ قرعہ اندازی کے ذریعہ۔ ”تو نہیں اور سہی اور نہیں اور سہی“ کا جمہوری اصول زمین پر رائج ہو گا آسمان پر نہیں۔ روزِ ازل خدا اگر مسئلہ خلافت کو اپنی معصوم مخلوق فرشتوں کی رائے کے حوالے کر دیتا تو وہ حضرت آدمؑ کا انتخاب کبھی نہ کرتے۔ تو پھر آپ کیوں چاہتے ہیں کہ قدرت اپنی سنت تبدیل کر دے اور ولایت کو ہم جیسے خاطی انسانوں کے حوالے کر دے جو نبوت اور رسالت کا حصہ ہے اور اتنا عظیم انسان جو نبی نہ ہوتے ہوئے بھی بار رسالت اٹھانے والا ہے۔ کیا اچانک پیدا ہو جائے گا؟ جب کہ ایک معمولی سا درخت بھی برسوں میں اس قابل ہوتا ہے کہ اس سے پھل یا پھول حاصل کئے جاسکیں۔

یاد رکھئے کہ قدرت ہزاروں سال زمین و آسمان کو لاکھوں بار گردش دیتی ہے اور تاریخ زمانے کی سرد و گرم وادیوں سے صدیوں تک گذرتی رہتی ہے تب کہیں جا کے مادرِ انسانیت اس قابل ہوتی ہے کہ اس کی کوکھ سے محمدؐ اور علیؑ جیسے عظیم انسان پیدا ہو سکیں۔

یہ قدرت کا اتنی دور سے اہتمام و انتظام ہی ہے کہ ہزاروں سال پہلے حضرت ابراہیمؑ اپنی بیوی اور اپنے کم سن فرزند حضرت اسمعیلؑ کو ایک وادی غیر ذی زرع میں تنہا چھوڑ آتے ہیں اور پر سوکھا آسمان نیچے پتھر پیلی

زمین تپتی ہوئی سنگلاخ وادیاں نہ آدم نہ آدم زاد نہ چرند نہ پرند نہ وحش  
 نہ طیور نہ گھاس نہ سبزہ، نہ خار نہ خس۔ وہاں اللہ نے اسی خانوادے کو آباد  
 ہونے کا حکم دے دیا ہے۔

ذرا سوچئے ایسی جگہ زندگی گزارنا جوئے شیر لانے سے بھی زیادہ بڑا  
 کام ہے کہ نہیں۔ اس چھوٹے سے کنبے کو اپنا ایک دن کا آذوقہ حاصل کرنے  
 میں اتنی مشقت و جانفشانی سے ضرور گزرنا پڑتا تھا کہ کسی زر خیز وادی کے  
 رہنے والے اگر اتنی محنت بروئے کار لائیں تو کم از کم ایک سال کا رزق فراہم  
 کر لیں۔

آخر ایسی جگہ اللہ نے حضرت اسمعیل کو گھر بسانے کا حکم کیوں دیا۔ جہاں  
 زندہ رہنا اور سامان زندگی اکٹھا کرنا ہزاروں جہاد کے برابر تھا۔ صاف  
 ظاہر ہے کہ خدائے حکیم وخبیر اسی طرح حضرت ابراہیمؑ و اسمعیلؑ کے ذریعہ  
 ایک ایسے خاندان کو عالم وجود میں لا رہا ہے اور ایک ایسی نسل برپا کر رہا ہے  
 جو دنیا کی تمام نسلوں میں سب سے زیادہ شریف ترین سب سے زیادہ  
 مشقت پسند، سب سے زیادہ جفاکش، سب سے زیادہ صابر و شاکر سب سے  
 زیادہ قوت برداشت رکھنے والی اور سب سے زیادہ قربانی و ایثار پر مہربان  
 رہنے والی نسل ہو۔ ہر طرح کی سماجی آلودگیوں سے پاک اور مسلسل انحراف کی  
 وجہ سے بگڑے معاشرے سے الگ رکھ کر ایک ایسی نسل کی نشوونما کا انتظام  
 کرنا جو ایسے افراد کو جنم دے سکے جو شرک اور بت پرستی کے خلاف دنیا

میں سب سے زیادہ حساس ہوں۔

اور پھر قدرتِ اصلاّب کے ساتھ ارحام پر بھی پوری طرح نظر رکھے ہوئے دکھائی دیتی ہے۔ حضرت اسمعیلؑ عقد کرتے ہیں اور ایک شریکِ زندگی کو گھر میں لاتے ہیں۔ کچھ دن بعد حضرت ابراہیمؑ تشریف لے جاتے ہیں وہ خاتونِ سخت اور بھیانک حالات کی شکایت کرتی ہیں حضرت ابراہیمؑ اسمعیلؑ کو پیغام دیتے ہیں کہ ان سے کہنا کہ چوکھٹ تبدیل کر دیں۔ حضرت اسمعیلؑ اپنی زوجہ کو طلاق دے کر دوسری شادی کرتے ہیں حضرت ابراہیمؑ پھر پہنچتے ہیں اور یہ دوسری خاتون بھی حالات کی شکایت کرتی ہیں۔ حضرت ابراہیمؑ پھر وہی پیغام دیتے ہیں کہ اسمعیلؑ سے کہنا کہ چوکھٹ تبدیل کر دیں حضرت اسمعیلؑ اپنی اس زوجہ کو الگ کر دیتے ہیں اور جب وہ خاتون اسمعیلؑ کے گھر میں آجاتی ہیں جو شکایت کے بجائے شکرِ خدا کرتی ہیں اور حالات کی سنگینی کا اظہار کرنے کے بجائے اظہارِ اطمینان کرتی ہیں تو جناب ابراہیمؑ اس رشتے کو باقی رہنے کا حکم دے دیتے ہیں۔

ان خواتین کا جنہیں حضرت اسمعیلؑ نے الگ کر دیا تھا قصور اس کے علاوہ کچھ نہیں تھا کہ انہوں نے تکلیف کو تکلیف سمجھا مصیبت کو مصیبت بتایا تھا بس۔ لیکن قدرت کا فیصلہ بتا رہا ہے جو خاتون حالات کی سختی پر شکر کے بجائے شکایت کرے وہ اس قابل نہیں ہے کہ اس کے بطن سے

مطلوبہ نسل مہتیا کی جاسکے جس کی قربانیاں دین کی زندگی کی ضمانت بننے والی ہیں۔

تاریخ نے پوری تفصیلات سے تو پردہ نہیں اٹھایا ہے مگر قرآن کہتے ہیں کہ قدرت نے اس نسل شریف کے سلسلے میں اس اہتمام کو آخر تک باقی رکھا ہوگا۔ اور جب اصلابِ شامخہ اور ارحامِ مطہرہ سے گذرے یہ نسل اپنے نقطہ عروج پر پہنچی تو وہ مطلوبہ انسان عالم وجود میں آئی گیا ہے جسے ہم علیؑ کہتے ہیں۔

آپ کہیں گے کہ یہ سارا اہتمام ”وجودِ محمدیؑ“ کے لئے تھا تو آپ کا دعویٰ تسلیم مگر آپ میرے اس دعوے کو کیسے رد کریں گے کہ جس استقامت و شجاعت، صبر و رضا، ایثار و قربانی، حکمت و فراست کی ضرورت عہدِ محمدیؑ کے بعد پڑنے والی تھی اتنی ضرورت نہ عہدِ محمدیؑ میں تھی نہ اس سے پہلے۔ یعنی محمدؑ کے بعد محمدؑ کی ضرورت کہیں زیادہ تھی چنانچہ اس شجرِ طییبہ کی سب سے بلند و بالا شاخ پر تقریباً ۳۰ سال کے وقفے سے برابر کے دو پھول کھلے محمدؑ اور علیؑ۔ محمدؑ سلسلہ نبوت کا نقطہ اختتام اور علیؑ۔ تاریخ ولایت کا نقطہ آغاز۔ شاید علامہ اقبال کو تاریخ کی اس حقیقت کا احساس ہو گیا تھا تبھی تو انھیں کہنا پڑا۔

غریب و سادہ رنگیں ہے داستانِ حرم  
نہایت اس کی حسین ابتدا ہے اسمعیلؑ

مگر قافلہ حجاز کو کسی ابراہیمؑ، کسی اسمعیلؑ، کسی علیؑ اور کسی حسینؑ کی ضرورت کل بھی تھی اور آج بھی ہے۔

الغرض آدمؑ ہوں یا نوحؑ، ابراہیمؑ ہوں یا اسمعیلؑ، سب کا سفر غدیر کی طرف تھا۔ سب انسانی شعور کے قافلے کو غدیر کی طرف بڑھا ہے تھے۔ سلسلہ نبوت سلسلہ امامت کے لئے مقدمہ کی حیثیت رکھتا ہے۔ یعنی سلسلہ رسالت غدیر تک پہنچنے کی تیاری کا نام ہے۔ ہر نبی کا رخ غدیر کی طرف تھا۔ ہر رسولؑ غدیر کی طرف پیش قدمی کر رہا تھا۔ تاریخ نبوت تاریخ ولایت کو بروئے کار لانے کے لئے زمین ہموار کر رہی تھی۔

خود پیغمبرؐ آخر کار رخ شروع ہی سے غدیر کی طرف تھا۔ غدیر مسلمانوں کے لئے اچانک ظاہر ہونے والے حادثے کا نام نہیں ہے۔ سب جانتے تھے کہ پیغمبرؐ کا سفر کس سمت میں جاری ہے اور اللہ کا نبی مسلمانوں کو کہاں پہنچا کے رخصت ہونے والا ہے۔

”دعوتِ ذوالعشیرہ“ کو غدیر کا مقدمہ نہیں تو اور کیا کہا جاسکتا ہے جب پیغمبرؐ آغاز ہی میں انجام کی خبر دے رہے تھے اور علیؑ کی خلافت و ولایت کا اعلان فرما رہے تھے۔

حدیث منزلت غدیر کی تمہید نہیں تو اور کیا ہے جب جنگ تبوک میں جلتے ہوئے اللہ کے رسولؐ نے یہ کہہ کے علیؑ کو اپنا قائم مقام بنایا تھا کہ اے علیؑ تمہاری منزلت میرے لئے وہی ہے جو موسیٰؑ کے لئے ہارونؑ



کی تھی۔

ہجرت کی رات غدیر کی دوپہر کا تعارف نہیں تو اور کیا تھا جب ختمی مرتبت اپنے پاس رکھی ہوئی امانتیں علیؑ کے حوالے کر کے اپنے بستر پر علیؑ کو سلا کر مدینے کی طرف سفر کر رہے تھے۔

خود کو شہرِ علم اور علیؑ کو اس کا دروازہ کہنا اعلانِ غدیر کا ضمیمہ نہیں تو اور کیا ہے یعنی پیغمبر مسلمانوں کو بتا رہے تھے کہ میرے بعد میرے لئے ہوئے علوم تک رسائی کا واحد ذریعہ ذاتِ علیؑ ہے۔

سورہٴ برأت کی پیغامِ رسائی کی ذمہ داری دوسروں کے بجائے علیؑ کے حوالے کرنا "پیغامِ غدیر" کا پیش لفظ نہیں تو اور کیا ہے کہ گویا پیغمبرؐ نے بتایا کہ قرآنی ترسیل و ابلاغ کا مرحلہ میرے بعد علیؑ ہی سر کرے گا۔

جنگِ خیبر میں علیؑ کو علم دینے سے پہلے یہ کہنا کہ کل اُسے علم دوں گا جو اللہ و رسولؐ کا محبوب ہے اور اللہ و رسولؐ اس کے محبوب ہیں۔ امت کی فکر کو غدیر کے راستے پر چلانے کی کوشش نہیں تو اور کیا ہے۔

جنگِ خندق میں علیؑ کو "کلِّ ایمان" کہنا معاشرے کی مرکزی شخصیت کی نشاندہی نہیں تو اور کیا ہے۔

فَاِذَا فَرَغْتَ فَانصَبْ، ... يَا أَيُّهَا الرَّسُولُ بَلِّغْ ... الخ جیسے

الہی احکامات، تاریخِ غدیر کے نقطہٴ کمال تک پہنچانے کا حکم نہیں تو اور کیا ہیں۔

ان بے شمار روایات و احادیث و آیات کی کہاں تک تاویل کروں  
 اور کب تک اس سعیِ رائیگاں میں اپنا وقت برباد کروں۔  
 الغرض جب فکرِ اسلامی اور شعورِ انسانی اور وجدانِ ایمانی کا قافلہ  
 اس منزلِ آخر پر پہنچ گیا جسے ہم غدیر کہتے ہیں۔ جس منزلِ آخر کا  
 خواب ہرنبی نے دیکھا تھا جس کی جانب تاریخ مسلسل پیش رفت کر رہی  
 تھی جو حیاتِ محمدی کی منزلِ مقصود تھی۔ تو صدیوں سے جاری رہنے والا  
 انبیائی سفر تمام ہوا۔ فرشتگانِ وحی اپنی خدمات سے سبک دوش  
 ہوئے اور پیغمبر نے ہدایتِ امامت و ولایت کا بارِ عظیم اپنے کاندھوں  
 علیؑ کے کاندھوں پر منتقل کر دیا۔



# انقلابِ محمدؐ

ریگ زارِ عرب کے اُفق سے عہدِ جاہلیت کی شبِ تاریک کا سینہ چاک کر کے آج سے چودہ صدیوں پہلے ایک ایسا آفتابِ طلوع ہوا تھا جس کی روشنی آج تک انسانی افکار و کردار کی وادیوں کو منور کئے ہوئے ہے جس نے عظمتِ کردار کی اس بلند ترین سطح سے انسانیت کو پکارا تھا کہ اس کی صدائے بازگشت آج بھی سنائی دے رہی ہے۔ جس نے توحید و حق پرستی کا ایسا پیغام دیا تھا جو آج تک گونج رہا ہے۔ اس نے دنیا کو ان اخلاقی قدروں سے روشناس کیا جو اس سے پہلے اجنبی تھیں اور ایثار و قربانی کی ایسی مثالیں قائم کیں جس کا تجربہ تاریخ نے پہلے کبھی نہیں کیا تھا۔

وہ جامعہ انسانی کو ”اللہ کی کتاب“ اور اپنی سیرت مقدسہ کی شکل میں ایسا ابدی ہدایت نامہ دے گیا جو آج نجیف و لاغر انسانیت کا آخری سہارا ہے۔ اس نے جاتے جاتے چھوٹا سا سہی مگر ایسا معاشرہ بھی قائم کر دیا تھا اور ایک ایسی حکومت کی بنیاد بھی رکھ دی تھی، جس میں ظلم و جور حق تلفی و ناانصافی کی کوئی گنجائش نہیں تھی۔ اگر وہ حکومت اور وہ معاشرہ باقی رہتا تو آج یہ دنیا ظلم و جور، استحصال و استعمار، اور کفر و شرک سے بھری

ہونے کے بجائے، عدل و انصاف اور فلاح و صلاح سے بھر چکی ہوتی۔  
مگر اس کے بعد نہ وہ حکومت باقی رہی نہ وہ معاشرہ.... اب اس  
امت کی کشتی طوفانوں کے رحم و کرم پر ہے۔ نہ اس کے خون کی کوئی قیمت ہے  
نہ عزت کی۔

آخر ایسا کیوں ہوا؟

کیا مرسلِ اعظمؐ نے اپنے بعد اس حکومت کی بقا کے لئے کوئی طریقہ کار  
نہیں معین کیا تھا؟

کیا نبیؐ آخر امت کو اتفاقات و حادثات کے حوالے کر گئے تھے؟  
کیا اللہ یہی چاہتا تھا کہ یہ امت صرف چند برسوں کے علاوہ ہمیشہ تباہ  
و برباد رہے۔ اور دنیا کے مستضعفین کی مدد کرنے کے بجائے خود ہی مستضعف  
بن جائے؟۔

بہتر ہے کہ آپ اپنے دماغ کی کھڑکیوں کو بند رکھئے۔ ورنہ مذکورہ سوالوں  
کا جواب دینے کی کوشش ان عقائد کی جڑوں کو ہلا سکتی ہے جو باپ دادا سے  
ورثے میں ملے ہیں۔

تاریخ ہزاروں انقلاب کے واقعات ہمیں سناتی ہے اور چند انقلابوں  
کو ہم نے اپنی آنکھوں سے دیکھا ہے۔ مگر یہ تمام انقلابات کسی ایک شعبہ  
حیات میں برپا ہوئے اور زندگی کا فقط کوئی ایک رخ تبدیل کر سکے۔  
یعنی کبھی سیاسی نظریات کی تبدیلی کو انقلاب کہا گیا۔ کبھی اقتصادی

نظام بدل جانے کو انقلاب کا نام دیا گیا کسی انقلاب کا نتیجہ صرف حکمرانوں کی تبدیلی تھی اور کسی انقلاب کا مقصد حکومت کو ایک خاندان سے دوسرے خاندان میں منتقل کر دینا تھا۔ مثلاً ۱۹۴۷ء میں ہندوستان میں انقلاب آیا۔ اس انقلاب کا مفہوم ہے کہ زمانہ حکومت انگریزوں کے ہاتھوں سے نکل کر خود ہندوستانیوں کے ہاتھ میں آگئی۔ انقلاب روس کا مطلب ہے کہ ملک پر شہنشاہیت کی جگہ اشتراکیت کا تسلط ہو گیا۔

اور پھر یہ تمام انقلابات جنہوں نے زندگی کا کوئی ایک رخ بدلنے میں کامیابی حاصل کی ان میں بھی طویل زمانے صرف ہوئے، بعض انقلابات کو بروئے کار لانے میں صدیوں کوششیں جاری رہیں، خود ہندوستان میں آزادی کی لڑائی تقریباً ستوا سال تک لڑی گئی، تب جا کے کامیابی ملی۔ یہی نہیں یہ انقلاب دو چار دس افراد کی کوششوں سے نہیں برپا ہوئے بلکہ قوم نے مل کے انھیں کامیاب بنایا۔

مگر وہ اسلامی انقلاب جو آج سے چودہ سو سال پہلے مرسلِ اعظم محمد مصطفیٰ صلی اللہ علیہ وآلہ وسلم کے ذریعہ بروئے کار لایا گیا تھا اس نے صرف زندگی کا کوئی ایک گوشہ، کوئی ایک رخ نہیں تبدیل کیا تھا بلکہ اس نے نظامِ فکر سے لیکر نظامِ عمل تک سب کچھ بدل کے رکھ دیا تھا۔ معاشرت ہو یا معیشت، تہذیب ہو یا ثقافت، ادبی نظریات ہوں یا سماجی افکار، اجتماعی مسائل ہوں یا انفرادی ضرورتیں، خاندانی روابط ہوں یا علاقائی حدود، محبت و نفرت

کے مصادیق ہوں یاد دوستی و دشمنی کے اہداف سب تبدیل ہو گئے تھے۔  
 نفع و نقصان کے معیارات، سوچنے سمجھنے کا ڈھنگ، دیکھنے سننے کے زاویے،  
 طبیعت، مزاج، خواہشیں، عقیدے اور عقیدتیں سب کچھ بدل گئی تھیں۔  
 الفاظ وہی تھے مگر نئے مفہوم میں بولے جا رہے تھے، رشتے وہی تھے مگر  
 نئے تناظر میں دیکھے جا رہے تھے۔ اب لڑکیوں کو زندہ دفن کر دینے والے  
 انہیں اپنی متاعِ حیات سمجھنے لگے تھے۔ بت گری کرنے والے بت شکنی کر رہے  
 تھے، دوسروں کو قتل کر دینے والے راہِ الہی میں قتل ہو جانے کے متمنی تھے،  
 دوسروں کا گھر لوٹنے والے خود اپنا گھر لٹا رہے تھے، جو کل تک بلند تھے وہ  
 پست نظر آنے لگے، جو پست تھے وہ بلند دکھائی دے رہے تھے، غلام آقا کے  
 آگے چل رہا تھا۔ اسبابِ ذلت و جبرِ عزت اور اسبابِ عزت و جبرِ ذلت بن گئے  
 تھے۔

اور یہ سب کچھ ۲۳ سال میں ہو گیا تھا۔ اتنا بڑا ہمہ جہت انقلاب  
 جس کی مثال تاریخ کے دامن میں کہیں اور نہیں ملتی صرف ایک انسان کی  
 کوششوں کا رہینِ منت تھا۔ یہ معجزہ نہیں تو اور کیا ہے؟ اگر یہ بھی پیغمبرِ اسلام  
 کی رسالت کی دلیل نہیں تو پھر دلیل "کہتے کسے ہیں؟" تخت و تاج کا سہارا لے  
 بغیر فوج و لشکر کی مدد کے بغیر صرف اخلاق و کردار کے ذریعہ پرانی مٹی سے  
 نئے انسان تعمیر کر دینا محمد صلی اللہ علیہ وآلہ وسلم کا کارنامہ تھا۔  
 صرف ۲۳ سال میں پیغمبرِ آخر نے معاشرے کو اخلاقیات کے

نقطہ صفر سے اٹھا کر اس منزلِ بلند پر پہنچا دیا کہ چوری کرنے والا خود ہی درخواست کرتا تھا کہ میرے ہاتھ کاٹ دیں تاکہ ناراضگی پروردگار سے بچ سکوں اور زنا کا ارتکاب ہو جانے کے بعد بزم رسالت میں گزارش پیش ہوتی تھی کہ مجھے سزائے موت دیدیں تاکہ اپنے مالک کی بارگاہ میں پاک ہو کے حاضری دوں۔

جس سماج میں ابو جہل و ابولہب پیدائے ہوئے تھے اسی سماج میں مقداد و عمار جیسے افراد نظر آنے لگے۔ بے گناہوں کا خون بہا کے فخر کرنے والے راہِ حق میں جان دینے کے مواقع تلاش کرنے لگے تھے۔ جس کی آواز پر علیؑ کے علاوہ کوئی بیک کہنے والا نہ تھا صرف ۲۳ سال میں لاکھوں دلوں کی دھڑکن بن گئی تھی۔ اور وہ اسلام جو ابوطالب کے گھر کی چہار دیواری میں محدود تھا، عرب سے نکل کے باہر پہنچ رہا تھا۔

فرض کر لیجئے یہ صورتِ حال ۲۳ سال کے بجائے تین سو سال تک باقی رہتی اور اسلامی تاریخ اسی راستے پر اسی تیز رفتاری سے خیر و فلاح کی طرف بڑھتی رہتی اور اسلامی ضمیر، اسلامی مزاج، اسلامی شعور یونہی تین صدیوں تک ”دنِ دونی راتِ چوگنی“ ترقی کرتا رہتا۔ اگر ایسا ہوتا تو پورے کرہٴ ارض پر آج اسلام کا عادلانہ نظام رائج ہوتا۔ قتل و غارتگری ظلم و جور، فتنہ و فساد کا وجود تو درکنار، اس کا تصور بھی نہ باقی ہوتا۔ اور آسمانی قیادت کے زیرِ نگرانی اتنی نسلیں گذر جاتیں کہ انحراف کا امکان

ہی ختم ہو جاتا۔

پھر کیا اللہ یہی چاہتا تھا کہ معصوم قیادت کا سلسلہ صرف ۲۳ سال باقی رہے اور پھر ہمیشہ امتِ اسلام بلکہ عالمِ انسانیت ظلم و جور کا نشانہ اور افتراق و انتشار کا شکار رہے؟

ہم پورے یقین کے ساتھ کہہ سکتے ہیں کہ ایسا نہیں ہے۔ بلکہ مالکِ حقیقی نے اسلامی تاریخ کے لئے جو نظام معین کیا تھا وہ وفاتِ پیغمبر کے بعد آگے نہیں بڑھ سکا، یعنی جو ہونا چاہیے تھا وہ نہیں ہوا، جو ہوا وہ نہ ہونا چاہیے تھا۔ الہی نظام تاریخ تو یہ تھا کہ محمد کے بعد بھی محمدی قیادت کا سلسلہ باقی رہے اور اس سماج کی سرپرستی ایسے افراد کرتے رہیں جو محمد جیسا دل و دماغ رکھتے ہوں اور محمدی علم و شعور کے وارث ہوں۔ اگر امت انکی اطاعت و قیادت تسلیم کر لیتی، اور تمام ائمہ معصومین بالفرض پیغمبر کی طرح صرف ۲۳، ۲۳ سال اسلامی تاریخ کی سربراہی فرماتے اس طرح معصوم قیادت کی تین صدیاں گزر جاتیں اور تین سو سال تک تاریخ اسی رفتار اور اسی صورت سے آگے بڑھتی رہتی جو پیغمبر اسلام کی حیاتِ مقدس میں تھی تو نہ اموی اور عباسی ٹکسالوں میں جھوٹی حدیثیں ڈھالی جاتیں نہ شاطرانِ سیاست فرضی روایتیں گڑھ سکتے، نہ نام نہاد مفسرین تفسیر کے نام پر قرآنی مفاہیم پر پردہ ڈال سکتے۔ نہ اسلامی افکار غیر اسلامی افکار سے آلودہ ہوتے، نہ لائینی بحثوں کے ذریعے اسلامی فکر کا استحصال ہوتا۔ امت



روایات میں، اور حقیقت میں کھونہ جاتی بلکہ ایک ایسا اسلامی معاشرہ عالم وجود میں آجاتا جس کے دامن میں صرف صحیح احادیث، سچی روایات اور صرف معصومین کی قرآنی وضاحتیں ہوتیں اور ایک ایسا تعلیمی نظام ہوتا کہ جس میں آنکھیں کھولنے والا ہر مسلمان، عالم دین بھی ہوتا اور فقیہ بھی، مفسر بھی ہوتا اور محدث بھی۔ وہ اپنا وظیفہ عمل اور اپنی مسئولیت خود معلوم کر لیتا۔

مگر ایسا نہ ہو سکا، ابھی تو اسلام کے دامن میں آنکھیں کھولنے والی پہلی نسل بھی پوری طرح جوان نہیں ہو پائی تھی کہ پیغمبر اسلام نے آنکھیں بند کر لیں۔ امت نے حضرت علیؑ کی معصوم قیادت سے رشتہ توڑ لیا۔ نتیجہ میں وہ تمام برائیاں جنھیں پیغمبرؐ کی معصوم قیادت بڑی تیز رفتاری سے ختم کرتی جا رہی تھی، میریا کے چھر کی طرح اسلامی سماج میں واپس آگئیں۔ یہاں تک کہ صرف پچاس سال بعد امت بے شعوری اور بے ضمیری کی اس سطح پر پہنچ گئی کہ اپنے ہی نبیؐ کے نواسے کو بھوکا پیاسا شہید کر دیا۔ اسلامی علوم جاہلوں کے ہاتھ کا کھلونا بن گئے۔ اب سب کچھ گنجلک ہو چکا ہے، سب کچھ آلودہ ہو چکا ہے۔





# گریہ زہرا صلوات اللہ علیہا

پیغمبر اسلامؐ کی آنکھ بند ہوتے ہی مدینے کی گلیاں یتیمہ و پیغمبرؐ  
فاطمہ زہراؑ کی دھڑا دھڑا صداؤں سے گونجنے لگیں۔ گریہ زہراؑ نے اہل مدینہ  
کو مضطرب کر دیا۔ سب اپنے اپنے کام پر لگ گئے مگر فاطمہؑ کے آنسو رکنے  
کا نام نہیں لے رہے ہیں۔ صبح رونا شام رونا۔ گھر میں رورہی ہیں۔  
بیت الحزن میں جا کر رورہی ہیں۔ گھر کا کام کر رہی ہیں مگر روئے  
جا رہی ہیں۔ چکیاں پیس رہی ہیں مگر روئے جا رہی ہیں۔ مصلے پر کھڑی  
ہیں مگر آنسو بہ رہے ہیں۔ تلاوت قرآن ہو رہی ہے مگر سیلاب اشک  
جاری ہے۔ ضعف و نقاہت بڑھتا جا رہا ہے مگر آنسو نہیں رک رہے  
ہیں۔ کمر خمیدہ ہو گئی مگر رونے کا سلسلہ جاری ہے۔ جب تک زندہ رہیں  
روتی رہیں اور اتنا روئیں کہ ”گریہ زہرا“ ضرب المثل کی حیثیت اختیار  
کر گیا۔

سوال یہ پیدا ہوتا ہے کہ آخر اتنا گریہ کیوں؟ کیا صرف یتیمی کا  
احساس تھا جو فاطمہؑ کو اتنا رونے پر مجبور کر رہا تھا؟ کیا یہ صرف باپ کا  
غم تھا جو فاطمہؑ کو تڑپا رہا تھا؟ کیا صرف پیغمبرؐ کی جدائی کا اثر تھا جس نے  
فاطمہؑ کو بے چین کر رکھا تھا؟ کیا یہ صرف شفقتِ پدری سے محرومی کا اظہار تھا؟

فاطمہؑ تعلیمات پیغمبرؐ کا مجسمہ تھیں۔ نبیؐ آخر کی نبوت کا شاہکار تھیں۔ تعلیمات قرآنی کی بولتی ہوئی تصویر تھیں اور اس مزاج کی وارث تھیں جس کے نزدیک حیات دنیا حیات آخرت کے مقابلے میں کوئی حیثیت نہیں رکھتی۔ اس خاندان کا مرکزی کردار تھیں جہاں زندگی موت میں کوئی فرق نہیں۔ اس گھرانے میں اپنی یا اپنے عزیزوں کی زندگی اسی وقت تک پسندیدہ ہے جب تک حکم خدا ہے۔ اور اگر مرضی خدا بدل جائے تو موت اتنی ہی عزیز جتنی عزیز زندگی تھی۔ پھر فاطمہؑ جانتی تھیں کہ پیغمبرؐ اسلام دنیا سے رخصت ہو کر مقام محمود پر پہنچ چکے ہیں اور الہی نعمتوں سے ہم آغوش ہیں۔ وہ جانتی تھیں کہ آخرت کی زندگی دنیا کی زندگی کے مقابلے میں حسین تر ہے۔ انھیں معلوم تھا کہ اس دنیا کی زندگی میں پیغمبرؐ کے لئے آرام و راحت نام کی کوئی چیز نہیں تھی اور بعد انتقال جنت کی زندگی میں سب کچھ ہے۔ اور یہی نہیں بلکہ پیغمبرؐ کی پیشین گوئی کے مطابق فاطمہؑ بہت تھوڑے وقفے کے بعد جنت میں پہنچ کر اپنے والد بزرگوار سے مل جائیں گی یعنی جدائی کا زمانہ بہت مختصر ہے۔ پھر آخر گریہ زہرا کا سبب کیا ہے۔ پیغمبرؐ کا غم؟ باپ کی جدائی؟۔ نہیں ایسا نہیں ہے۔ صاف پتہ چلتا ہے کہ فاطمہؑ زہرا وفات پیغمبرؐ کے پس منظر میں بہت کچھ دیکھ رہی تھیں۔ ان کی نگاہیں باپ کی جدائی کے آئینے میں مسلمانوں کے بھیانگ مستقبل پر تھیں۔ امت کی بہبودی کے لئے بے چین رہنے والے باپ کی حساس بیٹی دیکھ رہی تھی کہ تاریخ کا رخ بدل رہا ہے۔

گریہ زہرا کا مفہوم سمجھنے کے لئے ضروری ہے کہ تاریخ انسانی کے اس نازک ترین لمحے کا تجزیہ کریں جب پیغمبر اسلامؐ کی آنکھ بند ہو رہی تھی اور پیغمبر دنیا سے سفر کر رہے تھے۔

پیغمبر اسلامؐ کی موت صرف ایک نبی کی موت نہیں تھی بلکہ قدرت کا ایک انتہائی اہم فیصلہ نافذ ہو رہا تھا۔ ایک ایسا فیصلہ جس کا تجربہ پہلے کبھی نہیں ہوا تھا۔ یہ تاریخ انسانی کا ایک انتہائی نازک موڑ تھا۔ یعنی زمین سے آسمان کا رشتہ ہمیشہ ہمیشہ کے لئے ٹوٹ رہا تھا۔ وحی کا دروازہ بند ہو رہا تھا۔ اب نہ کوئی کتاب اترنے والی ہے نہ کوئی نبی مبعوث ہونے والا ہے۔ اب تک انسانی قیادت کی ذمہ داری انبیاء و مرسلین پر تھی۔ جبرئیلؑ اور دوسرے آسمانی فرشتے مددگار تھے مگر اب تاریخ ایک ایسے دور میں داخل ہو رہی تھی جس میں قیادت اور امامت کا فریضہ ایک ایسے انسان کے کندھوں پر آچکا تھا جو مزاج پیغمبریؐ کا وارث ہونے کے باوجود پیغمبر نہیں تھا۔ جو سیرت و کردار میں صفات نبویؐ کا حامل ضرور تھا مگر نبی نہیں تھا۔ جو نفسِ رسولؐ تھا لیکن خود رسول نہیں تھا۔ جو صد فی صد علم کتاب کا حامل تھا مگر کتاب اس پر نہیں اتری تھی۔ اللہ و رسولؐ نے اسے اسی دن کے لئے معین کیا تھا، تیار کیا تھا، بھیجا تھا کہ جب سلسلہ نبوت و رسالت ہمیشہ ہمیشہ کے لئے منقطع ہو تو انسانی قیادت کی ذمہ داری یہ عظیم انسان سنبھال لے۔ یقیناً دورِ انبیاء میں بھی ایسے درمیانی وقفے رہے ہیں جب کوئی نبیؐ و رسولؐ زمین پر موجود نہیں تھا۔

مگر یہ سلسلہ اس سے پہلے کبھی قطع نہیں کیا گیا تھا۔ اللہ۔ کتنے بڑے دل و دماغ کا مالک تھا۔ وہ انسان جو فرشتوں کے رابطے اور واسطے کے بغیر انسانی قیادت کی ذمہ داری لینے کے لئے تیار تھا۔

پیغمبر اسلامؐ کی وفات تاریخ کے ان دونوں ادوار کے درمیان خطِ فال کی حیثیت رکھتی تھی اور پیغمبرؐ نے تاریخ کو ۲۳ سال میں جس راستے پر لگا دیا تھا وہ امن و سلامتی کا راستہ تھا۔ کامیابی و کامرانی کا راستہ تھا۔ سکون و اطمینان کا راستہ تھا۔ تمام کرہ ارض پر عدل اجتماعی کے قیام کا راستہ تھا۔ سب دیکھ رہے تھے۔ فاطمہؑ بھی دیکھ رہی تھیں کہ اگر تاریخ اسی نہج، اسی رفتار، اسی رخ پر چلتی رہی تو مستقبل قریب میں ساری دنیا جنت کا نمونہ بن جائے گی۔ ظلم و ستم کا خاتمہ ہو جائیگا۔ نہ کوئی مستکبر ہوگا نہ مستضعف، نہ ظالم ہوگا نہ مظلوم۔ زمین سے نعمتیں ابلنے لگیں گی اور آسمان سے رحمتیں برسنے لگیں گی۔

مگر۔۔۔ جب فاطمہؑ نے دیکھا کہ لوگ اس عظیم انسان کے خدمات حاصل کرنے سے انکار کر رہے ہیں جسے پیغمبرؐ نے اسی دن کے لئے پالا تھا۔ مسلمان پیغمبرؐ کے قائم کئے ہوئے عادلانہ سماج کی قیادت کی ذمہ داری اسے نہیں سونپ رہے ہیں جو مخصوص الٰہی تھا۔ تاریخ اپنا رخ بدل رہی ہے۔ مسلمان اس راستے پر دم رکھ رہے ہیں جو ہلاکت و فحاشی کا راستہ ہے، ظلم و جور کا راستہ ہے، کفر و نفاق کا راستہ ہے۔ شرک و توہمات کا راستہ ہے۔ استعمار و استحصال کا راستہ ہے۔

فاطمہؑ کے پہلو میں پیغمبرؐ کا دل اور فاطمہؑ کی نظروں میں رسالت کا نور تھا۔ زمان و مکان کے پردے فاطمہ زہراؑ کی نگاہوں کے سامنے حائل نہیں ہو سکتے۔ تو اب فاطمہ دیکھ رہی تھیں کہ سر زمین عرب بے گناہوں کے خون سے رنگین ہوگی۔ فرات و دجلہ کا پانی زہرِ ہلاہل بن جائے گا۔ مدینہ تاراج ہوگا۔ صحن کعبہ میں گھوڑے باندھے جائیں گے۔ دشتِ کربلا آلِ محمدؐ کے خون میں نہائے گا۔ بغداد کی گلیاں آگ برسائیں گی۔ سادات کا خون گار بنے گا۔ بیت المقدس یہودیوں کے قبضہ میں چلا جائے گا۔ ایران و عراق کی زمین پر انسانی خون کا سیلاب آئے گا۔ عدل و انصاف کے الفاظ صرف کتابوں میں رہ جائیں گے۔ دنیا میں ہونے والے لاکھوں لاکھ یتیموں کی فریادیں فاطمہؑ کے کانوں سے ٹکرار ہی تھیں۔ ظہور تک ہونے والی بیواؤں کی سسکیاں فاطمہؑ سن رہی تھیں۔ صدیوں تک ظلم و ستم کے شکنجے میں جکڑی ہوئی انسانیت کی چیخیں فاطمہؑ سماعت فرما رہی تھیں۔ دنیا کے اربوں مستضعفین کی بیچارگی فاطمہؑ کا دل دہلا رہی تھی۔ فاطمہؑ رورہی ہیں روئے جا رہی ہیں اپنے غم میں نہیں امت کے غم میں۔ کیوں نہ روتیں۔ فاطمہؑ اس باپ کی بیٹی تھیں جس نے امت کے لئے پیٹ پر پتھر باندھے تھے۔ اس باپ کی لختِ جگر تھیں جس نے زخم کھا کے امت کو دعائیں دی تھیں۔ آخر فاطمہؑ اس امت کی بربادی اور ہلاکت کیسے برداشت کر لیتیں جس کے لئے

فاتے کئے تھے۔ چکیاں پیسی تھیں جس کی فلاح کے لئے آبلے بھرے ہاتھوں سے دعائیں مانگتی تھیں۔ اور اب امت کا بھیانک مستقبل فاطمہؑ کو ترڑ پارہا ہے۔ مدینے کی خاموش فضاؤں کا سینہ چیرتی ہوئی دھڑاش آواز گونج رہی ہے۔

”صَبَّتْ عَلَيَّ مَصَائِبُ لَوْ أَنَّهَا“





# انسانیت کا خواب

انسانیت پھر ایک ایسے معاشرے کا خواب دیکھ رہی ہے جہاں نہ استعمار ہو نہ استحصال، نہ استکبار ہو نہ استضعاف، نہ کوئی بندہ ہو نہ بندہ نواز، نہ کوئی محمود ہو نہ ایاز۔ اگر چٹائیاں ہوں تو سب کے لئے، قالین ہوں تو سب کے گھروں میں، جھونپڑے ہوں تو سب کے پاس، شیش محل ہوں تو سب کے قبضہ قدرت میں۔ نہ کوئی چھوٹا ہو نہ کوئی بڑا نہ کوئی غریب ہو نہ کوئی امیر۔

جہاں ذرائع پیداوار تک پہنچنے کے لئے ہر گھر سے راستہ جاتا ہو، جہاں ہر شخص کو اپنی صلاحیتوں کی نشوونما اور اسے بروئے کار لانے اور اس کی واقعی قیمت وصول کرنے کے مواقع برابر سے حاصل ہوں۔ جہاں کوئی اپنی چھوٹی یا جھوٹی صلاحیت کی بڑی قیمت حاصل کر کے استعمار نہ کر سکے۔

جہاں کسی کی زیادہ اور سچی صلاحیتوں کو کم قیمت میں خرید کے ان کا استحصال نہ کیا جاسکے۔

جہاں انسانی محنت کی قیمت کا تعین منطقی بنیادوں پر ہوتا ہو۔ جوڑ توڑ، پینترے بازی کے ذریعے یا پانسہ پھینک کے نہ کیا جاتا ہو۔

جہاں کسی مروان کے بیٹے سونے کی سلوں کو کلہاڑیوں سے کاٹ کے  
 نہ تقسیم کرتے ہوں۔

جہاں کسی ابوذر کی اولاد فاقوں میں دن نہ گزارتی ہو۔  
 جہاں تقسیم اموال کی بنیاد اعتباری فضیلتیں نہ ہوں بلکہ واقعی  
 صلاحیتیں ہوں۔

جہاں پیداوار میں حصہ بٹانے کے لئے غیر منطقی پیمانے نہ ہوں۔  
 جہاں معاشرے کا سرپرست یہ اعلان کرتا ہو کہ صحابیت، سابقیت اور ہجرت  
 جیسے کمالات کی قیمت علیٰ سے نہیں خدا سے ملے گی میرے پاس تقسیم کا پیمانہ  
 انسانی ضرورت ہے۔

جہاں عثمان ابن حنیف اور ان کے غلام کو بیت المال سے ملنے والی  
 تنخواہیں مقدار میں برابر ہوں۔

جہاں اسٹیج کے مسخرے چند لمحوں میں اتنا نہ کما سکیں کہ بچوں کو درس  
 دینے والا معلم پورے مہینے کی جانفشانی کے بعد بھی نہ پاسکے۔

جہاں قسمتوں کا فیصلہ ”جوئے خانوں“ میں نہیں زندہ سچائیوں کی محفل  
 میں ہوتا ہو۔

جہاں تقدیریں ”شیر مارکیٹ“ میں نہیں میدانِ عمل میں بنتی ہوں۔

جہاں اقتصادی نابرابری اس منزل پر نہ پہنچ جائے جو انسانوں کو

دیوانہ بنا دے۔

جہاں معاشی دور میں آگے بڑھ جانے کا جذبہ اتنا شدید نہ ہو جائے کہ، ماؤں کی گودیوں سے بچوں کو چھین کر، آنکھیں پھوڑ دی جائیں، پاؤں کاٹ دیے جائیں، اور اپنا بیج بنا کے بھیک منگوانے کی فیکٹری قائم کی جائے۔ اسپتالوں میں بے ہوش مریضوں کے اعضاء چرا کے نیچے جائیں۔ رشتوں کا تقدس نیلام کیا جائے۔ خون کی حرمت کا سودا ہو۔ جہاں کمسن بچوں کو منشیات کا عادی بنا کے زرکشی کی جائے۔

جہاں سماج میں ایسی ناہمواری نہ پیدا ہو جائے کہ اوپر "ایرکنڈیشن" کمرے میں ایک عیش پرست دادِ عیش دے رہا ہو اور نیچے ٹھنڈی یا گرم سرٹک پر اللہ کا ایک لاوارث بندہ دم توڑ رہا ہو۔

جہاں معاشرہ قمارخانہ، نہ بن جائے کہ نہ کہا جاسکے کہ اینوالی صبح کو کون لکھ پتی بن جائے گا اور کون فقیر۔ بلکہ جہاں پر عمل کے یقینی نتیجے کا اعلان کیا جاسکے۔

جہاں کسی حادثے کے شکار کو یہ نہ کہنا پڑے ہ

یا ران تیز گام نے منزل کو جالیا

اب کیا کروں گا پاؤں سے کانٹے نکال کے

بلکہ قافلے کی نگرانی کرنیوالی طاقت ایک طرف کانٹا نکالنے میں اس غریب کی مدد بھی کرے اور دوسری طرف قافلے کو آگے بھی نہ بڑھنے دے کہ کانٹا نکالنے والا صدیوں پیچھے رہ جائے۔

ایک ایسے ہی معاشرے کا خواب جس کی صرف ایک جھلک تاریخ نے محمدؐ کے مدینہ میں دیکھی تھی، انسانیت اپنے سینے میں چھپائے ہوئے ہے۔ جس کی بنیاد پر نہ جانے کتنے ساحران الموت، برگ حشیش دے کے اور نہ جانے کتنے کارل مارکس، اشتراکیت کی ڈگڈگی بجا کے انسان کو بیوقوف بناتے رہے ہیں۔

کیا انسانیت کا یہ خواب اب کبھی نہ پورا ہوگا؟ کیا انسانی لاشوں پر معاشری دوڑ اسی طرح ہمیشہ جاری رہے گی؟ کیا ظلم و جور کا یہ سلسلہ کبھی ختم نہ ہوگا؟

اگر انسانیت کی یہ تمنا کبھی پوری ہو نیوالی نہیں تو پھر آخر فطرت اس خواب اور اس تمنا کو ایک امانت کی طرح انسانی دلوں میں رکھ کے حفاظت کیوں کر رہی ہے؟

مگر یہ خواب کب پورا ہوگا؟ کیسے پارہ تکمیل کو پہنچے گا؟

ہم اور صرف ہم پوری وضاحت یقین اور طمانیت کے ساتھ دنیا کے محرومین و مظلومین و مستضعفین کو خوشخبری دیتے ہیں کہ ایک دن اسلام دنیا کو استحصال و استعمار سے پاک کر کے عدل و انصاف سے بھر دیگا۔ یہ قرآن میں مالک کا اپنے بندوں سے کیا ہوا وعدہ ہے جو غلط نہیں ہو سکتا۔


اس وقت معاشرے کے ایک ایک ریشے میں ظلم گھسا ہوا ہے نہ علم محفوظ ہے نہ سیاست، نہ ادب محفوظ ہے نہ مذہب۔ مگر جب چاند کو دو ٹوکے

کرنے والی انگلیاں اور درخسیر اکھاڑنے والے ہاتھ پردے سے باہر نکلیں گے تو سماج کو اس طرح پخوڑ دیں گے کہ ظلم کا ایک ایک قطرہ ٹپک کے بہہ جائے گا صرف اور صرف حق باقی رہے گا۔ مالک کے یہاں دیر ہو سکتی ہے اندھیر نہیں۔ ہم بھی انتظار کر رہے ہیں تم بھی انتظار کرو۔

پیغمبرِ آخر کا قائم کیا ہوا عدلِ اجتماعی پھر زندہ ہوگا۔ اور زندہ ہو کے پوری انسانیت کو اپنے دامن میں سمیٹ لے گا۔ عدل و انصاف کا ڈوبا ہوا سورج پھر نکلے گا۔

یہ دور اپنے براہیم کی تلاش میں ہے  
صنم کدہ ہے جہاں لا الہ الا اللہ





# آخری انقلاب و مہ

زمانہ اپنے محمد کا انتظار کر رہا ہے۔ بت خانہ ہستی اپنے  
 ابراہیم کی تلاش میں ہے۔ قلعہ باطل اپنے خیبر شکن کا منتظر ہے۔  
 نام نہاد فلسفوں کے مداری تماشے دکھا کے رخصت ہو چکے ہیں۔ مذہب  
 کو ایون بتانے والا نظام خود اپنے وطن کی زمین میں دفن ہو رہا ہے۔  
 ہینگل اور مارکس کے اقتصادی نظریات کا دم ٹوٹ چکا ہے، اشتراکیت کی  
 سانس اکھڑ چکی ہے، شہنشاہیت کا جنازہ نکل چکا ہے۔ جمہوریت کی  
 قباہِ اقتدار خود اس کا کفن بن رہی ہے۔ اشتمالیت کے نعرے صدارہ صرا  
 ثابت ہو چکے ہیں۔ اہل سیاست بے دست و پا ہیں۔ اربابِ دانش مجوہرت  
 ہیں۔ مغنی کا نفس ہو کہ شاعر کی لوزا، سب بے اثر ہیں۔ گرہ کشایانِ حیات  
 نے اپنے ناخنوں کو زخمی کر لیا مگر عقدے کھلنے کے بجائے بڑھتے گئے۔ مشاطہ  
 علم کے شانے ٹوٹ گئے مگر زلفِ حیات کے بیچ و خم میں اضافہ ہی ہوتا رہا۔  
 مسئلوں کو سلجھانے کی ہر کوشش نے اسے اور الجھا دیا۔ فکر و نظر کے چراغ  
 جلانے والے اپنا اپنا دامن جلا کے بیٹھ گئے مگر ظلم و ستم کے اندھیرے  
 بڑھتے گئے۔

بزمِ حیات سے اخلاق و محبت، عدل و انصاف، اعتبار و اعتماد،

ایشارہ و قربانی، حق و صداقت، آئین و اصول ایک ایک کر کے رخصت ہو رہے ہیں اور ان کی جگہ ظلم و جور، قتل و غارتگری، الزام و اتہام، خود غرضی و احسان فراموشی، دہشت گردی، جنسی بے راہ روی لیتی جا رہی ہے۔

اسلحوں کی دوڑنے، منشیات کی ایجاد نے، استعمار و استحصال کی قوتوں نے انسانیت کو ہلاکت کے اس دہانے پر پہنچا دیا ہے جہاں اگلا قدم اسکی ابدی ہلاکت کا سبب بننے والا ہے۔۔۔۔۔ ایسا لگتا ہے کہ خاک و خون میں ڈوبی ہوئی انسانیت آخری ہچکی لے کر ہمیشہ کے لئے خاموش ہو جانے والی ہے۔

مبصرین کہتے ہیں انسانی ترقی اپنے آخری سرے پر پہنچ چکی ہے۔ اب آگے کوئی راستہ نہیں۔۔۔۔۔ حالات کہتے ہیں کہ دنیا کو اب تباہی سے کوئی نہیں بچا سکتا۔ کہیں کوئی پناہ گاہ نہیں ہے۔ کوئی منزلِ نجات نہیں آنے والی ہے۔۔۔۔۔ مگر دل کہتا ہے نہیں، ایسا نہیں ہو سکتا قدرت نے انسانیت کو اس لئے نہیں پیدا کیا ہے کہ وہ ہمیشہ ناکام و نامراد رہے ہمیشہ کے لئے فنا ہو جائے۔ عقل کہتی ہے کہ بزمِ ہستی اس لئے نہیں سجائی گئی ہے کہ دائمی ہلاکت کے اندھیروں میں گم ہو جائے۔ وجدان کہتا ہے کہ انسانیت کی قسمت میں صرف تاریک ماضی ہی نہیں روشن مستقبل بھی ہے۔ انسانیت نے نئے دن دیکھے ہیں تو اچھے دن بھی دیکھے گی۔۔۔۔۔ انسانی نفسیات کی گہرائیوں میں اتر کے دیکھئے ہر انسان انتظار کرتا ہوا دکھائی دے گا۔ ہر قوم نجات کا خواب دیکھ رہی ہے۔ ہر فرد ڈوبتے ہوئے جہاز کے مسافر کی طرح آس لگائے بیٹھا



ہے۔ یعنی فطرت انسانی کسی آنے والے کا اعلان کر رہی ہے۔ یعنی وہ آئے گا ضرور آئے گا۔

مگر وہ کون ہے؟ کہاں ہے؟ کب آئے گا؟

ان سوالوں کا مکمل جواب دنیا کی کسی قوم کے پاس نہیں ہے۔ مگر ہم قرآن و حدیث کی روشنی میں عقل و منطق کی بلندیوں پر کھڑے ہو کے پوری وضاحت سے ہر سوال کا جواب دیتے ہیں۔

• مگر وہ اس بگڑے ہوئے ماحول کا پروردہ نہیں ہو سکتا۔ اس لئے کہ جب آویں کا آواں ٹیڑھا ہو جائے تو اس کی اینٹوں سے سیدھی عمارت نہیں بن سکتی۔ شرک و بدعت سے آلودہ ہاتھ اس کی پرورش نہیں کر سکتے۔ کیونکہ اسے شرک و بدعت کے ہر چھوٹے بڑے دھبوں کو مٹانا ہے۔ یہ ظلم و جور سے بھرا معاشرہ اسے عالم وجود میں نہیں لاسکتا اس لئے کہ تاریکیوں سے روشنی کا ظہور ناممکن ہے۔ لہذا بے اختیار ہماری نگاہیں اس مقدس نسل کی طرف اٹھتی ہیں جس کی تشکیل حالات کے سہارے نہیں بلکہ وحی الہی کے گہوارے میں ہوئی ہے۔ اور ساری دنیا کی تاریخ مل کے بھی اس معصوم نسل کے خلاف چھوٹے سے چھوٹے انحراف، برائی اور خطا کا کوئی ثبوت اب تک نہیں پیش کر سکی ہے۔ اس لئے ہم کہتے ہیں کہ اس گھرنے کا آخری چراغ فانوسِ غیبت میں آج بھی روشن ہے۔ جب ہم جانتے ہیں کہ نسلِ محمدی کا معصوم سلسلہ ۲۵۶ھ کے بعد آگے نہیں بڑھا اور پورے عالم وجود میں کوئی ایسی نسل نہیں

موجود ہے جو اس مطلوبہ انسان کو پیدا کر سکے جو ظلم و جور کو ختم کر کے دنیا کو عدل و انصاف سے بھر دے۔ تو عقل یہ فیصلہ کرنے پر مجبور ہے سلسلہ عصمت کی آخری کڑی فرزند زہرا عسکریٰ کے لال کو اللہ نے زندہ رکھا ہے جو قرآن کے وعدوں کو پورا کرے گا (انشاء اللہ)۔

طویل حیات پر گفتگو بچوں کی بحث ہے اس لئے کہ نہ قرآن اس سے انکار کر رہا ہے نہ حدیث نہ سائنس اس کے تصور کے خلاف ہے نہ عقل منطوق۔

• وہ اسی آسمان و زمین کے درمیان موجود ہے۔ اس کے گرد فاطمہ کی دعاؤں کا حصار ہے۔ اس کے دامن میں انبیاء کی آرزو کی امانت ہے۔ پہلو میں پیغمبر اسلام کا دل ہے نگاہیں تاریخ کے نشیب و فراز کا مشاہدہ کر رہی ہیں۔ وہ تاریخ کی کتابیں پڑھ کر نتائج اخذ کر نیوالا نہیں ہے کہ اندازے کی غلطی ہو جائے۔ بلکہ تقریباً گیارہ سو سال کا زمانہ اس کی آنکھوں کے سامنے گذرا ہے اور اس سے پہلے کی تاریخ کا عکس قرآن کے آئینے میں دیکھ رہا ہے۔ انگلیاں بیمار اور مریض انسانیت کی ڈوبتی ابھرتی نبضوں کو پرکھ رہی ہیں، ذوالفقار کا نشتر ہاتھوں میں ہے اور اس وقت کا انتظار کر رہا ہے جو آخری آپریشن کی کامیابی کے لئے ضروری ہے۔

• وہ اسی وقت آئے گا جو وقت اس کے ظہور کے لئے مناسب ترین وقت ہو گا نہ ایک لمحہ کی تعجیل ہوگی نہ ایک لمحہ کی تاخیر۔

جس طرح اللہ انسان پر اس کی طاقت سے زیادہ ذمہ داریاں نہیں

ڈالتا اسی طرح مختلف زمانوں میں وہی کام انجام پاتے ہیں جو اس کے لئے مناسب ہوں۔

سردی میں اگنے والے پودے گرمی میں نہیں اگائے جاسکتے اور اپنے موسم سے پہلے درخت میں پھل نہیں آسکتا۔ ٹھیک اسی طرح اللہ نے اپنے نمائندوں پر وہی فرائض عائد کئے جو اس زمانے میں قابل عمل تھے۔ اسی لئے قانونِ الہی کی بنیادوں پر عالمی حکومت قائم کرنے کی ذمہ داری نہ ایک لاکھ چوبیس ہزار انبیاء پر ڈالی گئی نہ گیارہ معصومین پر۔ یہ کام اس وقت ممکن ہی نہیں تھا۔ یہ کام نہ پیغمبرِ اسلام کے زمانے میں ہو سکتا تھا نہ علی مرتضیٰؑ نہ امام حسنؑ، نہ امام حسینؑ کے زمانے میں۔

مگر اب حالات عالمی حکومت کے لئے راہیں ہموار کر رہے ہیں۔ زمانہ ظہور سے قریب ہوتا جا رہا ہے اور گوشِ بصیرت کو آخری انقلاب کی آہٹ سنائی دے رہی ہے۔ ...

دنیا کو ہے اس مہدیٰ برحق کی ضرورت  
ہو جس کی نظر زلزلہ عالمِ افکار  
(علامہ اقبال)

# پیامِ اعظمؐ کی مہیا تصنیفات

والفجر

(مجموعہ مراشی)

والقلم

(مجموعہ قصائد و منظومات)

سوز و سلام

(مجموعہ مسدس، سلام و نوحے)

اجتہاد  
و  
تفلید

-: For Contract:-

**ALIYA MESSAGE CENTRE**

1, Abbas Nagar Mufti Ganj

Lucknow U.P. India

Pin 226 003

Ph. No. 91-522-249168

Fax No. 91-522-247235

Email [apnaislam@rediffmail.com](mailto:apnaislam@rediffmail.com)







# ہمارے استاد و سرگات

- 1. مولانا محمد رفیع صاحب
- 2. مولانا محمد رفیع صاحب
- 3. مولانا محمد رفیع صاحب
- 4. مولانا محمد رفیع صاحب
- 5. مولانا محمد رفیع صاحب
- 6. مولانا محمد رفیع صاحب
- 7. مولانا محمد رفیع صاحب

**MAMIA DARUL ISHA'AT**

Ambari Dist. Aazam Garh-223 222 U.P. (India)  
Phone 91-5480-40591  
E-mail: [amiaslam@rediffmail.com](mailto:amiaslam@rediffmail.com)